



੩੦ਵਾਂ ਸਾਲ

# ਵਰਿਆਮ

ਅਗਸਤ ੨੦੦੫

ਮਲੇਰ ਕੋਟਲੇ ਵਿਚ ਨਾਮਥਾਰੀ ਸ਼ਹੀਦਾਂ ਦਾ ਦ੍ਰਿਸ਼



੧੭-੧੮ ਜਨਵਰੀ ਸੰਨ ੧੮੭੨

Namdhari Elibrary

NamdhariElibrary@gmail.com





## ਮਾਤਾ ਖਿਆਰ ਕੌਰ

ਮਾਤਾ ਪਿਆਰ ਕੌਰ ਸੁਪਤਨੀ ਸੰਤ ਹਵੇਲਾ ਸਿੰਘ ਜੀ ਪ੍ਰੀਤ ਨਗਰ ਸੋਦਲ ਰੋਡ ਜਲੰਧਰ ਵਾਲੇ ੮੩ ਸਾਲ ਦੀ ਉਮਰ ਵਿਚ ੩੦ ਮਈ ੨੦੦੫ ਨੂੰ ਆਪਣੀ ਸੰਸਾਰ ਯਾਤਰਾ ਪੂਰੀ ਕਰ ਗਏ ਹਨ। ਮਾਤਾ ਭਾਗਾਂ ਵਾਲੀ ਸੀ। ਸਤ ਪੁਤਰਾਂ, — ਸੇਵਾ ਸਿੰਘ—ਸੂਬਾ ਜੁਗਿੰਦਰ ਸਿੰਘ—ਜਸਵੰਤ ਸਿੰਘ—ਗੁਰਚਰਨ ਸਿੰਘ—ਸਵਰਨ ਸਿੰਘ—ਮੋਹਨ ਸਿੰਘ ਅਤੇ ਕੁਲਵੰਤ ਸਿੰਘ ਨੂੰ ਕੇਵਲ ਜਨਮ ਦੇਣ ਵਾਲੀ ਹੀ ਨਹੀਂ ਸੀ ਸਗੋਂ ਚੰਗੀ ਸਿਖਿਆ ਦੇ ਕੇ ਉਹਨਾਂ ਨੂੰ ਪੂਰਨ ਗੁਰਮੁਖੀ ਰਹੂ ਗੀਤਾਂ ਵੇਸ ਤੂਬਾ, ਨਾਮ ਸਿਮਰਨ ਗੁਰਬਾਣੀ ਅਤੇ ਸਤਿਗੁਰੂ ਦੇ ਅਨਿਨ ਸਿਖ ਬਨਾਉਣ ਵਾਲੀ ਅਤੇ ਦੇਸ਼ ਵਿਦੇਸ਼ ਵਿਚ ਸਤਾਂ ਹੀ ਪੁਤਰਾਂ ਨੂੰ ਹੀ ਚੰਗਾ ਈਮਾਨ ਵਾਲਾ ਕਾਰੋਬਾਰ ਸਥਾਪਤ ਕਰਾਉਣ ਵਾਲੀ ਉਚ ਹਸਤੀ ਸੀ। ਸਾਰੇ ਹੀ ਪੁੱਤਰ ਮਾਤਾ ਦੀ ਆਗਿਆ ਨੂੰ ਸਤਿ ਕਰਕੇ ਮੰਨਣ ਵਾਲੇ ਆਦਰਸ਼ ਪੁੱਤਰ ਹਨ। ਇਹ ਹੀ ਸਤ ਪੁੱਤਰ ਨਹੀਂ ਬਲਕਿ ਬਹੁਤ ਸਾਰੇ ਲੋਕਾਂ ਨੂੰ ਆਪਣੀ ਸੱਕੀ ਮਾਤਾ ਵਾਲਾ ਪਿਆਰ ਉਹਨਾਂ ਦਿਤਾ। ਮਰਨ ਤੋਂ ਪਹਿਲਾਂ ਉਹਨਾਂ ਅੰਤਮ ਸਮੇਂ ਤੇ ਕੀਤੇ ਜਾਣ ਵਾਲੇ ਕਾਰਜਾਂ ਲਈ ਆਪ ਹਦਾਇਤਾਂ ਦਿਤੀਆਂ। ਕਥਾ ਕੀਰਤਨ ਅਤੇ ਲੰਗਰ ਦਾ ਪਰਵਾਹ ਚਲਦੇ ਰਹਿਣ ਦਾ ਆਦੇਸ਼ ਦਿਤਾ। ਉਹਨਾਂ ਨਮਿਤ ਪਾਠ ਦੇ ਭੰਗ ਵਾਲਾ ਦਿਨ ੧੨ ਜੂਨ ੨੦੦੫ ਇਕ ਵਡੇ ਮੇਲੇ ਦਾ ਰੂਪ ਧਾਰ ਗਿਆ। ਇਸ ਵਿਚ ਨਾਮਧਾਰੀ ਪੰਥ ਦੇ ਮੁਖ ਸੂਬੇ ਸਾਹਿਬਾਨ, ਵੀਚਾਰਵਾਨਾਂ, ਜਥੇਦਾਰਾਂ ਅਤੇ ਕੀਰਤਨੀ ਜਥਿਆਂ ਨੇ ਭਰਵੀਂ ਹਾਜ਼ਰੀ ਭਰੀ।



# ਵਰਿਆਮ

ਅਗਸਤ-੨੦੦੫

ਜਿਲਦ-੩੦

ਅੰਕ- ੧੦

ਸੰਪਾਦਕ  
ਜਗਦੀਸ਼ ਸਿੰਘ 'ਵਰਿਆਮ'

ਦਫਤਰ ਦਾ ਪਤਾ:	Office Address :
ਮਾਸਿਕ ਵਰਿਆਮ	Monthly WARIAM
ਲਾਹੌਰਵਾਲੀ ਰੋਡ	(Punjabi)
(ਸਾਹਮਣੇ ਸੈਂਟਰਲ ਟਾਊਨ)	Ladowali Road.
ਜਲੰਧਰ- ੧੪੪੦੦੧	Opp. Central Town,
	Jalandhar-144001
ਫੋਨ-ਦਫਤਰ : ੨੨੨੨੫੪੩	Ph. : 2222543 (O)
ਘਰ : ੨੪੫੬੨੮੯	2456289 (R)

## ਵਰਿਆਮ ਦੇ ਦਰ

ਇਹ ਅੰਕ ੧੫-੦੦  
ਸਲਾਨਾ ਚੰਦਾ ੧੫੦-੦੦  
ਪੰਜ ਸਾਲ ਲਈ ੬੦੦-੦੦  
ਜੀਵਨ ਮੈਂਬਰ ੧੫੦੦-੦੦  
ਵਿਦੇਸ਼ ਲਈ ੨੫ ਪੈਂਡ ਜਾਂ ੩੫ ਡਾਲਰ ਅਮਰੀਕੀ  
ਹਵਾਈ ਡਾਕ ਰਾਹੀਂ  
ਚੈਕ ਡਰਾਫਟ Monthly Wariam ਜਾਂ ਕੇਵਲ Wariam ਦੇ  
ਨਾਂਅ ਤੇ ਹੀ ਭੇਜੇ ਜਾਣ।

## ਵਰਿਆਮ ਸਕੂਲਾਂ ਕਾਲਜਾਂ ਲਈ ਪਰਵਾਨ

'ਵਰਿਆਮ' ਨਿਰਦੇਸ਼ਕ ਸਿਖਿਆ ਵਿਭਾਗ  
ਪੰਜਾਬ, ਚੰਡੀਗੜ੍ਹ ਦੇ ਪੱਤਰ ਨੰਬਰ ੩-੧-੭੭  
ਐਡੀਟਰਜ਼, ਮਿਤੀ ੩-੩-੭੭ ਰਾਹੀਂ ਪੰਜਾਬ  
ਪੰਜਾਬ ਭਰ ਦੇ ਸਕੂਲਾਂ, ਕਾਲਜਾਂ ਤੇ ਲਾਇਬਰੇਰੀਆਂ  
ਲਈ ਪ੍ਰਵਾਨ ਹੈ।

# ਤਤਕਰਾ

ਸੰਪਾਦਕੀ —ਜਗਦੀਸ਼ ਸਿੰਘ ਵਰਿਆਮ ----- ੨  
ਭਾਈ ਧਿਆਨ ਸਿੰਘ ਕਾਦਰਾਬਾਦੀ  
—ਸੁਵਰਨ ਸਿੰਘ ਵਿਰਕ----- ੫  
ਯਾਦ ਬਾਕੀ ਹੈ —ਤਰਲੋਕ ਮਨਸੂਰ ----- ੧੫  
ਮਾਲੇਰਕੋਟਲਾ ਵਿਚ ਤੋਪਾਂ ਨਾਲ ਉਡਾਏ ਗਏ  
ਨਾਮਧਾਰੀ ਬਹੀਦਾਂ ਦੀ ਸੂਚੀ ਪਹਿਲੀ ਵਾਰ  
ਸਾਹਮਣੇ ਆਈ —ਪ੍ਰੋ. ਮਾਲਵਿੰਦਰ ਜੀਤ ਸਿੰਘ ਵੜੋਚ ੨੦  
ਦੋ ਗਜ਼ਲਾਂ —ਕਰਤਾਰ ਸਿੰਘ ਕਾਲੜਾ ----- ੨੫  
ਗਜ਼ਲ —ਅਮਰਜੀਤ ਸਿੰਘ ਸੰਧੂ ----- ੨੫  
ਨਾਮਧਾਰੀ ਬਹੀਦੀ ਜੇਵ  
ਲਖਾ ਸਿੰਘ ਜੀ ਜੋਹਰ ----- ੨੬  
ਜਦੋਂ ਸਾਹਵੇਂ ਖਲਾ ਚੀਨੀ ਅਸਵਾਰ ਹੋਵੇ  
ਗੁਰਬਖਸ਼ ਸਿੰਘ ਜੱਟ ----- ੨੭  
ਗਜ਼ਲਾਂ —ਕਰਤਾਰ ਸਿੰਘ ਪੰਡੀ ----- ੨੮  
ਵਿਗਾੜਿਆ ਬਬਦ ਉਚਾਰਣ —ਰਸੂਲ ਹਮਜ਼ਾਤੋਵ - ੩੦  
ਸਾਰੇ ਜਹਾਂ ਸੇ ਅੱਛਾ —ਡਾ. ਇਕਬਾਲ ----- ੩੨  
ਜੋਨੇ ਦੇ ਜੰਦ — ਪੰਨਾ ਲਾਲ ਪਟੇਲ ----- ੩੩  
ਵਿਨਸਾਨ ਦਾ ਉੱਦਮ  
—ਮਹਿੰਦਰ ਸਿੰਘ ਮਠਾਰੂ "ਚਿਤਾਰ" -- ੩੫  
ਮੇਰਾ ਵਤਨ— ਡਾ. ਇਕਬਾਲ ----- ੩੭  
ਮਬਰਨਾਮਾ----- ੩੯  
ਜੋਨੇ 'ਚੋਂ ਸੁਗੰਧ ----- ੪੩  
ਪ੍ਰਤੀਕਿਰਿਆ ----- ੪੪

ਸਦ ਗੁਣ ਸਦਾ ਸੰਭਾਲੋ ਬੀਬਾ  
ਅੰਗੁਣ ਨਹੀਂ ਉਛਾਲੋ ਬੀਬਾ  
ਅੰਦਰੋਂ ਨੂੰ ਹਾ ਦੂਰ ਹੋਏਗਾ  
ਪ੍ਰੇਮ ਦੀ ਜੋਤ ਜਗਾ ਲੋ ਬੀਬਾ  
ਦਰਦ ਵੰਡਾਇਆ ਘਟ ਜਾਂਦਾ ਹੈ  
ਦੁਖੀ ਦਾ ਦਰਦ ਵੰਡਾ ਲੋ ਬੀਬਾ  
ਗੁਰ ਚਰਨਾਂ ਸੰਗ ਪ੍ਰੀਤਾਂ ਲਾ ਕੇ  
ਜੀਵਨ ਪੰਥ ਮੁਕਾ ਲੋ ਬੀਬਾ  
ਉੱਦਮ ਕਰੋ ਸਵਖਤੋ ਜਾਗੋ  
ਆਲਸ ਦਰੋ ਉਠਾ ਲੋ ਬੀਬਾ  
ਕਰਤਾਰ ਸਿੰਘ ਪੰਡੀ

ਵਰਿਆਮ ਅਗਸਤ ੨੦੦੫



## ਆਜ਼ਾਦੀ ਦਿਵਸ

ਅਗਸਤ ਦਾ ਮਹੀਨਾ ਭਾਰਤੀ ਉਪ ਮਹਾਦੀਪ ਵਾਸਤੇ ਵਿਸ਼ੇਸ਼ ਮਹੱਤਤਾ ਰਖਦਾ ਹੈ। ਸਦੀਆਂ ਦੀ ਰਾਜਸੀ ਗੁਲਾਮੀ ਬਾਅਦ ੧੫ ਅਗਸਤ ੧੯੪੭ ਦੀ ਅੱਧੀ ਰਾਤ ਨੂੰ ਭਾਰਤ ਆਜ਼ਾਦ ਹੋਇਆ। ਭਾਰਤ ਜਾਂ ਹਿੰਦੁਸਤਾਨ ਕਈ ਸਦੀਆਂ ਤਕ ਖੁਨੀ ਉਬਲ-ਪੁਬਲ ਦਾ ਖੇਤਰ ਬਣਿਆ ਰਿਹਾ। ਕਦੀ ਏਥੇ ਹੁੰਨ, ਮੰਗੋਲ ਜਾਂ ਪਠਾਣ ਆਏ ਕਈ ਮੁਗਲ ਤੇ ਹੋਰ ਬਦੇਸ਼ੀ ਜਾਤੀਆਂ ਪਰ ਇਹ ਅੰਤ ਨੂੰ ਇਥੋਂ ਦੇ ਹੀ ਵਾਸੀ ਹੋ ਕੇ ਰਹਿ ਗਏ। ਇਹਨਾਂ ਦੇ ਸਮਿਆਂ ਵਿਚ ਭਾਰਤ ਦੀਆਂ ਹੱਦਾਂ ਵੀ ਬਦਲਦੀਆਂ ਰਹੀਆਂ। ਬਹੁਤ ਘੱਟ ਸਮਿਆਂ ਵਿਚ ਪੂਰੇ ਭਾਰਤੀ ਉਪਮਹਾਦੀਪ ਵਿਚ ਕਿਸੇ ਸ਼ਾਸਕ ਦਾ ਰਾਜ ਰਿਹਾ। ਅੰਤ ਤੇ ਆਏ ਅੰਗਰੇਜ਼ ਜੋ ਭਾਰਤ ਉੱਤੇ ਹਮਲਾਵਰ ਬਣ ਕੇ ਨਹੀਂ ਸਨ ਆਏ। ਵਪਾਰੀ ਬਣ ਕੇ ਆਏ ਅਤੇ ਮੁਗਲਾਂ ਤੋਂ ਬਾਕਾਇਦਾ ਆਗਿਆ ਲੈ ਕੇ ਇਥੇ ਉਹਨਾਂ ਵਪਾਰਕ ਕੋਠੀਆਂ ਪਾਈਆਂ। ਬੰਗਾਲ ਵਿਚ ਸੰਨ ੧੭੫੭ ਵਿਚ ਪਲਾਸੀ ਪਿੰਡ ਦੇ ਖੇਤਾਂ ਵਿਚ ਉਹਨਾਂ ਦੇ ਇਕ ਛੋਟੇ ਅੰਗਰੇਜ਼ ਅਧਿਕਾਰੀ ਕਲਾਈਵ ਨੇ ਇਕ ਸਥਾਨਕ ਜੰਗ ਜਿਤੀ ਉਹ ਵੀ ਭਾਰਤੀਆਂ ਦੀ ਮਦਦ ਨਾਲ ਤੇ ਉਸ ਤੋਂ ਬਾਅਦ ਦੋ ਸੌ ਸਾਲ ਦੇ ਅੰਦਰ-ਅੰਦਰ ਵਧਦੇ-ਵਧਦੇ ਪੰਜਾਬ ਨੂੰ ਵੀ ਹੜਪ ਕਰ ਗਏ। ਕੁਲ ਭਾਰਤੀ ਧਰਤੀ ਉਹਨਾਂ ਦੇ ਪੈਰਾਂ ਹੇਠ ਸੀ।

ਇਹ ਸਾਰੀ ਦਾਸਤਾਂ ਅੰਗਰੇਜ਼ੀ ਸੁਜਾਅਤ ਦੀ ਕਹਾਣੀ ਨਹੀਂ ਸਗੋਂ ਦਗਾ ਫਰੋਬ ਅਤੇ ਭਾਰਤੀ ਰਜਵਾੜਿਆਂ, ਖਾਨ ਬਹਾਦਰਾਂ ਦੀ ਆਪੋ ਧਾਪੀ ਅਤੇ ਅਧੋਗਤੀ ਦੀ ਕਹਾਣੀ ਹੈ। ਅੱਜ ਭਾਵੇਂ ਅਸੀਂ ਭਾਰਤ ਦੇ ਗੌਰਵ ਦੀਆਂ ਟਾਹਰਾਂ ਮਾਰਦੇ ਹਾਂ ਪਰ ਲੰਬਾ ਸਮਾਂ ਗੁਲਾਮੀ ਦਾ ਤੋਕ ਗਲੇ ਪਵਾਈ ਰਖਣਾ ਏਡੀ ਵੱਡੀ ਕੌਮ ਲਈ ਨਮੋਸ਼ੀ ਭਰੀ ਦਾਸਤਾਂ ਹੈ। ਅਜ ਦੇਸ਼ ਵਿਚ ਧਰਮ ਦੇ ਨਾਂ ਉੱਤੇ ਗੌਰਵ ਗਾਥਾ ਦਾ ਬਖਾਣ ਕੀਤਾ ਜਾਂਦਾ ਹੈ ਅਤੇ ਬੇਕਸੂਰ ਅਤੇ ਨਿਹੱਥੇ ਮਜਬੂਰ ਆਮ ਲੋਕ ਇਸ ਦੀ ਬਲੀ ਵੀ ਚਾੜ੍ਹੇ ਜਾਂਦੇ ਹਨ ਪਰ ਵਕਤ ਵੇਲੇ ਮੇਦਾਨ ਵਿਚ ਗੀਦੀ ਬਣੇ ਲੋਕ ਇਤਿਹਾਸ ਦੀ ਧਾਰਾ ਨੂੰ ਕਿਵੇਂ ਮੋੜਨਗੇ। ਇਹ ਨਾ ਕੁਝ ਇਤਿਹਾਸ ਤੋਂ ਸਿੱਖੇ ਹਨ, ਨਾ ਸਿਖਣਾ ਚਾਹੁੰਦੇ ਹਨ।

ਅੱਜ ਚਾਲਾਕ ਲੋਕ ਬੋਲ ਬਾਣੀ ਦੇ ਆਸਰੇ ਵਾਕ ਯੁੱਧ ਕਰ ਕੇ ਹੀ ਫਤਹਿ ਪਾਉਣਾ ਚਾਹੁੰਦੇ ਹਨ ਅਤੇ ਬਹੁਤ ਹੱਦ ਤੱਕ ਕਾਮਯਾਬ ਹਨ।

ਇਸ ਮੁਲਕ ਨੂੰ ਸਿਆਸੀ ਤੌਰ ਤੇ ਸਭਿਆਚਾਰਕ ਅਤੇ ਸਮਾਜੀ ਤੌਰ ਤੇ ਆਜ਼ਾਦ ਕਰਾਉਣ ਵਾਸਤੇ ਕੁਝ ਕੁ ਬਹੁਤ ਜਾਨਦਾਰ ਹੰਡਲੇ ਵਜੇ ਹਨ। ਇਹ ਜਤਨ ਵਦੇਸ਼ੀ ਹਾਕਮਾਂ ਵਿਰੁਧ ਵੀ ਸਨ ਅਤੇ ਅਮਲੀ ਤੌਰ ਤੇ ਵਦੇਸ਼ੀ ਹਾਕਮਾਂ ਦੇ ਹੱਥ ਠੋਕੇ, ਬੂਟ ਚੱਟੂ ਅਤੇ ਚੱਮਚੇ ਦੇਸੀ ਰਾਜਿਆਂ, ਖਾਨ ਬਹਾਦਰਾਂ, ਰਾਏ ਸਾਹਿਬਾਂ ਅਤੇ ਭਾਈ ਸਾਹਿਬਾਂ ਅਤੇ 'ਸਰਾਂ' ਦੇ ਜਬਰ ਵਿਰੁਧ ਵੀ ਸਨ। ਅੰਗਰੇਜ਼ ਮਾਈ ਬਾਪ ਸਰਕਾਰ ਦੇ ਇਹਨਾਂ ਦੇਸੀ ਖੋਰ ਖੁਆਹਾਂ ਨੇ ਆਪਣੇ ਮਾਲਕਾਂ ਨੂੰ ਖੁਸ਼ ਕਰਨ ਲਈ ਹਦੋਂ ਵੱਧ ਜ਼ੁਲਮ ਆਪਣੇ ਲੋਕਾਂ ਤੇ ਕੀਤੇ। ਠੀਕ ਹੈ ਲੋਕ ਅਖਾਣ ਵੀ ਹੈ, ਰਾਜ ਪਿਆਰੇ ਰਾਜਿਆਂ ਵੀਰ ਦੁਪਰਿਆਰੇ। ਆਜ਼ਾਦੀ ਵਾਸਤੇ ਜੁਝਣ ਵਾਲੇ ਇਹਨਾਂ ਮਰਜੀਵੜਿਆਂ ਦੀ ਦਾਸਤਾਨ ਓਨੀ ਹੀ ਲੰਬੀ ਹੈ ਜਿਨੀ ਗੁਲਾਮੀ ਦੀ ਕਾਲੀ ਰਾਤ। ਆਜ਼ਾਦੀ ਬਾਅਦ ਰਾਤੋਂ ਰਾਤ ਚੋਲੇ ਬਦਲ ਕੇ ਟੋਫੀਆਂ ਤੋਂ ਦੇਸ਼ ਭਗਤ ਬਣੇ ਇਨ੍ਹਾਂ 'ਸੂਰਮਿਆਂ' ਨੇ ਆਪਣੀ 'ਕੁਰਬਾਨੀ' ਅਤੇ 'ਦੇਸ਼ ਭਗਤੀ' ਦੇ ਤਵੇ ਵਜਾਏ। ਦੇਸ਼ ਲਈ ਮਰ ਮਿਟਣ ਵਾਲਿਆਂ ਦੀ ਕੁਰਬਾਨੀ ਨੂੰ ਮਿੱਟੀ ਘੱਟੇ ਰੋਲਣ ਲਈ ਨਿੱਤ ਨਵੇਂ ਉਪਰਾਲੇ ਨਿੱਤ ਨਵਿਆਂ ਬਹਾਨਿਆਂ ਨਾਲ ਕੀਤੇ ਜਾ ਰਹੇ ਹਨ। ਦੇਸ਼ ਦਾ ਸਮੁੱਚਾ ਧਨ ਦੌਲਤ ਅਤੇ ਪ੍ਰਚਾਰ ਸਾਧਨ ਇਨ੍ਹਾਂ ਕੋਲ ਹਨ। ਰੋਜ਼ ਧੂੜ ਵਜਦੇ ਹਨ ਇਨ੍ਹਾਂ ਦੇ ਪ੍ਰਚਾਰ ਵਾਸਤੇ ਟੀ.ਵੀ. ਚੈਨਲ ਇਸ਼ਤਿਹਾਰਾਂ ਵਾਂਗ ਵਰਤੇ ਜਾ ਰਹੇ ਹਨ। ਅਸੀਂ ਸਮਝਦੇ ਹਾਂ ਕਿ 'ਪਾਪ ਦੀ ਜੇਝ' ਵਿਚ ਕੂੜ ਪ੍ਰਧਾਨ ਹੈ। ਇਸ ਦਾ ਹਰ ਖੇਤਰ ਵਿਚ ਬੋਲਬਾਲਾ ਹੈ। ਅਸੀਂ ਇਕ ਬਹੁਤ ਵੱਡੇ ਤਮਾਸ਼ੇ ਨੂੰ ਵੇਖ ਰਹੇ ਹਾਂ ਜਿਸ ਵਿਚ ਨਿੱਤ ਨਵਾਂ (ਜਾਂ ਪੁਰਾਣਾ) ਮਦਾਰੀ ਆਣ ਕੇ ਖੇਡ ਵਿਖਾ ਰਿਹਾ ਹੈ ਅਤੇ ਲੋਕ ਸਭ ਕੁਝ ਭੁੱਲ ਭੁਲਾ ਕੇ ਉਸ ਦੀ ਜਾਦੂਗਰੀ ਤੇ ਮੋਹਿਤ ਹਨ।

ਮਾੜੇ, ਧੀੜੇ, ਕਮਜ਼ੋਰ, ਗਰੀਬ ਅਤੇ ਅਲਪ ਸੰਖਿਅਕ ਬੰਦੇ ਜਾਂ ਸ਼੍ਰੇਣੀ ਲਈ ਇਕੋ ਰਾਹ ਹੈ ਕਿ ਜਾਂ ਉਹ ਸਦਾ ਲਈ ਖਮੋਸ਼ ਹੋ ਜਾਏ ਜਾਂ ਖਤਮ ਹੋ ਜਾਏ। ਭਾਵੇਂ ਉਨ੍ਹਾਂ ਦੇ ਵਡੇਰੇ ਦੇਸ਼ ਦੀ ਖਾਤਰ ਖਪ ਗਏ ਹੋਣ। ਭਾਵੇਂ ਉਨ੍ਹਾਂ ਦੀਆਂ ਜਾਇਦਾਦਾਂ ਜਬਤ ਕੀਤੀਆਂ ਹੋਣ ਪਰ ਨਵੇਂ ਆਜ਼ਾਦ ਦੇਸ਼ ਵਿਚ ਜਿੰਨਾ ਚਿਰ ਉਹ ਅਰਜ਼ੀਆਂ ਲੈ ਕੇ ਨਵੇਂ ਹਾਕਮਾਂ ਦੇ ਪੈਰੀਂ ਨਹੀਂ ਪੈਂਦੇ ਓਨਾ ਚਿਰ



ਉਨ੍ਹਾਂ ਨੂੰ ਕਿਸੇ ਨੇ ਪਛਾਨਣਾ ਵੀ ਨਹੀਂ। ਹਰ ਨਵੀਂ ਪਾਰਟੀ ਦੇ ਰਾਜ ਨਾਲ ਆਜ਼ਾਦੀ ਸੰਗਰਾਮ ਦਾ ਇਤਿਹਾਸ ਵੀ ਬਦਲਦਾ ਹੈ ਅਤੇ ਮੁਆਵਜ਼ਾ ਵੀ। ਇਕ ਹਿਸਾਬ ਨਾਲ ਤਾਂ ਜੰਗ ਅਤੇ ਸੰਘਰਸ਼ ਅਜੇ ਵੀ ਜਾਰੀ ਹੈ। ਆਜ਼ਾਦੀ ਆਈ ਹੈ ਪਰ ਰੂਹਾਂ ਆਜ਼ਾਦ ਨਹੀਂ। ਪਰ ਚਲੇ ਗੱਲ ਕਰਨ ਦੀ ਥਾਂ ਤਾਂ ਹੈ ਹੀ ਕਿ ਭਾਰਤ ੧੫ ਅਗਸਤ ਨੂੰ ਆਜ਼ਾਦ ਹੋਇਆ ਭਾਵੇਂ ਇਕ ਦੇਸ਼ ਦੇ ਦੋ ਤਿੰਨ ਟੁਕੜੇ ਹੋ ਗਏ ਅਤੇ 'ਬਿਨਾ ਖੜਗ ਬਿਨਾ ਢਾਲ' ਵਾਲੀ ਆਜ਼ਾਦੀ ਨੇ ਲਖੂਖਾਂ ਲੋਕਾਂ ਦੀ ਜਾਨ ਲੈ ਲਈ। ਫਿਰ ਵੀ ਸਾਲਾਨਾ ਜਸ਼ਨ ਮਨਾਉਣ ਦਾ ਇਕ ਸਾਧਨ ਬਣ ਗਿਆ ਹੈ। ਇਸੇ ਬਹਾਨੇ ਅਸੀਂ ਕਦੀ-ਕਦਾਈਂ ਉਨ੍ਹਾਂ ਸ਼ਹੀਦਾਂ ਨੂੰ ਵੀ ਚੇਤੇ ਕਰ ਲੈਂਦੇ ਹਾਂ ਜਿਨ੍ਹਾਂ ਦੇ ਸਿਰ ਇਸ ਆਜ਼ਾਦੀ ਦੇ ਮਹਲ ਦੀਆਂ ਨੀਹਾਂ ਵਿਚ ਲੱਗੇ ਹਨ। ਭਰੇ ਮਨ ਨਾਲ ਗਿਲਾਣੀ ਦੀ ਹਾਲਤ ਵਿਚ ਨਮੋਸ਼ੀ ਨਾਲ ਹੀ ਸਹੀ, ਮਨਾਉਂਦੇ ਤਾਂ ਹਾਂ। ਇਸ ਲਈ ਆਉਂਦੇ ਇਕ ਵਾਰ ਫੇਰ ਸ਼ਹੀਦਾਂ ਦੀ ਯਾਦ ਵਿਚ ਸਿਰ ਝੁਕਾਈਏ।

### ਸ. ਮਾਲਵਿੰਦਰ ਜੀਤ ਸਿੰਘ ਵੜੈਚ

ਨਵੇਂ ਦੌਰ ਵਿਚ ਲੜਾਈ ਇਵੇਂ ਵੀ ਲੜੀ ਜਾ ਸਕਦੀ ਹੈ। ਮਾਲਵਿੰਦਰ ਜੀਤ ਸਿੰਘ ਵੜੈਚ ਦੀ ਪਹਿਲੀ ਸੋਧ ਸੁਣੀ ਸੀ ਕਿ ਸ਼ਹੀਦ ਭਗਤ ਸਿੰਘ ਬਾਰੇ ਉਨ੍ਹਾਂ ਕਿਤਾਬਚੇ ਛਾਪੇ ਸਨ ਅਤੇ ਇਨ੍ਹਾਂ 'ਚ ਪਹਿਲੀ ਵਾਰੀ ਸ਼ਹੀਦ ਦੇ ਕੂਕਾ ਸੰਗਰਾਮ ਬਾਰੇ ਅਤੇ ਗੁਰੂ ਰਾਮ ਸਿੰਘ ਜੀ ਦੀ ਉਚ ਸ਼ਖ਼ਸੀਅਤ, ਵਿਚਾਰਾਂ ਅਤੇ ਘਾਲਣਾ ਬਾਰੇ ਵਿਚਾਰ ਛਾਪੇ ਗਏ ਸਨ। ਵਰਤਮਾਨ ਸਮੇਂ ਵਿਚ ਵੜੈਚ ਹੋਰਾਂ ਲੱਭਿਆ ਕਿ ਕਾਮਾਗਾਟਾਮਾਰੂ ਕਾਂਡ ਦੇ ਸ਼ਹੀਦਾਂ ਅਤੇ ਕੂਕਾ (ਨਾਮਧਾਰੀ) ਸੰਗਰਾਮ ਦੇ ਸ਼ਹੀਦਾਂ ਨੂੰ ਕੇਂਦਰੀ ਸਰਕਾਰ ਆਜ਼ਾਦੀ ਸੰਗਰਾਮੀਏ ਨਹੀਂ ਮੰਨਦੀ। ਇਸ ਬਾਰੇ ਉਹ ਕਾਨੂੰਨੀ ਲੜਾਈ ਲੜ ਰਹੇ ਹਨ। ਕਾਲਜ ਦੇ ਪ੍ਰੋਫੈਸਰ ਅਤੇ ਹਾਈ ਕੋਰਟ ਦੇ ਵਕੀਲ ਆਪਣਾ ਬਹੁਤ ਸਾਰਾ ਕੀਮਤੀ ਸਮਾਂ ਇਤਿਹਾਸਕ ਖੋਜ 'ਤੇ ਵੀ ਲਾਉਂਦੇ ਹਨ। ਕੂਕਾ-ਕਾਮਾਗਾਟਾ ਕਾਂਡ ਬਾਰੇ ਉਨ੍ਹਾਂ ਦੀਆਂ ਕੋਸ਼ਿਸ਼ਾਂ ਦਾ ਜਦੋਂ ਰੋਲਾ ਪਿਆ ਤਾਂ ਇਹ ਮਾਮਲਾ ਦੇਸ਼ ਭਗਤ ਯਾਦਗਾਰ ਕਮੇਟੀ, ਜਲੰਧਰ ਨੇ ਚੁੱਕਿਆ। ਕੁਝ ਪਾਰਲੀਮੈਂਟ ਮੈਂਬਰਾਂ ਅਤੇ ਅਲਪ ਸੰਖਿਅਕ ਆਯੋਗ ਦੇ ਚੇਅਰਮੈਨ ਸ. ਤਰਲੋਚਨ ਸਿੰਘ ਨੇ ਵੀ ਸਰਕਾਰ ਨੂੰ ਚਿੱਠੀਆਂ ਲਿਖੀਆਂ। ਮੰਤਰੀਆਂ ਦੇ ਬਿਆਨ ਤਾਂ ਛਾਪੇ ਹਨ ਕਿ ਹਲਫ਼ੀਆ ਬਿਆਨ ਇਨ੍ਹਾਂ ਲਹਿਰਾਂ ਦੇ ਹੱਕ ਵਿਚ ਬਦਲੇ ਗਏ ਹਨ। (ਕੁਦਰਤੀ ਕੇਂਦਰੀ ਸਰਕਾਰ ਦੀ ਪਾਰਟੀ ਵੀ ਬਦਲੀ ਗਈ ਹੈ) ਪਰ ਅਜੇ ਕਾਨੂੰਨੀ ਲੜਾਈ ਵੜੈਚ ਸਾਹਿਬ ਲੜ ਰਹੇ ਹਨ। ਅਦਾਲਤ ਦੇ ਨਿਰਣੇ ਦੀ ਉਡੀਕ ਹੈ ਪਰ ਉਨ੍ਹਾਂ ਦੀ ਘਾਲਣਾ ਸਲਾਹੁਣ ਯੋਗ ਹੈ ਅਤੇ ਹੋਰ ਸਾਰੇ ਸੱਜਣ ਜਿਨ੍ਹਾਂ ਸਹਿਯੋਗ ਦਿੱਤਾ ਹੈ, ਵੀ ਧੰਨਤਾ ਦੇ ਪਾਤਰ ਹਨ।

ਇਕ ਹੋਰ ਕਾਰਜ ਵੀ ਵੜੈਚ ਹੋਰਾਂ ਕੀਤਾ ਹੈ। ਮਾਲੇਰਕੋਟਲਾ ਵਿਚ ਸ਼ਹੀਦ ਹੋਏ ਨਾਮਧਾਰੀ ਸਿੰਘਾਂ ਦੀ ਸਰਕਾਰੀ ਸੂਚੀ ਲੱਭਣ ਲਈ ਉਹ ਜਤਨ ਕਰਦੇ ਰਹੇ ਹਨ। ਇਹ ਬਹੁਤ ਹੈਰਾਨੀ ਵਾਲੀ ਅਤੇ ਅੰਗਰੇਜ਼ ਰਾਜ ਦੇ ਇਨਸਾਫ਼ ਦੀ ਖਿੱਲੀ ਉਡਾਣ ਵਾਲੀ ਗੱਲ ਸੀ ਕਿ ੧੭ ਜਨਵਰੀ ੧੯੭੨ ਦੇ ਸ਼ਹੀਦਾਂ ਦੀ ਲਿਸਟ ਕਿਤੋਂ ਨਹੀਂ ਸੀ ਮਿਲ ਰਹੀ। ਹੁਣ ਪਟਿਆਲਾ ਰਿਆਸਤ ਦੇ ਪੁਰਾਣੇ ਰਿਕਾਰਡਾਂ ਦੇ ਮਲਬੇ ਦੇ ਢੇਰ 'ਚੋਂ ਉਨ੍ਹਾਂ ਇਹ ਸੂਚੀ ਲੱਭੀ ਹੈ। ਇਹ ਪੁਰਾਣੀ ਉਰਦੂ ਲਿਪੀ ਵਿਚ ਹੈ। ਇਸ 'ਤੇ ਅਜੇ ਪੂਰਾ ਵਿਚਾਰ ਹੋਣਾ ਹੈ। ਇਹ ਸੂਚੀ ਅਸੀਂ ਵਰਿਆਮ ਦੇ ਇਸ ਅੰਕ ਵਿਚ ਛਾਪ ਰਹੇ ਹਾਂ। ਅਜੀਤ ਅਖਬਾਰ ਵਿਚ ਇਹ ਸੂਚੀ ਛਪ ਚੁੱਕੀ ਹੈ। ਇਸ ਸੰਬੰਧ ਵਿਚ ਸੂਬਾ ਸੁਰਿੰਦਰ ਕੌਰ ਖਰਲ ਵੀ ਸਰਗਰਮ ਰਹੇ ਹਨ ਅਤੇ ਧੰਨਵਾਦ ਦੇ ਪਾਤਰ ਵੀ ਹਨ। ਇਹ ਕਾਰਜ ਇਤਿਹਾਸ ਨਾਲ ਜੁੜੇ ਸਿਆਣਿਆਂ ਨੇ ਕਰਨਾ ਹੈ। ਅਸੀਂ ਤਾਂ ਰਿਪੋਰਟ ਹੀ ਕਰ ਸਕਦਾ ਹੈ ਯਥਾ ਸੰਭਵ।

ਇਹ ਅੰਕ ਭਾਵੇਂ ੧੫ ਅਗਸਤ ਦੇ ਆਜ਼ਾਦੀ ਦਿਵਸ 'ਤੇ ਵਿਸ਼ੇਸ਼ ਅੰਕ ਨਹੀਂ ਪਰ ਆਜ਼ਾਦੀ ਲਈ ਸ਼ਹੀਦ ਹੋਣ ਵਾਲਿਆਂ ਪ੍ਰਤੀ ਸ਼ਰਧਾ ਦੀ ਝਲਕ ਇਸ ਅੰਕ ਵਿਚੋਂ ਜ਼ਰੂਰ ਦਿਸੇਗੀ। ਇਹ ਸਾਡਾ ਨਿਤਾਣਾ ਜਿਹਾ ਉੱਦਮ ਹੀ ਸਮਝਿਆ ਜਾਵੇ।

—ਜਗਦੀਸ਼ ਸਿੰਘ ਵਰਿਆਮ

ਬਹੁਤ ਸਾਰੇ ਸਾਰਥਕ ਲੇਖ, ਸਾਹਿਤਕ ਸਰਗਰਮੀਆਂ ਦੀਆਂ ਰਿਪੋਰਟਾਂ ਅਤੇ ਕਵਿਤਾਵਾਂ ਆਦਿਕ ਇਸ ਅੰਕ ਵਿਚ ਥਾਂ ਦੀ ਘਾਟ ਕਰਕੇ ਨਹੀਂ ਛਪ ਸਕੀਆਂ। ਉੱਥੇ ਵੀ ਅਸੀਂ ਬੰਨਤੀ ਕਰਦੇ ਹਾਂ ਕਿ ਸਾਹਿਤਕ ਸਰਗਰਮੀਆਂ ਦੀਆਂ ਰਿਪੋਰਟਾਂ ਬਹੁਤ ਸੰਖੇਪ ਤੱਤ ਰੂਪ ਵਿਚ ਹੀ ਭੇਜੀਆਂ ਜਾਣ। ਪਰਚੇ ਵਿਚ ਹੋਰ ਵੀ ਜ਼ਰੂਰੀ ਸਮੱਗਰੀ ਛਪਣੀ ਹੁੰਦੀ ਹੈ। ਇਸ ਵਾਸਤੇ ਥਾਂ ਦੀ ਮਜ਼ਬੂਰੀ ਹੋ ਜਾਂਦੀ ਹੈ। ਅਜੇ ਵੀ ਬਹੁਤ ਸਾਰੀਆਂ ਅਹਿਮ ਪੁਸਤਕਾਂ, ਸਰਗਰਮੀਆਂ ਦੀਆਂ ਖਬਰਾਂ, ਵਾਰੀ ਦੀ ਉਡੀਕ ਵਿਚ ਹਨ। ਇਸ ਦੇ ਹੋਰ ਕਾਰਨ ਵੀ ਹਨ। ਲੇਖਕਾਂ ਦੇ ਸਹਿਯੋਗ ਦਾ ਧੰਨਵਾਦ ਕਰਦੇ ਹੋਏ ਅਸੀਂ ਇਹ ਬੰਨਤੀ ਕਰਦੇ ਹਾਂ ਕਿ ਇਸ ਤਰ੍ਹਾਂ ਵੀ ਸਹਿਯੋਗ ਦਿਓ।

—ਸੁਪਾਦਕ





# Oster®

REGD. TRADE MARK No. 491851

**CARDIGANS • PULLOVERS**



**LUXURY SHAWLS • BLANKETS**

**BED SHEETS • BED LINEN**

TEL : + 91 161 2494123, 2496056, 2493689, 5087501-02-03.

FAX: + 91 161 2494131, 2500732

E-MAIL: [jawsons@sify.com](mailto:jawsons@sify.com)

[osterldh@satyam.net.in](mailto:osterldh@satyam.net.in)

Web site: [www.osterindia.com](http://www.osterindia.com)



## ਭਾਈ ਧਿਆਨ ਸਿੰਘ ਕਾਦਰਾਬਾਦੀ

—ਸੁਵਰਨ ਸਿੰਘ ਵਿਰਕ

ਪੁਰਾਤਨ ਰਚਨਾਕਾਰਾਂ ਨੇ ਗੁਰ ਇਤਿਹਾਸ ਅਤੇ ਸਿੱਖ ਇਤਿਹਾਸ ਨੂੰ ਬ੍ਰਿਜ ਭਾਸ਼ਾ ਵਿਚ ਲਿਖਿਆ ਸੀ। ਦੋਹਰੇ, ਚੋਪਾਈਆਂ ਵਿਚ ਲਿਖੀ 'ਤੁਲਸੀ ਰਮਾਇਣ' ਜਾਂ 'ਸ੍ਰੀ ਰਾਮ ਚਰਿਤ ਮਾਨਸ' ਦੀ ਅਪਾਰ ਪ੍ਰਸਿੱਧੀ ਨੂੰ ਵੇਖ ਕੇ ਅਜਿਹਾ ਹੋਇਆ ਹੋਵੇਗਾ। ਭਾਈ ਸੰਤੋਖ ਸਿੰਘ ਦਾ 'ਸ੍ਰੀ ਗੁਰੂ ਪ੍ਰਤਾਪ ਸੂਰਜ' ਨਾਮੀ ਵੱਡਾ ਅਕਾਰੀ ਗ੍ਰੰਥ, ਭਾਈ ਕਵੀ ਸੈਨਾਪਤੀ, ਭਾਈ ਕੋਇਰ ਸਿੰਘ, ਭਾਈ ਸੁੱਖਾ ਸਿੰਘ ਅਤੇ ਸੁਮੇਰ ਸਿੰਘ ਆਦਿ ਨੇ ਦਸਵੀਂ ਪਾਤਸ਼ਾਹੀ ਸ੍ਰੀ ਗੁਰੂ ਗੋਬਿੰਦ ਸਿੰਘ ਜੀ ਦਾ ਜੀਵਨ ਚਰਿੱਤਰ ਬ੍ਰਿਜ ਭਾਸ਼ਾ ਵਿਚ ਰਚੀ ਕਵਿਤਾ ਵਿਚ ਲਿਖਿਆ। ਛੇਵੀਂ ਪਾਤਸ਼ਾਹੀ ਸ੍ਰੀ ਗੁਰੂ ਹਰਗੋਬਿੰਦ ਸਾਹਿਬ ਦਾ ਗੁਰਬਿਲਾਸ, ਭਗਤ ਸਿੰਘ ਆਦਿ ਕਵੀਆਂ ਨੇ ਲਿਖਿਆ ਹੈ ਉਪਰੋਕਤ ਸ਼ੈਲੀ ਵਿਚ ਰਚੇ ਗਏ ਗ੍ਰੰਥਾਂ ਜਿਉਂ ਹੀ। ਉਦੋਂ ਸਾਹਿਤਕ ਹਲਕਿਆਂ ਵਿਚ ਬ੍ਰਿਜ ਭਾਸ਼ਾ ਹੀ ਕਾਵਿ ਸੰਚਾਰ ਦਾ ਮਾਧਿਅਮ ਸੀ ਪੰਜਾਬ ਸਮੇਤ ਸਾਰੇ ਉੱਤਰੀ ਭਾਰਤ ਵਿਚ। ਦੁਨਿਆਵੀ ਪ੍ਰੇਮ ਪਰਸੰਗ ਅਤੇ ਕਿੱਸੇ ਭਾਵੇਂ ਸੋਲ੍ਹਵੀਂ ਤੋਂ ਉਨ੍ਹੀਵੀਂ ਸਦੀ ਤੱਕ ਪੰਜਾਬੀ ਭਾਸ਼ਾ ਵਿਚ ਹੀ ਲਿਖੇ ਜਾਂਦੇ ਰਹੇ, ਪਰ ਗੁਰੂ ਸਾਹਿਬਾਨ ਅਤੇ ਉਨ੍ਹਾਂ ਦੇ ਅਧਿਆਤਮਕ ਮੰਡਲ ਦੀਆਂ ਗਾਥਾਵਾਂ ਨੂੰ ਪੰਜਾਬੀ ਕਵਿਤਾ ਵਿਚ ਸ਼ਾਇਦ ਇਸ ਲਈ ਵੀ ਨਾ ਲਿਖਿਆ ਗਿਆ ਕਿ ਇਸ ਤਰ੍ਹਾਂ ਉਨ੍ਹਾਂ ਦਾ ਰੁਤਬਾ ਦੂਜੇ ਮੱਤਾਵਿਲੱਬੀਆਂ ਦੀਆਂ ਨਜ਼ਰਾਂ ਵਿਚ ਘਟ ਨਾ ਜਾਏ। ਜਾਂ ਇਉਂ ਹੀ ਕਹਿ ਸਕਦੇ ਹਾਂ ਕਿ ਬ੍ਰਿਜ ਭਾਸ਼ਾ ਨੇ, ਪੰਜਾਬੀ ਦੇ ਇਹ ਲੋਕਿਕ ਚੋਗਿਰਦੇ ਦੇ ਮੁਕਾਬਲੇ, ਇਕ ਪਰਾਲੋਕਿਕ ਆਵਰਣ ਓੜਿਆ ਹੋਇਆ ਸੀ ਇਸ ਲਈ ਪਰਮ ਕਰਮ ਅਤੇ ਅਵਤਾਰੀ ਪੁਰਖਾਂ ਦੀ ਗਾਥਾ ਬਿਆਨ ਕਰਨ ਲਈ ਇਸ ਨੂੰ ਵਧੇਰੇ ਉਪਯੁਕਤ ਸਮਝਿਆ ਜਾਂਦਾ ਸੀ।

ਕੂਕਾ ਜਾਂ ਨਾਮਧਾਰੀ ਮੱਤ ਦੇ ਪ੍ਰਵਰਤਕ ਸ੍ਰੀ ਸਤਿਗੁਰੂ ਰਾਮ ਸਿੰਘ ਜੀ ਦੇ ਵਿਸ਼ਾਲ ਜੀਵਨ ਚਰਿੱਤਰ ਦੀਆਂ ਕੁਝ ਕੁ ਤਹਿਆਂ ਪਾਠਕਾਂ ਸਾਹਮਣੇ ਖੋਲ੍ਹਣ ਲਈ ਭਾਈ ਧਿਆਨ ਸਿੰਘ ਕਾਦਰਾਬਾਦੀ ਦੀ ਅਮਰ ਰਚਨਾ 'ਸ੍ਰੀ ਸਤਿਗੁਰੂ ਬਿਲਾਸ ਪਾਤਸ਼ਾਹੀ ਬਾਰੂਵੀ' ਵੀ ਬ੍ਰਿਜ ਭਾਸ਼ਾ ਵਿਚ ਲਿਖੀ ਗਈ ਇਕ ਪੁਸਤਕ ਹੈ। ਇਸ ਦੇ ਦੋ ਐਡੀਸ਼ਨ ਸ੍ਰੀ ਸਤਿਗੁਰੂ ਪਰਤਾਪ ਸਿੰਘ ਜੀ ਦੇ ਹੁਕਮ ਅਨੁਸਾਰ ਅੱਜ ਤੋਂ ੬੦-੭੦ ਵਰ੍ਹੇ ਪਹਿਲਾਂ ਗੁਰਮੁਖੀ ਅੱਖਰਾਂ ਵਿਚ ਛਪ ਚੁੱਕੇ ਸਨ। ਹੁਣ ਇਸ ਦਾ ਤੀਜਾ ਐਡੀਸ਼ਨ, ਸ੍ਰੀ ਸਤਿਗੁਰੂ ਜਗਜੀਤ ਸਿੰਘ ਜੀ ਦੀ ਆਗਿਆ

ਲੈ ਕੇ, ਨਾਮਧਾਰੀ ਦਰਬਾਰ, ਸ੍ਰੀ ਭੈਣੀ ਸਾਹਿਬ (ਲੁਧਿਆਣਾ) ਨੇ ੧੯੯੮ ਈ. ਵਿਚ ਪ੍ਰਕਾਸ਼ਿਤ ਕਰਵਾਇਆ ਹੈ। 'ਭਾਰਤ ਛੱਡੋ ਅੰਦੋਲਨ' ਵਾਲੇ ਵਰ੍ਹੇ ੧੯੪੨ ਈ. ਵਿਚ ਇਸ ਪੁਸਤਕ ਦੀ 'ਪਰਵੇਸ਼ਿਕਾ' ਲਿਖਦਿਆਂ ਪ੍ਰਸਿੱਧ ਪੰਜਾਬੀ ਸਾਹਿਤਕਾਰ ਸੰਤ ਇੰਦਰ ਸਿੰਘ 'ਚੱਕਰਵਰਤੀ' ਇਸ ਪੁਸਤਕ ਦੇ ਰਚਨਾਕਾਰ ਬਾਰੇ ਇਉਂ ਸੰਖਿਪਤ ਜਾਣਕਾਰੀ ਪ੍ਰਦਾਨ ਕਰਦੇ ਹਨ :

'ਇਸਦਾ ਲੇਖਕ ਇਕ ਨਾਮਧਾਰੀ ਸੰਤ ਹੈ। ਨਾਮ ਧਿਆਨ ਸਿੰਘ ਵਾਸੀ ਕਾਦਰਾਬਾਦ, ਜ਼ਿਲ੍ਹਾ ਮਿੰਟਗੁਮਰੀ। ਜਨਮ ਵੇਸਾਖ ਦੀ ੨੫ ਸੰਮਤ ੧੯੦੯ ਨੂੰ ਹੋਇਆ। ਬਚਪਨ ਵਿਚ ਹੀ ਸੰਤਾਂ ਜਿਹੇ ਲੱਛਣ ਪ੍ਰਗਟ ਹੋਣ ਲੱਗੇ। ਚੁੱਪ ਰਹਿਣਾ, ਕੱਲਿਆਂ ਬੈਠ ਸਮਾਧੀ ਸਥਿਤ ਹੋਣਾ। ਸਤਿਸੰਗ ਲਈ ਗੁਰਦੁਆਰੇ ਜਾਣਾ। ਗੁਰਮੁਖੀ ਅੱਖਰ ਬਾਬਾ ਚਰਨ ਸਿੰਘ ਜੀ ਤੋਂ ਸਿੱਖਿ। ਗੁਰਮੁਖੀ ਤੋਂ ਜਾਣੂ ਹੋ ਇਕ ਮੋਲਵੀ ਤੇ ਕੁਰਆਨ ਦੇ ਮਾਮਨੇ ਪੜ੍ਹੇ ਤੇ ਇਸ ਨੂੰ ਹਿਫਜ਼ ਕੀਤਾ। ਪੰਜ ਜਮਾਤਾਂ ਤੱਕ ਉਰਦੂ ਫਾਰਸੀ ਦੀ ਤਾਲੀਮ ਆਪਣੇ ਗੁਆਂਢੀ ਪਿੰਡੋਂ (ਜੇਠਪੁਰ) ਪਾਈ। ਅੰਗ੍ਰੇਜ਼ੀ ਦੀ ਵੀ ਚੰਗੀ ਵਾਕਫੀ ਹੋ ਗਈ। ਆਪਣੇ ਸੰਗੀਆਂ ਨਾਲ ਸੁਆਦਲੀ ਚਰਚਾ ਹੋਣ ਲੱਗੀ। ਸੁਹਰਤ ਚੁਤਰਵੀ ਫੈਲ ਗਈ। ਕਥਾ ਵਾਰਤਾ ਸੁਣ ਕੇ ਸੁੱਤੇ ਨਿਉਛਾਵਰ ਹੋਣ ਲੱਗੇ। ਆਲੇ-ਦੁਆਲੇ ਵਿਚ ਹਰ ਚਰਚਾ ਤੇ ਸਤਿਸੰਗ ਕਰ ਕੇ ਚੰਗਾ ਵਾਯੂਮੰਡਲ ਕਾਇਮ ਕਰ ਲਿਆ। ਜ਼ਰਾ ਕੁ ਵਡੇਰੇ ਹੋ ਦਰਬਾਰ ਸਾਹਿਬ ਦੇ ਅਖੰਡ ਪਾਠੀ ਹੋਣ ਦੀ ਮਿਹਨਤ ਕੀਤੀ। ਇਸ ਪਾਸੇ ਏਨੀ ਪ੍ਰਵਿਰਤੀ ਵਧੀ ਕਿ ਅੱਠੀਂ ਪਹਿਰੀਂ ਇਕੋ ਚੌਕੜੇ ਤੇ ਸਾਰਾ ਪਾਠ ਕਰ ਕੇ ਭੋਗ ਪਾਇਆ ਜਾਂਦਾ। ਦੁਆਲੇ ਦੇ ਪਿੰਡਾਂ ਵਿਚ ਪਾਠਾਂ ਦਾ ਚੰਗਾ ਅਸਰ ਹੋਇਆ। ਸੱਦੇ ਤੇ ਸੱਦਾ ਆਇਆ ਕਰੇ। ਖਾਸ ਕਰ ਕੇ ਕਈ ਨਾਮਧਾਰੀ ਸਿੰਘ ਉਚੇਚਾ ਪਾਠ ਕਰਵਾਇਆ ਕਰਦੇ। ਸੰਤ ਵਿਤੀ ਵਿਚ ਉਦੋਂ ਇਕ ਜ਼ਬਰਦਸਤ ਉਬਲ-ਪੁਬਲ ਹੋ ਗਈ ਜਦੋਂ ਸ੍ਰੀ ਸਤਿਗੁਰੂ ਹਰੀ ਸਿੰਘ ਜੀ ਦੀ ਹਜ਼ੂਰੀ ਵਿਚ ਭਜਨ ਪੁੱਛਿਆ ਗਿਆ।

'ਨਾਮ ਦੀ ਰੰਗਣ ਚੜ੍ਹ ਗਈ ਅੱਠ ਪਹਿਰ ਇਸੇ ਲਿਵ ਵਿਚ ਗੁਜ਼ਰਨ ਲੱਗੇ। ਵੇਸ਼ ਭੂਸ਼ਾ ਨਾਮਧਾਰੀਆਂ ਜੇਸੀ ਹੋ ਗਈ। ਕਵਿਤਾ ਦਾ ਠਰਕ ਵੀ ਆਪਣੇ ਏਨੀ ਦਿਨੀਂ ਹੀ ਲੱਗਾ। ਛੋਟੇ ਛੋਟੇ ਦੋਵਾਨਾਂ ਵਿਚ ਆਪ ਸਤਿਗੁਰੂ ਜੱਸ ਦੀਆਂ ਕਵਿਤਾਵਾਂ ਬਣਾ ਕੇ ਸੁਣਾਂਦੇ। ਸਹਿਜੇ ਸਹਿਜੇ ਸੰਤ ਕਾਵਿ-



ਕਲਾ ਵਿਚ ਖਾਸੇ ਨਿਪੁੰਨ ਹੋ ਗਏ। ਸਥਾਨਿਕ ਮੇਲਿਆਂ ਵਿਚ ਆਪ ਦੀ ਕਵਿਤਾ ਰੰਗ ਖਿੜਾਉਣ ਲੱਗੀ। ਭਜਨ ਪੁੱਛਣ ਤੋਂ ਬਾਅਦ ਘਰ ਬਾਰ ਵਲੋਂ ਨਿਰਮੋਹ ਹੋ ਕੇ ਸੰਤ ਸਮਾਗਮਾਂ ਤੇ ਸਤਿਗੁਰੂ ਚਰਨਾਂ ਵਿਚ ਹੀ ਬਾਹਲਾ ਸਮਾਂ ਰਹੇ।

“...ਆਪ ਸ੍ਰੀ ਹਜ਼ੂਰ ਸਤਿਗੁਰੂ ਪ੍ਰਤਾਪ ਸਿੰਘ ਜੀ ਮਹਾਰਾਜ ਦੇ ਵਿਦਿਆ ਦਾਤਾ ਹਨ।

‘ਆਪ ਦੀ ਪਹਿਲੀ ਸ਼ਾਦੀ ਸ. ਝੰਡਾ ਸਿੰਘ ਬਾਣੇਦਾਰ ਦੀਪਾਲਪੁਰ ਦੀ ਸਪੁੱਤਰੀ ਨਰੈਣ ਕੌਰ ਨਾਲ ਹੋਈ। ਏਹ ਬੀਬੀ ਜਦ ਸ੍ਰੀ ਅੰਮ੍ਰਿਤਸਰ ਦੀ ਯਾਤਰਾ ਕਰਨ ਲਈ ਗਈ ਤਾਂ ਵਾਪਸ ਨਾ ਪਰਤੀ... ਸ਼ਾਇਦ ਕਿਤੇ ਡੁੱਬ ਗਈ। ਦੂਜਾ ਵਿਆਹ ਰਾਠੌੜ ਸਿੰਘਾਂ ਨੇ ਕਿਸੇ ਚੰਗੇ ਉਚੇ ਘਰਾਣੇ ਦਾ ਕੀਤਾ। ਬੀਬੀ ਦਾ ਨਾਮ ਪਾਰਬਤੀ ਸੀ। ਸੰਤਾਨ ਦੋਵਾਂ ਪਤਨੀਆਂ ‘ਚੋਂ ਨਹੀਂ ਹੋਈ। ਆਪ ਦੀ ਸੰਤਾਨ ਆਪ ਦੀ ਅਮਰ ਪੁਸਤਕ ਹੈ ਜੋ ਸਦਾ ਨਾਮਧਾਰੀ ਜਨਤਾ ਨੂੰ ਗੁਰੂ ਜੱਸ ਯਾਦ ਕਰਵਾਇਆ ਕਰੇਗੀ।

‘ਆਪ ਜੀ ਦੇ ਪਿਤਾ ਚੰਗੀ ਜ਼ਮੀਨ ਦੇ ਮਾਲਿਕ ਸਨ। ਨਾਮ ਸ. ਤ੍ਰਿਲੋਕ ਸਿੰਘ ਜੀ ਅਰੋੜ ਬੇਸ ਵਿਚੋਂ ਸਨ ਤੇ ਮਾਤਾ ਦਾ ਨਾਮ ਵੀ ਨਰਾਇਣ ਕੌਰ ਸੀ। ਦੋ ਆਪ ਤੋਂ ਛੋਟੇ ਭਰਾ ਸਨ— ਭਾਈ ਹੁਕਮ ਸਿੰਘ ਤੇ ਭਾਈ ਰਣਜੀਤ ਸਿੰਘ ਜੀ। ਭਾਈ ਹੁਕਮ ਸਿੰਘ ਜੀ ਨੇ ਸੂਬਾ ਮਿਹਰ ਸਿੰਘ ਜੀ ਜ਼ਿਲ੍ਹਾ ਮਿੰਟਗੁਮਰੀ ਤੋਂ ਭਜਨ ਪੁੱਛਿਆ ਤੇ ਭੂਰੀਆਂ ਪਾ ਕੇ ਸ੍ਰੀ ਭੈਟੀ ਸਾਹਿਬ ਵਿਖੇ ਸੇਵਾਮਈ ਤੇ ਸਾਦਾ ਜੀਵਨ ਬਸਰ ਕੀਤਾ। ਭਾਈ ਰਣਜੀਤ ਸਿੰਘ ਜੀ ਅਜੇ ਜੀਵਤ ਹਨ (੧੦ ਫੱਗਣ-੧੯੯੯ ਬਿਕ੍ਰਮੀ) ਆਪ ਸ੍ਰੀ ਅੰਮ੍ਰਿਤਸਰ ਜੀ ਰਹਿੰਦੇ ਹਨ।

‘ਸੰਤ ਜੀ ਨੇ ਇਸ ਅਸਾਰ ਸੰਸਾਰ ਦੀ ੫੫ ਸਾਲ ਯਾਤਰਾ ਕੀਤੀ। ਬੜੀ ਪਿਆਰੀ ਤੇ ਮਿਠੀ ਜਿਹੀ ਜੀਵਨੀ ਨੂੰ ੧੯੬੪ ਸੰਮਤ ਵਿਚ ਤਿਆਗ ਕੇ ਪਰਮ ਆਤਮਾ ਵਿਚ ਲੀਣ ਹੋ ਗਏ। ਇਹ ਕੁਦਰਤੀ ਘਟਨਾ ਹੁਜਰਾ ਜ਼ਿਲ੍ਹਾ ਮਿੰਟਗੁਮਰੀ ਵਿਚ ਘਟੀ।”

ਇਸ ਗ੍ਰੰਥ ਦੀ ਰਚਨਾ ਦਾ ਸਮਾਂ ੧੯੦੪ ਈ. ਤੋਂ ਲੈ ਕੇ ੧੯੦੬ ਈ. ਦਾ ਪਹਿਲਾ ਅੱਧ ਹੋ ਸਕਦਾ ਹੈ ਕਿਉਂਕਿ ਇਸ ਵਿਚ ੧੯੦੪ ਈ. ਜਾਂ ੧੯੬੧ ਬਿਕ੍ਰਮੀ ਵਿਚ ਸੰਤ ਜੀ ਦਾ ਨਨਕਾਣਾ ਸਾਹਿਬ ਦਰਸ਼ਨ ਕਰਨ ਜਾਣ ਅਤੇ ਉਥੋਂ ਡੱਫਰਕਾ (ਲਾਹੌਰ) ਦੇ ਪਿੰਡ ਦੇ ਭਾਈ ਬੇਰ ਸਿੰਘ ਦੇ ਘਰ ਪਾਠਾਂ ਦੇ ਭੋਗ ਸਮੇਂ ਮੇਲੇ ਤੇ ਪਹੁੰਚਣ ਦਾ ਜ਼ਿਕਰ ਹੈ ਜਿਥੇ ਉਨ੍ਹਾਂ ਨੂੰ ਰਾਜਾ ਜੋਗ (ਲਾਹੌਰ) ਦੇ ਸੂਬਾ ਕੌਸਰ ਸਿੰਘ ੧੮੭੧ ਈ. ਦੇ ਸਤਿਗੁਰੂ ਰਾਮ ਸਿੰਘ ਜੀ ਦੇ ਅਨੰਦਪੁਰ ਸਾਹਿਬ ਹੋਲੇ ਤੇ ਜਾਣ ਦਾ ਪ੍ਰਸੰਗ ਸੁਣਾਉਂਦੇ ਹਨ ਜੋ ਭਾਈ ਜੀ ਕਾਨੀਬੰਦ ਕਰ ਲੈਂਦੇ ਹਨ। ਇਹ ਸੰਤ ਸਤਿਗੁਰੂ ਰਾਮ ਸਿੰਘ ਜੀ ਦੇ ਸਿੱਧ

ਦਰਸ਼ਨਾਂ ਦਾ ਲਾਭ ਤਾਂ ਨਹੀਂ ਉਨ੍ਹਾਂ ਸਕੇ ਪਰ ਭਾਈ ਹਰਮੀਤ ਸਿੰਘ ਅਤੇ ਹੋਰ ਗੁਰੂ ਪਿਆਰਿਆਂ ਤੋਂ ਉਨ੍ਹਾਂ ਦੇ ਅਨੰਕਾਂ ਬਚਨ/ਪ੍ਰਸੰਗ ਸੁਣ ਸੁਣ ਕੇ ਵੈਰਾਗੀ ਅਵਸਥਾ ਵਿਚ ਵਿਚਰਦੇ ਹਨ। ਸਤਿਗੁਰੂ ਪ੍ਰੇਮ ਦੀ ਇਸ ਥਿਹੋਂ ਕੁੱਠੀ ਅਤੇ ਰਸਭਿੰਨੀ ਹਾਲਤ ਦਾ ਜ਼ਿਕਰ ਸ੍ਰੀ ਸਤਿਗੁਰੂ ਪ੍ਰਤਾਪ ਸਿੰਘ ਜੀ ਦੇ ਟੇਪ ਹੋਏ ਉਪਦੇਸ਼ਾਂ ਵਿਚ ਇਸ ਤਰ੍ਹਾਂ ਮਿਲਦਾ ਹੈ:—

“ਜਿਹੜਾ ਸੰਤਾਂ ਦਾ ਸਤਿਗੁਰੂ ਬਿਲਾਸ, ਇਥੇ ਕਦੇ ਕਦੇ ਮੈਂ ਪੜ੍ਹਦਾ ਰਿਹਾ ਹਾਂ, ਧਿਆਨ ਸਿੰਘ ਹੁਰਾਂ ਦਾ, ਤੁਸਾਂ ਦੇਖਿਆ ਹੈ। ਇਨ੍ਹਾਂ ਮਹਾਤਮਾਂ ਕੋਲ ਮੈਂ ਪੜ੍ਹਦਾ ਰਿਹਾ ਹਾਂ। ਗੁਰੂ ਹਰੀ ਸਿੰਘ ਜੀ ਦੇ ਸਾਹਮਣੇ ਜਿੰਨਾ ਚਿਰ ਇਹ ਬੈਠੇ ਰਹਿੰਦੇ ਸੀ, ਇਨ੍ਹਾਂ ਦੇ ਨੇਤਰਾਂ ਦਾ ਜਲ ਨਹੀਂ ਸੀ ਬੰਦ ਹੁੰਦਾ, ਕਥਾ ਕਰੀ ਜਾਂਦੇ ਸੀ, ਨੇਤਰ ਵਗਦੇ ਜਾਂਦੇ ਸੀ। ਤਾਂ ਚੀਜ਼ ਹੈ ਇਹ, ਦੁਨੀਆਂ ਵਿਚ ਕਿਸੇ ਚੀਜ਼ ਦੀ ਹੋਰ ਗੱਲ ਨਹੀਂ। ਉਨ੍ਹਾਂ ਨੇ ਇਕੋ ਹੀ ਚੀਜ਼ ਦੇਖੀ, ਇੱਕੋ ਨੂੰ ਮੰਨਿਆ ਅੰਗ ਆਸ਼ਿਕ ਉਹ ਬਣੇ ਸਤਿਗੁਰੂ ਦੇ।”

ਇਸ ਤਰ੍ਹਾਂ ਦੀ ਕਰੁਣਾ ਮੂਰਤੀ ਜਦੋਂ ਆਪਣੀ ਵਿੱਦਿਆ ਦੁਆਰਾ ਆਪਣੇ ਇਸ਼ਟ ਦਾ ਗੁਣਗਾਨ ਕਰਦੀ ਹੈ ਤਾਂ ਸਤਿਗੁਰੂ ਬਿਲਾਸ ਵਰਗੀ ਭਗਤੀ ਰਸ ਨਾਲ ਭਰਪੂਰ ਰਚਨਾ ਮੂਰਤੀਮਾਨ ਹੁੰਦੀ ਹੈ। ਇਹ ਇਤਿਹਾਸ ਦੀ ਕੋਈ ਵਿਸਤ੍ਰਿਤ ਪੁਸਤਕ ਨਹੀਂ। ਪਰ ਆਪਣੀਆਂ ਕਲਮ ਛੋਹਾਂ ਦੇ ਨਾਲ ਜਿਸ ਤਰ੍ਹਾਂ ਉਨ੍ਹੀਵੀਂ ਸਦੀ ਦੇ ਇਸ ਯੁੱਗ ਨਾਇਕ ਦੀਆਂ ਪ੍ਰਾਪਤੀਆਂ ਨੂੰ ਸਾਕਾਰ ਕੀਤਾ ਹੈ, ਸਤਿਗੁਰੂ ਜੀਵਨ ਚਰਿੱਤਰ ਦੇ ਬਹੁਤ ਸਾਰੇ ਅਛੋਪਲੇ ਪੱਖ ਆਪਣੇ ਨਿਵੇਕਲੇ ਅੰਦਾਜ਼ ਵਿਚ ਪਾਠਕਾਂ ਸਰੋਤਿਆਂ ਦੇ ਸਾਹਮਣੇ ਪ੍ਰਗਟ ਹੁੰਦੇ ਹਨ। ਪ੍ਰਸਿੱਧ ਸਾਹਿਤਕਾਰ ਡਾ. ਅਮਰ ਭਾਰਤੀ ਵੀ ਤੀਜੀ ਐਡੀਸ਼ਨ ਦੀ ਭੂਮਿਕਾ ਵਿਚ ਇਸੇ ਨੁਕਤੇ ਨੂੰ ਇਉਂ ਸਪੱਸ਼ਟ ਕਰਦੇ ਹਨ—

‘ਇਹ ਪੁਸਤਕ ਮੁਖ ਰੂਪ ਵਿਚ ਇਤਿਹਾਸਿਕ ਪੁਸਤਕ ਨਹੀਂ ਸਗੋਂ ਸਤਿਗੁਰੂ ਰਾਮ ਸਿੰਘ ਜੀ ਦੇ ਕੰਤਕਾਂ ਦਾ ਭਗਤੀ ਪੂਰਨ ਵਰਨਣ ਹੈ। ਫਿਰ ਵੀ ਇਸ ਪੁਸਤਕ ਦੀ ਇਕ ਵਿਸ਼ੇਸ਼ਤਾ ਇਹ ਹੈ ਕਿ ਇਸ ਵਿਚ ਨਾਮਧਾਰੀ ਸਮਾਜ ਦੀ ਬੁਨਿਆਦ, ਉਸ ਦੀ ਚੜ੍ਹਤ ਤੇ ਉਸ ਦੀਆਂ ਵਿਸ਼ੇਸ਼ ਇਤਿਹਾਸਕ ਘਟਨਾਵਾਂ ਉੱਪਰ ਇਕ ਐਸੀ ਸਟੀਕ ਟਿੱਪਣੀ ਮੌਜੂਦ ਹੈ ਜੋ ਹੋਰ ਕਿਸੇ ਵੀ ਇਤਿਹਾਸਕ ਗ੍ਰੰਥ ਦੇ ਮੁਕਾਬਲੇ ਸੰਵੇਦਨਸ਼ੀਲ, ਮਨੋਵਿਗਿਆਨਕ ਤੇ ਇਤਿਹਾਸਕ ਪੱਖ ਤੋਂ ਪਰਮਾਣੀਕ ਹੈ।”

ਇਸ ਪੁਸਤਕ ਦੇ ੨੧ ਅਧਿਆਇ ਹਨ। ਕੁਝ ਨਾਂ ਅਧਿਆਵਾਂ ਵਿਚ ਨਾਮਧਾਰੀ ਜਾਂ ਕੁਕਾ ਇਤਿਹਾਸ ਦੀ ਨਿਸ਼ਾਨਦੇਹੀ ਕੀਤੀ ਗਈ ਹੈ ਅਤੇ ਕੁਝ ਗੁਰੂ ਜੱਸ ਨਾਲ



ਭਰਪੂਰ, ਗੁਰੂ ਮਹਿਮਾ ਨੂੰ ਦ੍ਰਿੜ ਕਰਵਾਉਣ ਵਾਲੀਆਂ ਸਾਖੀਆਂ ਦਾ ਸ਼ਰਧਾਮਈ ਸ਼ੈਲੀ ਵਿਚ ਵਰਣਨ ਹੈ। ਦੂਸਰੇ ਪੱਖ ਵਿਚ ਭਾਈ ਹਰਮੀਤ ਸਿੰਘ ਨਾਂ ਦਾ ਇਕ ਪਾਤਰ ਜੋ ਪਿੰਡ ਸਾਂਦੇ ਵਾਲਾ ਵਿਖੇ ਰਹਿੰਦਾ ਹੈ ਅਤੇ ਅਨੇਕਾਂ ਵਾਰ ਉਹ ਸ੍ਰੀ ਭੈਣੀ ਸਾਹਿਬ ਜਾ ਕੇ ਸਤਿਗੁਰੂ ਰਾਮ ਸਿੰਘ ਜੀ ਦੇ ਦਰਸ਼ਨ ਕਰ ਆਇਆ ਹੈ, ਉਸ ਤੋਂ ਸੁਣੀਆਂ ਸਾਖੀਆਂ ਜਾਂ ਕੌਤਕਾਂ ਦਾ ਬਖਾਨ ਹੈ। ਜਿਸ ਤਰ੍ਹਾਂ 'ਸ੍ਰੀ ਗੁਰੂ ਪ੍ਰਤਾਪ ਸੂਰਜ ਗ੍ਰੰਥ' ਵਿਚ ਭਾਈ ਸੰਤੋਖ ਸਿੰਘ ਜੀ ਇਸ ਤਰ੍ਹਾਂ ਦੀ ਸਾਖੀਆਂ ਜਾਂ ਪਰਸੰਗ ਭਾਈ ਰਾਮ ਕੁਇਰ ਸਾਹਿਬ ਰਾਹੀਂ ਬਿਆਨ ਕਰਦੇ ਹਨ। ਕੁਝ ਪਰਸੰਗ ਭਾਈ ਰਾਇ ਸਿੰਘ ਅਤੇ ਭਾਈ ਅਨੇਖ ਸਿੰਘਾਂ ਨਾਲ ਸਬੰਧਿਤ ਵੀ ਮਿਲਦੇ ਹਨ। ਸ੍ਰੀ ਅੰਮ੍ਰਿਤਸਰ ਸਾਹਿਬ ਅਤੇ ਸ੍ਰੀ ਅਨੰਦਪੁਰ ਸਾਹਿਬ, ਸਿੱਖ ਤੀਰਥਾਂ ਉੱਤੇ ਨਾਮਧਾਰੀ ਸਿੰਘਾਂ ਦੀ ਭਾਰੀ ਗਿਣਤੀ ਸਹਿਤ ਸਤਿਗੁਰੂ ਜੀ ਦੇ ਜਾਣ, ਪੁਜਾਰੀ ਸਮੁਦਾਇ ਨਾਲ ਬਹਿਸ ਮੁਬਾਹਿਸੇ ਅਤੇ ਮੁੱਢ ਵਿਚ ਗੁਰੂ ਬਾਲਕ ਸਿੰਘ ਜੀ ਨਾਲ ਮਿਲਾਪ ਦੇ ਵੀ ਰੋਚਿਕ ਪਰਸੰਗ ਦਰਜ ਹਨ। ਪੁਸਤਕ ਦੀ ਸਮਾਪਤੀ ਅੰਮ੍ਰਿਤਸਰ ਮਲੇਰਕੋਟਲਾ ਬੁੱਚੜ ਬੱਧ ਦੇ ਸਾਕਿਆਂ ਅਤੇ ਸਤਿਗੁਰੂ ਜੀ ਦੇ ਪ੍ਰਦੇਸ਼ ਗਵਨ ਵਾਲੇ ਪਰਸੰਗਾਂ ਨਾਲ ਹੁੰਦੀ ਹੈ। ਭੇਰਾ, ਗੁਰਦੁਆਰਾ ਸ੍ਰੀ ਭੈਣੀ ਸਾਹਿਬ ਦੀ ਉਸਾਰੀ ਲਈ ਸਿੰਘਾਂ ਨੂੰ ਜੋ ਜੋ ਜਵਰ ਜਾਲਨੇ ਪਏ ਉਸ ਵੇਰਵੇ ਦਾ ਵੀ ਬੜਾ ਕਲਾਤਮਕ ਵਰਣਨ ਮਿਲਦਾ ਹੈ। ਸਤਿਗੁਰੂ ਜੀ ਪਿੰਡ ਦੇ ਲੰਬੜਦਾਰ ਸੁੱਖੂ ਨੂੰ ਬੋੜੀ ਜਗ੍ਹਾ ਹੋਣ ਕਾਰਨ, ਲੰਗਰ ਤਬੇਲੇ ਆਦਿ ਲਈ, ਕੁਝ ਹੋਰ ਜਗ੍ਹਾ ਦੇਣ ਦੀ ਸਲਾਹ ਦਿੰਦੇ ਹਨ ਤਾਂ ਉਹ ਸਤਿਗੁਰੂ ਸੂਰਜ ਦੀਆਂ ਰਿਸ਼ਮਾਂ ਮਾਨਣ ਵਾਲੀਆਂ ਅੱਖਾਂ ਦੀ ਅਣਹੋਂਦ ਸਦਕਾ ਕਹਿ ਬੈਠਦਾ ਹੈ ਕਿ ਜਦੋਂ ਚਾਰ ਦਿਨਾਂ ਨੂੰ ਜਿਹੜੇ ਢਾਈ ਟੋਟਰੂ ਤੇਰੇ ਪਾਸ ਆਉਂਦੇ ਹਨ ਇਹ ਵੀ ਨਹੀਂ ਰਹਿੰਦੇ। ਜ਼ਮੀਨ, ਜਾਇਦਾਦ, ਔਰਤ ਮੰਗਿਆਂ ਕੌਣ ਦਿੰਦਾ ਹੈ—

ਦੇਹਰਾ॥

“ਅੰਨ ਖਾਹਿ ਨਰ ਸੈਕੜੇ ਗਾਡੀ, ਉਣ ਤੁਰੰਗ।  
ਆਵਹਿਗੇ ਈਹਾਂ ਚਲੇ ਭੂਮੀ ਬੋੜੀ ਤੰਗ।  
ਬੋਲਾ ਸੁਖੂ ਹੋਸ ਕਰ ਸੁਣ ਭਾਈ ਰਾਮਿਆ ਬਾਤ।  
ਪੈਰਾਂ ਉਪਰ ਚਲਾ ਜਾਹੁ ਤੂੰ ਬਾਢੀ ਕੋ ਤਾਤ।  
ਲੰਗਰ ਘੋੜੇ ਬੈਲ ਕਹਾਂ ਪੈਨ ਗਾਡੀਆਂ ਭੂਰ।  
ਕੋ ਦਿਨ ਕੋ ਇਹ ਚਾਰ ਨਰ ਭੀ ਹੋ ਜਾਸਨ ਦੂਰ।  
ਮੈਂ ਭੂਮੀ ਨਹੀਂ ਦੇਵਣੀ ਸਾਚੀ ਸਾਚੀ ਬਾਤ।  
ਇਸ ਪੀਛੇ ਲੜ ਮਰਤ ਹੈ ਚਚਾ ਭਤੀਜਾ ਭਾਤ।  
ਤ੍ਰਿਅ ਧਰਤੀ ਕੋ ਮਾਂਗਬੇ ਸਿਆਣੇ ਨਰ ਕਹਾ ਦੇਤ।  
ਭਾਵਾ ਭਾਵੇਂ ਖੋਹ ਲਵੇ ਪ੍ਰਾਨ ਨਿਕਾਸੇ ਖੇਤ।”

ਸਤਿਗੁਰੂ ਜੀ ਆਪਣੇ ਪੰਥ ਨੂੰ 'ਅਕਾਲ ਦਾ ਪੰਥ' ਦੱਸਦੇ ਹਨ ਅਤੇ ਇਸ ਨਾਲ ਵਾਦ-ਵਿਵਾਦ ਕਰਨ ਵਾਲਿਆਂ ਦੇ 'ਦੋਹੀਂ ਜਹਾਨੀ' ਖੁਆਰ ਹੋਣ ਦੀ ਘੋਸ਼ਣਾ ਕਰਦੇ ਹਨ:—

‘ਇਹ ਅਕਾਲ ਕਾ ਪੰਥ ਹੈ ਕਬੀ ਨਾ ਹੋਵੇ ਦੂਰ।  
ਕੋਤੀ ਝਖ ਝਖ ਇਨੋਂ ਸੰਗ ਹੁੱਟ ਮਰੇ ਹੁਇ ਪੂਰ।  
ਜੈਕਾਰਾ ਸੁਨ ਇਨੋਂ ਕਾ ਸਭ ਕਰ ਹੈ ਜੈਕਾਰ।  
ਵਾਦੀ ਹੋਇ ਜੋ ਮੁੜ ਜਨ ਇਤ ਉਤ ਹੋਸੀ ਖੁਾਰ।’  
‘ਸੁੱਖੂ’ ਨੂੰ ‘ਸ਼ਹੀਦ ਸਿੰਘ’ ਸੋਧਾ ਲਾਉਂਦੇ ਹਨ ਤਾਂ ਇਸ ਦੀ ਮਾਤਾ ਸਤਿਗੁਰੂ ਜੀ ਪਾਸ ਫਰਿਆਦੀ ਹੁੰਦੀ ਹੈ—  
‘ਵੇ ਰਾਮਿਆ! ਪੁੱਤ ਜੀਵੇ ਮੇਰਾ।  
ਲੈ ਭੂਮੀ ਜੋਤਾ ਜੀ ਤੇਰਾ।’

ਸਤਿਗੁਰੂ ਜੀ ਮਾਈ ਨੂੰ ਫੁਰਮਾਉਂਦੇ ਹਨ ਕਿ ਬੋੜੇ ਦਿਨਾਂ ਦੀ ਜੀਵਨ ਖੇਡ ਵਿਚ ਮਨੁੱਖ ਦਾ ‘ਮੈਂ ਮੇਰੀ’ ਦੀ ਰਟ ਲਾਉਣਾ ਉਚਿਤ ਨਹੀਂ। ਉਹ ਪੌਰਾਣਿਕ ਹਵਾਲੇ ਨਾਲ ਸਪੱਸ਼ਟ ਕਰਦੇ ਹਨ ਕਿ ਜਿਹਨਾਂ ਦੇ ਰੱਬ ਦੇ ਪਹੀਆਂ ਕਾਰਨ ਸਮੁੰਦਰ ਬਣ ਗਏ ਸਨ ਉਹ ਲੋਕ ਵੀ ਇਸ ਧਰਤੀ ਨੂੰ ਛੱਡ ਗਏ ਹਨ। ਜੀਵਨ ਵਿਚ ਨਿੱਜੀ ਮਾਲਕੀ ਤੋਂ ਉਪਜਣ ਵਾਲੀਆਂ ਪ੍ਰੇਸ਼ਾਨੀਆਂ ਤੋਂ ਬਚਣ ਲਈ ਹੀ ਉਹ ਸਤ ਸੰਗਤ ਦਾ ਲੜ ਵੜ ਕੇ ਆਪਣੇ ਆਪ ਨੂੰ ਸਮੂਹ ਨਾਲ ਆਤਮਸਾਤ ਕਰਨ ਦੀ ਸਿੱਖਿਆ ਦਿੰਦੇ ਹਨ। ਸਤਿਗੁਰੂ ਜੀ ਨੇ ਸੁੱਖੂ ਨੂੰ ‘ਅਭੇ ਦਾਨ’ ਦੇਣ ਬਾਅਦ ਆਪਣੇ ਹਸਤ ਕਵਲਾਂ ਨਾਲ ਕਿੱਲੇ ਘੜ ਕੇ, ਗੱਡ ਕੇ, ਲੰਗਰ ਅਤੇ ਤਬੇਲੇ ਦੀ ਰਚਨਾ ਕਰਵਾ ਦਿੱਤੀ।

ਠੰਢੇ ਜਲ ਵਾਲੀ ਖੂਹੀ ਦੇ ਕੋਲ ਇਕ ਅਲਮਾਰੀ ਸੀ ਜਿਥੋਂ ਅਭਿਆਗਤਾਂ ਨੂੰ ਬਿਨਾਂ ਪੰਥ, ਨਸਲ, ਵਰਣ ਦੇ ਵਿਤਕਰੇ ਤੋਂ ਅੱਠੇ ਪਹਿਰ ਪਰਸ਼ਾਦ ਪਾਣੀ ਮਿਲਦਾ ਸੀ। ਹੇਠਲੇ ਕਬਿੱਤ ਵਿਚ ਭਾਈ ਧਿਆਨ ਸਿੰਘ ਜੀ ਭਵਨ ਨਿਰਮਾਣ, ਲੰਗਰ ਜਾਰੀ ਕਰਨ, ਨਾਮਧਾਰੀ ਪੰਥ ਰੂਪੀ ਜਹਾਜ਼ ਦੁਆਰਾ ਭਵ ਸਾਗਰ ਪਾਰ ਕਰਨ ਅਤੇ ਪੂਰੇ ਵੈਦ ਸਤਿਗੁਰੂ ਦੀ ਸਿਫਤ ਸਲਾਹ ਇਉਂ ਸੁੰਦਰ ਸ਼ਬਦਾਂ ਵਿਚ ਕਰਦੇ ਹਨ—

‘ਕਰੀ ਯੋ ਤਿਆਰੀ ਗੁਰੂ ਮੋਹਨ ਮੁਰਾਰੀ  
ਰਚੇ ਧਾਮ ਹਿਤ ਧਾਰੀ ਕਰ ਸੁੰਦਰ ਬਿਓਤ ਹੈ  
ਕਰੀ ਦੇਗ ਜਾਰੀ ਪਾਸ ਕੁਪ ਸੀਤ ਬਾਰੀ  
ਛਕੇ ਅੰਨ ਨਰ ਨਾਰੀ ਭੂਖ ਪਿਆਸ ਸਾਰੀ ਖੋਤ ਹੈ।  
ਸਬਦ ਅਧਾਰੀ ਪਰਲੋਕ ਭੀ ਸਵਾਰੀ  
ਛੁਟੇ ਜਨ ਜਮ ਜਾਰੀ ਨਾਮਧਾਰੀ ਪੰਥ ਪੋਤ ਹੈ।  
ਬੰਦਨਾ ਹਮਾਰੀ ਕਟੀ ਨੰਨ ਬਿਮਾਰੀ  
ਐਸੇ ਮਿਲਾ ਵੈਦ ਕਾਰੀ ਬਾਝ ਓਸ ਸਾਰੀ ਰੋਤ ਹੈ।

ਅਤੇ ਇਸ ਗੁਰੂ ਦਰਬਾਰ ਵਿਚ ਆ ਕੇ ਜੋ ਸੇਵਾ ਵਿਚ ਜੁੱਟ

ਵਰਿਆਮ ਅਗਸਤ ੨੦੦੫

9



ਗਏ ਹਨ, ਭਾਈ ਜੀ ਦੇ ਮੁਤਾਬਿਕ ਮਨੁੱਖਾ ਜਨਮ ਦੀ ਪੂਰੀ ਕੀਮਤ ਉਨ੍ਹਾਂ ਸਿੰਘਾਂ ਨੇ ਹੀ ਵੱਟੀ ਹੈ—

‘ਸੇਵਾ ਦਾਰ ਧੰਨ ਤਨ ਮਨ ਤੇ ਜੋ ਕਰੇ ਸੇਵਾ  
ਜਨਮ ਮਨੁੱਖ ਕੇ ਸੋ ਸਿੰਘ ਦਾਮ ਵਟੇ ਹੈ’।

ਭਾਈ ਹਰਮੀਤ ਸਿੰਘ ਨਾਲ ਜਦੋਂ ਭਾਈ ਧਿਆਨ ਸਿੰਘ ਜੀ ਦਾ ਮੇਲ ਹੁੰਦਾ ਹੈ ਤਾਂ ਉਹ ਆਪਣੇ ਨਾਲ ਵਾਪਰੀਆਂ ਸਾਖੀਆਂ ਨੂੰ ਲਿਖਣ ਵਾਲੇ ਕਿਸੇ ਲਿਖਾਰੀ ਦੀ ਭਾਲ ਵਿਚ ਹਨ ਤਾਂ ਕਿ ਗੁਰੂ ਜੱਸ ਸਾਭਿਆ ਵੀ ਜਾਵੇ ਤੇ ਲਿਖਣ ਵਾਲੇ ਦੀ ਕੀਰਤੀ ਵੀ ਸਮੇਂ ਸਥਾਨ ਦੀਆਂ ਹੱਦਾਂ ਤੋਂ ਸੁਤੰਤਰ ਹੋ ਜਾਏ। ਦੋਵਾਂ ਧਿਰਾਂ ਦੀ ਲੋੜ ਇਉਂ ਪੂਰੀ ਹੁੰਦੀ ਹੈ—

‘ਪ੍ਰੀਤ ਲਗੀ ਇਨ ਪ੍ਰਤਿ ਤਿਸ ਭਾਗੀ।  
ਕੋ ਹੋਵੇ ਗੁਰ ਕਥਾ ਲਿਖਾਰੀ।  
ਮੈਂ ਦੇਖੀ ਗੁਰ ਗਾਥ ਅਲਾਵੇਂ।  
ਛੰਦਨ ਬੀਚ ਖਿਨੈ ਲਿਖਵਾਵੇਂ।  
ਦੁਨੀਆਂ ਦਾ ਜੀਵਨ ਦਿਨ ਚਾਰ।  
ਪੀਛੇ ਗੁਰ ਕੇ ਸਿੰਘ ਉਦਾਰ।  
ਦੇਖ ਪੜ੍ਹੇ ਤੋਂ ਕਰਹਿ ਯਾਦ।  
ਕ੍ਰਿਪਾ ਦ੍ਰਿਸ਼ਟਿ ਬਖਸ਼ੈ ਅਹਿਲਾਦ’।

ਭਾਈ ਹਰਮੀਤ ਸਿੰਘ ਦੱਸਦੇ ਹਨ ਕਿ ਉਹ ‘ਪੀਰ ਬੰਦਗੀ’ ਦੇ ਮੇਲੇ ਤੇ ਜਿੱਥੇ ਸਭ ਧਰਮਾਂ ਦੇ ਲੋਕ ਸ਼ਾਮਿਲ ਹੁੰਦੇ ਸਨ ‘ਸ਼ੇਰ ਗੜ੍ਹ’ ਨਗਰ ਵਿਖੇ ਪੁੱਜਦੇ ਹਨ। ਉਥੇ ਇਕ ਨਾਮਧਾਰੀ ਸਿੰਘ ਚੱਕਰ, ਕੜੇ ਤੇ ਉਸਦਾ ਕਿਰਪਾਨਾਂ ਆਦਿ ਸਰਬ ਲੋਹ ਦਾ ਸਮਾਨ ਵੇਚਣ ਲਈ ਲਿਆਇਆ। ਰਾਤ ਨੂੰ ਉਹ ਧਰਮਸ਼ਾਲਾ ਵਿਚ ਕੀਰਤਨ ਕਰਦਾ ਢੋਲਕ ਛੈਟਿਆਂ ਨਾਲ। ਉਸ ਦੇ ਕੀਰਤਨ ਤੇ ਇਕ ਬਾਲਕ ਕਿਰਪਾਲ ਸਿੰਘ ਮਸਤਾਨਾ ਹੋ ਕੇ ਪਾਸ ਬਲਦੇ ਅੱਗ ਦੇ ਅੰਗੀਠੇ ਵਿਚ ਵੀ ਸੋਕ ਤੋਂ ਬੇਪ੍ਰਵਾਹ ਹੋ ਕੇ ਜਾ ਪੈਂਦਾ ਕਿਉਂਕਿ ਸ਼ਬਦ ਦੀ ਚੋਟ ਉਸ ਲਈ ਅਸਹਿ ਸੀ। ਹਰਮੀਤ ਸਿੰਘ ਹੋਰਾਂ ਦੇ ਬਾਲਕ ਅਤੇ ਉਸ ਨਾਲ ਆਏ ਦੁਕਾਨਦਾਰ ਸਿੰਘ ਨੂੰ ਪੱਛਣ ਤੇ ਉਹਨਾਂ ਨੂੰ ਗੱਜ ਵੱਜ ਕੇ ਆਪਣੇ ਨਾਮਧਾਰੀ ਪੁਣੇ ਦਾ ਇਉਂ ਇਜ਼ਹਾਰ ਕੀਤਾ—

‘ਸ੍ਰੀ ਅੰਮ੍ਰਿਤਸਰ ਕੇ ਬਾਸਿੰਦੇ।  
ਸਿੰਘ ਨਾਮਧਾਰੀ ਹਮ ਹੁੰਦੇ।’

ਤੇ ਫਿਰ ਭਾਈ ਹਰਮੀਤ ਸਿੰਘ ਆਪਣੀ ਜਗਿਆਸਾ ਸ਼ਾਂਤ ਕਰਨ ਲਈ ਪੁੱਜਦਾ ਹੈ, ਨਾਮ ਦੀ ਦਾਤ ਲੈਣ ਲਈ ਸ੍ਰੀ ਸਤਿਗੁਰੂ ਜੀ ਪਾਸ। ਸਤਿਗੁਰੂ ਜੀ, ਭਾਈ ਰਾਇ ਸਿੰਘ ਤੋਂ ਤਖਤ ਸ੍ਰੀ ਹਜ਼ੂਰ ਸਾਹਿਬ, ਨਾਂਦੇੜ ਦੀ ਸਾਰੀ ਮਰਿਆਦਾ ਮੰਗਵਾ ਚੁੱਕੇ ਹਨ ਜੋ ਪਹਿਲ ਅਧਿਆਵਾਂ ਵਿਚ ਵੇਰਵੇ ਸਹਿਤ ਦਰਜ ਹੈ ਅਤੇ ਹੁਣ ਇਥੇ ਸ੍ਰੀ ਗੁਰੂ ਗੋਬਿੰਦ ਸਿੰਘ ਜੀ ਦੇ ਸਮੇਂ

ਵਾਲੀ ਹੀ ਸਿੰਘ ਪੰਥ ਦੀ ਮਹਾਨ ਮਰਿਆਦਾ ਦੇ ਦਰਸ਼ਨ ਹੁੰਦੇ ਹਨ—

‘ਬਾਣੀ ਢੋਲਕ ਛੈਨਿ ਸੰਗ।  
ਪੜ੍ਹੇ ਸਿੰਘ ਬਹੁ ਲਾਗਿਓ ਰੰਗ।

... ..  
ਕਿਤੇ ਛੁਫਾਵਤ ਦੁਨੀਆ ਪਾਸਾ।  
ਸਾਚੇ ਪੰਥ ਚਲਾਵੇ ਖਾਸਾ।

ਗੁਰੂ ਰਾਮ ਸਿੰਘ ਬੀਚ ਸੁਹੰਤੇ।  
ਤਾਰਕ ਜੱਗ ਰਟਾਵੇ ਮੰਤੇ।

... ..  
ਐਸੀ ਮੱਜ ਫੌਜ ਕੇ ਵਾਲੀ।  
ਮਸਤ ਗੰਭੀਰ ਤਬਾ ਲੋ ਬਾਲੀ।  
ਸੋਗ ਹਰਖ ਤੇ ਸਦਾ ਅਤੀਤਾ।  
ਗੁਰ ਦਸਵੇਂ ਕੀ ਧਾਰੀ ਗੀਤਾ।

ਬਾਰ ਬਾਰ ਜੈਕਾਰਾ ਗਾਜੈ।  
ਸੁਣਤ ਜਿਸੈ ਭੈ ਜਮ ਕੋ ਭਾਜੈ।

ਬੀਚ ਦਿਵਾਨ ਫਿਰੈ ਮਸਤਾਨੇ।  
ਮੈਂ ਮੋਹਿਤ ਹੋਯੋ ਤਿਸ ਥਾਨੇ।

ਛੋੜਨ ਕੋ ਚਿਤ ਚਾਹੈ ਨਾਹੀਂ।  
ਯੋ ਆਵੈ ਮਨ ਰਹੈ ਇਥਾਹੀਂ।

... ..  
ਚਲੇ ਹਾਟ ਬਿਨ ਤੋਲ ਤਰਾਜ਼।  
ਪੂਰਨ ਕਾ ਪੂਰਨ ਸਭ ਸਾਜ਼।

ਕਈ ਸੈਂਕੜੇ ਸੰਗਤਿ ਆਵੈ।  
ਸਬਦ ਅੰਨ ਮਨ ਭਾਵਤ ਪਾਵੈ।<sup>10</sup>

ਤੇ ਇਉਂ ਇਕ ਟਿਕੀ ਰਾਤ ਵਿਚ ਭਾਈ ਹਰਮੀਤ ਸਿੰਘ ਨੂੰ ਨਾਮ ਦੀ ਦਾਤ ਦੇ ਕੇ ਸਤਿਗੁਰੂ ਜੀ ਨੇ ਉਸ ਦੇ ਜੀਵਨ ਦਾ ਹਨੇਰਾ ਦੂਰ ਕਰ ਦਿੱਤਾ।

ਇਕ ਦਿਨ ਭਾਈ ਹਰਮੀਤ ਸਿੰਘ ਗੁਰੂ ਦਰਸ਼ਨਾਂ ਹਿੱਤ ਟਾਂਗੇ ਦੀ ਸਵਾਰੀ ਕਰ ਰਹੇ ਹਨ। ਇੰਦਰ ਦੀ ਇਸਤਰੀ ‘ਸਚੀ’ ਜਿਉਂ ਰੂਪਵੰਤ ਇਕ ਭਗਵਾ ਵੇਸ ਧਾਰਨੀ ਸਾਧਣੀ ਦੇ ਬਾਣੇ ਵਿਚ ਜੋਬਨ ਮੱਤੀ ਵੀ ਉਸੇ ਵਿਚ ਸਵਾਰ ਹੁੰਦੀ ਹੈ। ਕਵੀ ਜੀ ਲਿਖਦੇ ਹਨ ਕਿ ਐਸੀ ਸੁੰਦਰ ਫੱਥਵੇਂ ਸਰੂਪ ਵਾਲੀ ਜਿਹਨੂੰ ਵੇਖ ਕੇ ਕਾਜੀ ਨਮਾਜ਼ ਪੜ੍ਹਨੀ ਭੁੱਲ ਜਾਣ। ਉਹ ਭਾਈ ਸਾਹਿਬ ਨੂੰ ਕਹਿੰਦੀ ਹੈ ਕਿ ਉਸ ਦਾ ਕਿਰਾਇਆ ਵੀ ਉਹ



ਭਰ ਦੇਣ ਅਤੇ ਵੇਰ ਮਨ ਦੀਆਂ ਮੁਰਾਦਾਂ ਪੂਰੀਆਂ ਕਰਨ। ਭਾਈ ਜੀ ਹੁਣ ਦੁਬਿਧਾ ਵਿਚ ਪੈ ਗਏ ਹਨ ਛੱਡਣ ਤੇ ਮਨ ਨਹੀਂ ਕਰਦਾ ਪਰ ਦੂਜੇ ਬੰਨੇ ਗੁਨਾਹਾਂ ਦੀ ਪੰਡ ਹੇਠ ਸਿਰ ਦੇਣ ਤੋਂ ਵੀ ਤਰਹਿ ਰਹੇ ਹਨ। ਫਿਰ ਸੋਚਦੇ ਹਨ ਕਿ ਚਾਰ ਦਿਨਾਂ ਦੇ ਜੀਵਨ ਵਾਸਤੇ ਐਵੇਂ ਕਾਲਖ ਲੁਆਉਣੀ ਹੈ ਕੁਕਰਮ ਕਰ ਕੇ। ਮੇਰਾ ਮਕਸਦ ਉੱਚਾ ਹੈ ਗੁਰੂ ਦਰਸ਼ਨਾਂ ਦਾ। ਇਹ ਖਵਰੇ ਕਿੱਥੇ ਝੱਖ ਮਾਰਨ ਜਾ ਰਹੀ ਹੈ। ਹੁਣ ਭਾਈ ਜੀ ਉਸ ਨੂੰ ਕਹਿੰਦੇ ਹਨ ਕਿ ਮੈਂ ਤੇਰੇ ਲਈ ਕੋਈ ਕੋਢੀ ਵੀ ਖਰਚਣ ਨੂੰ ਤਿਆਰ ਨਹੀਂ। ਏਨੇ ਨੂੰ ਉਹਨੂੰ ਕੋਈ ਹੋਰ ਸੱਜਣ ਮਿਲ ਗਿਆ ਉਹ ਜਾਂਦੀ ਜਾਂਦੀ ਭਾਈ ਜੀ ਨੂੰ ਜੋ ਮਿਹਣਾ ਮਾਰਦੀ ਹੈ, ਉਸ ਦਾ ਚਿਤਰਣ ਕਵੀ ਜੀ ਠੇਠ ਪੰਜਾਬੀ ਵਿਚ ਕਰਦੇ ਹਨ।

“ਕਹੇ ਢੋਲ ਤੂੰ ਢੋਕਾ ਢੋਲ। ਮੈਂ ਕਿਉਂ ਬੈਠੀ ਤੇਰੇ ਕੋਲ।”

ਹਜ਼ਰੇ ਵਿਖੇ ਨਿਵਾਸ ਰੱਖਣ ਵਾਲੇ, ਗੁਰੂ ਬਾਲਕ ਸਿੰਘ ਜੀ ਨੂੰ ਕਵੀ ਜਮਾਂ ਦੀ ਫਾਸੀ ਕੱਟਣ ਵਾਲੇ ਦੱਸਦਾ ਹੈ। ਉਹਨਾਂ ਵਿਚ ਨਾ ਜਰੀਆਂ ਜਾਣ ਵਾਲੀਆਂ ਸ਼ਕਤੀਆਂ ਨੂੰ ਜਰਨ ਦੀ ਸਮਰੱਥਾ ਹੈ। ਉਹ ਆਪਣਾ ਗੁਰਤਾ ਕਾਲ ਗੁਪਤ ਰਹਿ ਕੇ ਬਤੀਤ ਕਰਦੇ ਹਨ। ਆਪਣੀ ਮਿਹਰ ਦੀ ਬੇੜੀ ਤੇ ਚੜ੍ਹਾ ਕੇ ਸੇਵਕਾਂ ਨੂੰ ਪਾਰ ਲਾਉਂਦੇ ਹਨ। ਉਹ ‘ਨਾਮ’ ਰੂਪੀ ਹੀਰਿਆਂ ਦੀ ਖਾਣ ਦੇ ਮਾਲਕ ਹਨ। ਉਹ ਆਪਣਾ ਧਿਆਨ ਖਲਕਤ ਦੇ ਖਾਲਕ ਵਿਚ ਬਿਨਾ ਆਲਸ ਤੋਂ ਰੱਖਦੇ ਹਨ ਅਤੇ ਨਾਮਧਾਰੀ ਪੰਥ ਦੇ ਅਕੀਦੇ ਅਨੁਸਾਰ ਜੋ ਦੱਸਵੇਂ ਗੁਰੂ ਜੀ ਨੇ ਗੁਰੂਤਾਰੂਪੀ ਅਮਾਨਤ ਠਾਕੁਰ ਜੀ (ਸਤਿਗੁਰੂ ਰਾਮ ਸਿੰਘ ਜੀ) ਨੂੰ ਅਰਪਣ ਹਿਤ ਸਉਪੀ ਸੀ ਉਸ ਨੂੰ ਨੇਕ ਨੀਅਤ ਨਾਲ ਉਹਨਾਂ ਦੇ ਹਵਾਲੇ ਕਰਦੇ ਹਨ। ਉਹ ਇਸ ਤਰ੍ਹਾਂ ਗੁਰੂ ਬਾਲਕ ਸਿੰਘ ਜੀ ਦਾ ਜੋਸ਼ ਸਾਇਨ ਕਰਦੇ ਹਨ।—

“ਹਜ਼ਰੇ ਨਿਵਾਸੀ, ਸੁਖ ਰਾਸੀ ਨਾਥਿਨਾਸੀ ਨਾਥ,

ਕਾਟੇ ਜਮ ਫਾਸੀ, ਦਾਸ ਦਾਸਨ ਲਖਾਇਕੇ।

ਅਜਰ ਜਰੱਯਾ, ਗੁਰ ਗੁਪਤ ਰਹੱਸੀ ਬੁਪ,

ਕਰੇ ਪਾਰ ਗਈਆਂ, ਮਿਹਰ ਨਈਆ ਪੈ ਚਰਾਇਕੇ।

ਬਾਲਕ ਸਮਾਨ, ਖਾਨ ਹੀਰਨ ਕੇ ਮਾਲਕ ਹੋ

ਰਹੇ ਧਿਆਨ ਖਾਲਕ ਸੋ, ਆਲਕ ਮਿਟਾਇਕੇ।

ਦਸਮ ਕੀ ਗੁਰਤਾ, ਅਮਾਨਤ ਸੋ ਠਾਕੁਰੋਂ ਕੇ

ਦਿਆਨਤ ਸੋ ਦਈਂ ਬਿਨ ਧਿਆਨਤ ਬਲਾਇ ਕੇ।”<sup>11</sup>

ਗੁਰੂ ਬਾਲਕ ਸਿੰਘ ਜੀ ਦੇ ਉਸਤਤ ਗਾਇਨ ਬਾਦ ਕਵੀ ਜੀ ਆਪਣੇ ਗ੍ਰੰਥ ਦੇ ਨਾਇਕ ਸ੍ਰੀ ਸਤਿਗੁਰੂ ਰਾਮ ਸਿੰਘ ਜੀ ਦੀ ਕੀਰਤੀ ਦਾ ਬਖਾਨ ਜਿਨ੍ਹਾਂ ਸ਼ਬਦਾਂ ਵਿਚ ਕਰਦੇ ਹਨ ਇਹ ਵੀ ਉਨ੍ਹਾਂ ਦੇ ਕਾਵਯ ਕੋਸ਼ਲ ਅਤੇ ਕਲਾ ਪਰਪੱਕਤਾ ਦੇ

ਸੂਚਕ ਹਨ। ਕਵੀ ਜੀ ਮੁਤਾਬਿਕ ਆਪ ਸਾਗਰ ਅਤੇ ਇਸ ਦੇ ਪਾਰ ਵਾਲੇ ਵਾਸੀਆਂ ਨੂੰ ਤਾਰਨ ਲਈ, ਪੁਰਾਣੀ ਦੰਵਰੀਤੀ ਅਤੇ ਧਰਮ ਨੂੰ ਸਥਾਪਿਤ ਕਰਨ ਲਈ ਆਏ ਹਨ। ਗੁਰੂ ਗਰੀਬ ਦੀ ਗੱਖਿਆ ਕਰਨ ਲਈ, ਅੰਮ੍ਰਿਤ ਛਕਾ ਕੇ, ਚੰਗੀ ਮੱਤ ਦੇਣ ਲਈ ਉਨ੍ਹਾਂ ਨੇ ਪੰਥ ਸਾਜਿਆ ਹੈ। ਸਾਂਵਲੇ ਕਾਹਨ ਵਾਂਗੂ ਹੋਕਾਰੀਆਂ ਦਾ ਹੋਕਾਰ ਮਲਣ ਵਾਸਤੇ ਅਤੇ ਦੈਤਾਂ ਜਿਹਾਂ ਲੋਕਾਂ ਨੂੰ ਦਲਣ ਲਈ ਪ੍ਰਗਟ ਹੋਏ ਹਨ। ਕਵੀ ਜੀ (ਬਾਬਾ) ਜੱਸਾ ਸਿੰਘ ਦੇ ਉਸ ਜਾਏ ਨੂੰ ਨਮਸਕਾਰ ਕਰਦੇ ਹਨ ਜੋ ਨਿਸਤੋਜ ਹੋਏ ਖਾਲਸਾ ਪੰਥ ਦਾ ਤੇਜ ਵਧਾਉਣ ਵਾਲੇ ਗੁਰੂ ਰਾਮ ਸਿੰਘ ਸ਼ਹਿਨਸ਼ਾਹ ਹਨ। ਕਵੀ ਜੀ ਦੇ ਅਲੌਕਿਕ ਸ਼ਬਦਾਂ ਦੀ ਆਭਾ ਵੇਖਿਆਂ ਹੀ ਬਣਦੀ ਹੈ—

“ਸਾਗਰ ਕੇ ਤਾਰਬੇ ਕੋ, ਧਰਮ ਉਬਾਰਬੇ ਕੋ,

ਦੰਵਰੀਤ ਧਾਰਬੇ ਕੋ, ਮੂਰਤਿ ਦਿਖਾਇ ਹੈ।

ਗੁਰੂ ਦੀਨ ਰਾਖਿਬੇ ਕੋ, ਅਮੀ ਰਸ ਚਾਖਿਬੇ ਕੋ,

ਸੁਭ ਮਤ ਭਾਖਿਬੇ ਕੋ, ਪੰਥ ਸੁ ਸੁਜਾਇ ਹੈ।

ਮਾਨਨ ਮਲੱਯਾ, ਅਰੁ ਦੈਤਨ ਦਲੱਯਾ ਜਿਵੇਂ,

ਸਾਵਰ ਕਨੁਯਾ, ਪ੍ਰਗਟਾਏ ਇਸ ਭਾਇ ਹੈ।

ਮੇਰੀ ਨਮੋ ਭਯਾ, ਆਹਿ ਜੱਸਾ ਸਿੰਘ ਜੱਯਾ,

ਸਿੰਘ ਤੇਜ ਕੇ ਬਢੱਯਾ, ਗੁਰੂ ਰਾਮ ਸਿੰਘ ਰਾਇ ਹੈ।”<sup>12</sup>

ਕੁਝ ਨਿਵੇਕਲੇ ਇਤਿਹਾਸਿਕ ਹਵਾਲੇ ਵੀ ‘ਕਾਦਰਾਬਾਦੀ’ ਕ੍ਰਿਤ ਰਚਨਾ ਵਿਚ ਹੀ ਮਿਲਦੇ ਹਨ ਜਿਵੇਂ ਗੁਰਤਾ ਅਰਪਣ ਉਪਰੰਤ ਗੁਰੂ ਬਾਲਕ ਸਿੰਘ ਸਤਿਗੁਰੂ ਰਾਮ ਸਿੰਘ ਜੀ ਨੂੰ ਕਹਿੰਦੇ ਹਨ, ਜੋ ਉਸ ਸਮੇਂ ਲਾਹੌਰ ਦਰਬਾਰ ਦੀ ਸੈਨਾ ਵਿਚ ਸਨ, “ਅਬ ਭੈਣੀ ਸਾਹਿਬ ਕੋ ਜਾਵੇ। ਛੱਡ ਨੌਕਰੀ ਦੇਗ ਚਲਾਵੇ”। ਇਹ ਵੱਖਰੀ ਗੱਲ ਹੈ ਕਿ ਸੈਨਾ ਦਾ ਆਪਣਾ ਅਨੁਸ਼ਾਸਨ ਹੁੰਦਾ ਹੈ ਅਤੇ ਨੌਕਰੀ ਛੱਡਣ ਦੇ ਹਾਲਾਤ ਸਿਰਜਣ ਲਈ ਸਤਿਗੁਰੂ ਜੀ ਨੂੰ ਤਿੰਨ ਵਰ੍ਹੇ ਹੋਰ ਲੱਗ ਗਏ ਸਨ। ਗੁਰੂ ਬਾਲਕ ਸਿੰਘ ਜੀ ਆਪ ਦੇ ਮੇਲ ਸਮੇਂ ਇਤਨੇ ਪਰਸੰਨ ਹੁੰਦੇ ਹਨ, ਅਧਿਕਾਰੀ ਨੂੰ ਆਇਆ ਜਾਣ ਕੇ ਕਿ ਬਹੁਤ ਵਰਦਾਨਾਂ ਦੀ ਬਖਸ਼ਿਸ਼ ਵੀ ਆਪ ਤੇ ਕਰਦੇ ਹਨ। ਫੁਰਮਾਉਂਦੇ ਹਨ ਕਿ ਜਿਸ ਤਰ੍ਹਾਂ ਤਰਖਾਣ “ਤਛ ਮੁੱਛ ਜਿਉਂ ਬਿਰਛ ਸਵਾਰੇ। ਤਿਉਂ ਟੋਚੇ ਸੀਧੇ ਕਰ ਡਾਰੇ।” ਦੁਨੀਆਂ ਦੇ ਲੋਕਾਂ ਦੇ ਵਲਵਿੰਗ ਕਢਣੇ ਹੁਣ ਬਾਰੂਵੇਂ ਪਾਤਸ਼ਾਹ ਜੀ ਦੇ ਜ਼ਿੰਮੇ ਲਾਏ ਗਏ ਸਨ ਅਤੇ ਇਹ ਪੰਥ ਪਹਿਲੇ ਸਤਿਗੁਰਾਂ ਦੀ ਸਿੱਖੀ ਤੋਂ ਵੱਖਰਾ ਨਹੀਂ ਹੋਏਗਾ। ਸਗੋਂ ਗੁਰੂ ਬਾਲਕ ਸਿੰਘ ਕਹਿੰਦੇ ਹਨ “ਗੁਰੂ ਗੋਬਿੰਦ ਸਿੰਘ ਜੀ ਕੀ ਨੀਤੀ। ਵੁਹ ਸੰਬਾਲਹੁ ਤੁਮ ਸੁਭ ਹੀਤੀ।” ਫਿਰ ਹੋਰ ਬਖਸ਼ਿਸ਼ਾਂ ਦੇ ਭੰਡਾਰੇ ਖੋਲ੍ਹਦੇ ਹਨ ਕਿ ਤੇਰੇ ਵਰਗਾ ਨਾ



ਕੋਈ ਹੋਇਆ ਹੈ ਅਤੇ ਨਾ ਕੋਈ ਹੋਵੇਗਾ (ਹੋਇ ਨਾ ਹੋਇਓ ਤੋਹਿ ਸਾਮਾਨ) ਅਤੇ ਨਵੇਂ ਸੱਜਣ ਵਾਲੇ ਸਿੰਘਾਂ ਪ੍ਰਤੀ ਵੀ ਖੁਸ਼ੀਆਂ ਬਖਸ਼ਦੇ ਹਨ- “ਤੁਮਰੇ ਪੰਥ ਚਲੈ ਬਲਵਾਨਾ। ਸਿੰਘ ਸੂਰਮੇ ਸਿਦਕ ਮਹਾਨਾ।”

ਜਦੋਂ ਭਾਈ ਰਾਇ ਸਿੰਘ ਸ੍ਰੀ ਹਜ਼ੂਰ ਸਾਹਿਬ ਤੋਂ ਦਸਮ ਗੁਰੂ ਜੀ ਵਾਲੀ ਮਰਿਆਦਾ ਦਾ ਪੂਰਾ ਵੇਰਵਾ ਲੈ ਕੇ ਸ੍ਰੀ ਭੈਣੀ ਸਾਹਿਬ ਸੰਗਤ ਦੇ ਦੀਵਾਨ ਵਿਚ ਪੁੱਜਦੇ ਹਨ ਤਾਂ ਉਸ ਦੀਵਾਨ ਦੀ ਨਿਰਾਲੀ ਫਬ ਦਾ ਵਰਣਨ, ਜਿਥੇ ਗੁਰੂ ਨਾਨਕ ਜੀ ਦੀ ਅੰਮ੍ਰਿਤ ਬਾਣੀ ਦੀ ਵਰਖਾ ਹੋ ਰਹੀ ਹੈ ਬੜੇ ਸਫਲ ਕਾਵਿਕ ਅੰਦਾਜ਼ ਵਿਚ ਕਵੀ ਜੀ ਕਰਦੇ ਹਨ—

‘ਮਾਝੇ ਦੇਸ ਮਾਲਵੇ ਸੰਗਤਿ।  
ਬੈਠੀ ਏਕ ਲਗੀ ਤਹਿ ਪੰਗਤ।  
ਫੋਲਕ ਫੈਨਣ ਕੀ ਧੁਨਿ ਲਾਗੀ।  
ਸਬਦ ਪਤਤ ਹੋਵਤ ਵੈਰਾਗੀ।  
ਗੁਰ ਨਾਨਕ ਕੀ ਅੰਮ੍ਰਿਤ ਬਾਣੀ।  
ਬਾਣੀ ਸਭ ਹੂੰ ਕੇ ਮਨ ਭਾਣੀ।  
ਭਾਣੀ ਜਿਨ ਨਿਸਚੈ ਕਰ ਜਾਣੀ।  
ਜਾਣੀ ਛੂਟੀ ਕਾਣ ਜਮਾਣੀ।  
ਮਾਣੀ ਮੰਜ ਤਿਨੈ ਮੁਕਤਾਣੀ।  
ਤਾਣੀ ਸਿਖਨ ਹੋਤ ਵਖਾਣੀ।  
ਖਾਣੀ ਚਾਰ ਜਪੈ ਨਿਰਬਾਣੀ।  
ਨਿਰਬਾਣੀ ਜਾਣੀ ਗੁਣ ਖਾਣੀ।’<sup>14</sup>

ਅੰਮ੍ਰਿਤਸਰ ਸ਼ਹਿਰ ਦੀ ਸ੍ਰੀ ਸਤਿਗੁਰੂ ਰਾਮ ਸਿੰਘ ਜੀ ਦੀ ਯਾਤਰਾ ਦਾ ਪਰਸੰਗ ਵੀ ਕਵੀ ਜੀ ਨੇ ਇਸ ਤਰ੍ਹਾਂ ਚਿਤਰਿਆ ਹੈ ਜਿਵੇਂ ਉਹ ਹਜ਼ੂਰ ਦੀ ਹਾਜ਼ਰੀ ਵਿਚ ਰਹੇ ਹੋਣ। ਅੰਗਰੇਜ਼ ਅਧਿਕਾਰੀ ਸਤਿਗੁਰੂ ਜੀ ਨੂੰ ਟੋਪੀ ਲਾਹ ਕੇ ਨਮਸਕਾਰ ਕਰਦੇ ਹਨ। ਜ਼ਿਲ੍ਹੇ ਦਾ ਡਿਪਟੀ ਕਮਿਸ਼ਨਰ ਅਤੇ ਪੁਲਿਸ ਕਪਤਾਨ ਸਤਿਗੁਰੂ ਜੀ ਦੀ ਅਗਵਾਈ ਲਈ ਆਉਂਦੇ ਹਨ। ਪਰਸਪਰ ਪ੍ਰੇਮ ਪਿਆਰ ਦੇ ਬਚਨ ਹੁੰਦੇ ਹਨ। ਕਵੀ ਜੀ ਇਸ ਦ੍ਰਿਸ਼ ਨੂੰ ਦੁਆਪਰ ਯੁੱਗ ਵਿਚ ਬੱਧਕ ਹੱਥੋਂ ਤੀਰ ਖਾਣ ਵਾਲੇ ਭਗਵਾਨ ਕ੍ਰਿਸ਼ਨ ਨਾਲ ਜੋੜ ਕੇ ਪੇਸ਼ ਕਰਦੇ ਹਨ ਕਿ ਜਿਵੇਂ ਆਪਣੇ ਹਤਿਆਰਾਂ ਨੂੰ ਭਗਵਾਨ ਨੇ ਗਲੇ ਲਾਇਆ ਸੀ ਇਵੇਂ ਸਤਿਗੁਰੂ ਜੀ ਅੰਗਰੇਜ਼ ਅਫਸਰਾਂ ਨਾਲ ਖੁਸ਼ੀ ਹੋ ਕੇ ਵਾਰਤਾਲਾਪ ਕਰਦੇ ਹੋਏ ਉਨ੍ਹਾਂ ਦੀ ਰਾਜੀ ਖੁਸ਼ੀ ਪੁੱਛਦੇ ਹਨ। ਜਾਣ ਲੱਗੇ ਉਹ ਬਾਣੇਦਾਰ ਸਿਪਾਹੀਆਂ ਸਮੇਤ ੧੦ ਆਦਮੀ ਸਤਿਗੁਰੂ ਜੀ ਦੀ ਸੇਵਾ ਵਿਚ ਸੋਧ ਜਾਂਦੇ ਹਨ। ਪੁਜਾਰੀ ਕਹਿੰਦੇ ਹਨ ਕਿ ਤਨਖਾਹ ਲੁਆਉਗੇ ਤਾਂ ਤੁਹਾਡੀ ਅਰਦਾਸ ਕਰਾਂਗੇ। ਦੋਸ਼ ਇਹ ਕੱਢਦੇ ਹਨ ਕਿ ਤੁਹਾਡੇ ਸਿੰਘ ਸਬਦ ਬਾਣੀ ਪੜ੍ਹਦੇ ਸਮੇਂ

ਦਸਤਾਰ ਉਤਾਰ ਦਿੰਦੇ ਹਨ ਇਉਂ ਕੇਸ਼ਾਂ ਦੀ ਬੇਅਦਬੀ ਕਰਦੇ ਹਨ। ਸਤਿਗੁਰੂ ਜੀ ਉਨ੍ਹਾਂ ਨੂੰ ਜੁਆਬ ਦਿੰਦੇ ਹਨ ਕਿ ਸਬਦ ਦੀ ਮਸਤੀ ਵਿਚ, ਜਦੋਂ ਗੁਰੂ ਨਾਨਕ ਦੀ ਅੰਮ੍ਰਿਤ ਬਾਣੀ ਉਨ੍ਹਾਂ ਦੇ ਲੂੰ ਲੂੰ ਵਿਚ ਧਸ ਚੁੱਕੀ ਹੁੰਦੀ ਹੈ ਸਰੀਰ ਦੀ ਸ਼ੁੱਧ ਹੀ ਕਿਹਨੂੰ ਰਹਿੰਦੀ ਹੈ। ਉਹ ਖੂਹ ਵਿਚ ਵੀ ਡਿੱਗ ਸਕਦੇ ਹਨ ਤੇ ਚਿੱਕੜ ਵਿਚ ਵੀ, ਪੱਥਰ 'ਤੇ ਵੀ ਡਿੱਗ ਪੈਂਦੇ ਹਨ ਅਤੇ ਕੰਡਿਆਂ 'ਤੇ ਵੀ ਕਿਉਂ ਜੁ “ਪਿਆਰਾ ਸੀਸ ਵਾ ਜਾਨ ਨਾ ਜਾ ਕੋ। ਸ਼ਰਾ ਕਾਮ ਕਿਆ ਦੇਵੇ ਤਾਕੋ।”<sup>15</sup>

ਉਹ ਪੁਜਾਰੀਆਂ ਨੂੰ ਉਨ੍ਹਾਂ ਦੀ ਅਸਲੀਅਤ ਦੱਸਦੇ ਹਨ— “ਸਮ ਬਗਲੇ ਤੁਮ ਜਿਤੇ ਪੁਜਾਰੀ। ਏਕ ਟਾਂਗ ਪਰ ਮਛਲੀ ਮਾਰੀ।”<sup>16</sup>

ਡਾ. ਅਮਰ ਭਾਰਤੀ ਲਿਖਦੇ ਹਨ—‘ਸਤਿਗੁਰਾਂ ਦੇ ਮਨ ਵਿਚ ਗੁਰਦੁਆਰਾ ਸ੍ਰੀ ਹਰਿਮੰਦਰ ਸਾਹਿਬ ਦੇ ਪ੍ਰਤੀ ਕੋਸ਼ੀ ਬੇਮਿਸਾਲ ਸ਼ਰਧਾ ਭਰਤੀ ਸੀ। ਦੂਜੇ ਪਾਸੇ ਪੁਜਾਰੀਆਂ ਦੇ ਇਕ ਵਰਗ ਦੇ ਮਨ ਵਿਚ ਤੰਗ ਨਜ਼ਰੀ ਸੀ ਤੇ ਪੁਜਾਰੀਆਂ ਦੇ ਇਕ ਦੂਜੇ ਵਰਗ ਦੇ ਮਨ ਵਿਚ ਸਤਿਗੁਰਾਂ ਦੇ ਪ੍ਰਤੀ ਆਜ਼ਬੀ ਅਤੇ ਸ਼ਰਧਾ ਦਾ ਭਾਵ ਵੀ ਸੀ।

‘ਸਤਿਗੁਰ ਬਿਲਾਸ ਵਿਚ ਦਿੱਤੇ ਦੋਵਾਂ ਤਰ੍ਹਾਂ ਦੇ (ਗੁਰਦੁਆਰਾ) ਪਰਸੰਗ ਨੂੰ ਜੇ ਮਿਸਾਲ ਮੰਨ ਲਿਆ ਜਾਵੇ ਤਾਂ ਇਸ ਨੂੰ ਅੱਜ ਦੇ ਨਾਮਧਾਰੀ ਸਿੱਖ ਸਮਾਜ ਅਤੇ ਗੈਰ ਨਾਮਧਾਰੀ ਸਿੱਖ ਸਮਾਜ-ਸਮੇਤ ਗੁਰਧਾਮਾਂ ਤੇ ਰਹਿਤ ਮਰਿਆਦਾ-ਪਰਸਪਰ ਮਿਲ ਬਹਿਣ ਲਈ ਸਾਡੇ ਦ੍ਰਿਸ਼ਟੀਕੋਣ ਦਾ ਆਧਾਰ ਬਣਾਇਆ ਜਾ ਸਕਦਾ ਹੈ।’<sup>16</sup>

ਸਤਿਗੁਰੂ ਜੀ ਆਪ ਨੂੰ ਤਨਖਾਹ ਲਾਉਣ ਵਾਲੇ ਪੁਜਾਰੀਆਂ ਨੂੰ ਕਹਿੰਦੇ ਹਨ— ‘ਪੂਜਾ ਧਾਨ ਤੁਮਰੀ ਮਤ ਮਾਰੀ। ਰਾਖੋ ਤੁਮ ਕੋਢੀ ਕੀ ਯਾਗੀ।’ ਫਿਰ ਸਤਿਗੁਰੂ ਜੀ ਆਪਣੀ ਸੰਗਤ ਬਾਬਤ ਦੱਸਦੇ ਹਨ ਜਿਸ ਨੂੰ ਬਹੁਤ ਸਾਰੇ ਵਿਕਰਮਾਂ ਤੋਂ ਆਪ ਨੇ ਮੁਕਤ ਕਰ ਦਿੱਤਾ ਹੈ। ਚੋਰੀ ਯਾਗੀ, ਮਾਸ ਸ਼ਰਾਬ, ਝੂਠ, ਜੁਆ ਸਭ ਤਰ੍ਹਾਂ ਦੇ ਨਸ਼ੇ ਅਫੀਮ, ਧੂਮਰਪਾਨ ਆਦਿ ਦਾ ਉਨ੍ਹਾਂ ਦੇ ਭਾਈਚਾਰੇ ਵਿਚ ਕੋਈ ਨਾਂ ਲੈਣ ਵਾਲਾ ਵੀ ਨਹੀਂ। ਫਿਰ ਸਤਿਗੁਰੂ ਜੀ ਕਹਿੰਦੇ ਹਨ ਕਿ ਜੇ ਕੋਈ ਬਥੇਕੀ ਸਿੰਘ ਤੁਹਾਡੇ ਵਿਚ ਹੈ ਤਾਂ ਉਹ ਮੇਨੂੰ ਤਨਖਾਹ ਲਾ ਸਕਦਾ ਹੈ। ਤਾਂ ਪੁਜਾਰੀ ਕਹਿੰਦੇ ਹਨ ਕਿ ਇਕ ਐਸਾ ਸਿੱਖ ਤਾਂ ਹੈ ਪਰ ਉਹ ਅੱਜ ਘਰ ਨਹੀਂ ਪਰਸੋਂ ਆਵੇਗਾ ਤੇ ਫਿਰ ਆਪ ਨੂੰ ਤਨਖਾਹ ਲਾਏਗਾ। ਇਸ ਤੇ ਸਤਿਗੁਰੂ ਜੀ ਕਹਿੰਦੇ ਹਨ ‘ਕਾਮ ਨ ਦੇ ਮਾਗੀ ਤਲਵਾਰੇ। ਕਹਾ ਅਹੋ ਤੁਮ ਖੋਖੇ ਪਿਆਰੇ। ਸਤਿਗੁਰੂ ਜੀ ਦੀ ਵਾਕ ਚਤੁਰਤਾ ਤੇ ਨਿਹਾਲ ਹੋ ਕੇ, ਭਾਈ ਧਿਆਨ ਸਿੰਘ ਜੀ ਲਿਖਦੇ ਹਨ, ਗੋਰੇ ਅਸ਼ ਅਸ਼



ਕਰ ਉੱਠੇ ਅਤੇ ਪੁਜਾਰੀਆਂ ਵੱਲ ਵੇਖ ਕੇ ਉਨ੍ਹਾਂ ਦੀ ਵਹਿਦੀ ਕਲਾ ਤੇ ਹੱਸਣ ਲੱਗ ਪਏ। ਫਿਰ ਜਦੋਂ ਹਰਿਮੰਦਿਰ ਸਾਹਿਬ ਦੇ ਪੁਜਾਰੀ ਨੇ ਦੁਸ਼ਾਲਾ, ਦਸਤਾਰ, ਬਹੁ ਮੁੱਲੇ ਬਸਤਰ ਅਤੇ ਮਿਸ਼ਰੀ ਦੇ ਦਸ ਗੋਟੇ ਹਜ਼ੂਰ ਦੀ ਨਜ਼ਰ ਕਰਨੇ ਚਾਹੇ ਤਾਂ ਆਪ ਨੇ ਕਿਹਾ ਕਿ ਮੈਂ ਤਾਂ ਇਸ ਦਰਬਾਰ ਦੇ ਦਾਸਾਂ ਦਾ ਵੀ ਦਾਸ ਹਾਂ। ਸੇਵਕ ਨੂੰ ਇਥੋਂ ਕੁਝ ਵੀ ਲੈਣਾ ਨਹੀਂ ਸੰਭਵ। ਬਾਕੀ ਵਸਤਾਂ ਗੁਰ ਦਰਬਾਰ ਦੇ ਸੇਵਕਾਂ ਨੂੰ ਭੇਟ ਕਰ ਕੇ ਸਿਰਫ ਮਿਸ਼ਰੀ ਦੇ ਗੋਟੇ ਗੁਰੂ ਕੇ ਪਰਸਾਦ ਵਜੋਂ ਰੱਖ ਲਏ। ਸਤਿਗੁਰੂ ਜੀ ਦੀ ਨਿਮਰਤਾ ਨੇ ਸਭ ਨੂੰ ਪ੍ਰਭਾਵਿਤ ਕੀਤਾ। ਇਸ ਅੰਮ੍ਰਿਤਸਰ ਫੇਰੀ ਸਮੇਂ ਸਤਿਗੁਰੂ ਜੀ ਨਾਲ ਸੰਗਤ ਦਾ ਏਨਾ ਵਿਸ਼ਾਲ ਇਕੱਠ ਹੈ ਕਿ ਕਾਦਰਾਬਾਦੀ ਜੀ ਲਿਖਦੇ ਹਨ—

‘ਮਾਰਿਓ ਤਿਲ ਨ ਜਿਮੀ ਪੈ ਆਇ। ਤਬ ਸਭ ਕੋ ਗੁਰ ਫਤੇ ਬੁਲਾਏ। ਗੋਰਿਯੋ ਕੋ ਮੁਖ ਸੇ ਫੁਰਮਾਇ॥ ਦੇਹੁ ਸਰਬ ਅਬ ਲੋਗੁ ਹਟਾਇ।’<sup>੧੭</sup>

ਕਿਉਂਕਿ ਹੁਣ ਸ੍ਰੀ ਸਤਿਗੁਰੂ ਜੀ ਹਰਿਮੰਦਿਰ ਸਰੋਵਰ ਦੀ ਪਰਕਰਮਾ ਕਰਨ ਜਾ ਰਹੇ ਸਨ। ਇਥੇ ਹੀ ਆਪ ਜੀ ਨੇ ਭਾਈ ਹਰਮੀਤ ਸਿੰਘ ਨੂੰ ਮੁਖਾਤਿਬ ਹੋ ਕੇ ਕਿਹਾ ਸੀ ਕਿ ਹੁਣ ਇਹ ਸਿੰਘ ਮੈਨੂੰ ਇਕ ਮਿੰਟ ਵੀ ਇਕੱਲਿਆਂ ਨਹੀਂ ਹੋਣ ਦਿੰਦੇ ਇਕ ਸਮਾਂ ਆਏਗਾ ਜਦੋਂ ਇਹ ਕਛਿਹਰੇ ਲਾਹ ਲਾਹ ਕੇ ਸੁੱਟ ਦੇਣਗੇ ਕਿਉਂਕਿ ਜ਼ਾਲਮ ਅੰਗਰੇਜ਼ ਸਰਕਾਰ ਦੀਆਂ ਨਜ਼ਰਾਂ ਵਿਚ ਕਛਿਹਰਾ ਕੂਕਪੁਟੇ ਦਾ ਚਿੰਨ੍ਹ ਸੀ।

੧੮੭੧ ਈ. ਦੇ ਹੋਲੇ ਮਹੱਲੇ ਸਮੇਂ ਸਤਿਗੁਰੂ ਜੀ, ਅਨੰਦਪੁਰ ਸਾਹਿਬ ਗਏ, ਭਾਰੀ ਸੰਗਤ ਸਮੇਤ ‘ਹੋਲੇ’ ਦਾ ਬੜਾ ਰੰਗ ਬੱਝਾ। ਹੁੱਕੇ ਵਾਲਾ, ਸ਼ਰਾਬੀ, ਸਿੰਘਾਂ ਦੇ ਨੇੜੇ ਨਹੀਂ ਆਉਂਦਾ। ਜਿਹੜਾ ਆਉਂਦਾ ਹੈ ਉਹ ਸੋਧਿਆ ਜਾਂਦਾ ਹੈ। ਸਿੰਘ ਬੇਨਤੀ ਕਰਦੇ ਹਨ— ‘ਆਤੇ ਸਾਲ ਭੀ ਆਵੈ ਯਹਾਂ।’ ਇਸ ਤੇ ਸਾਡਾ ਕਵੀ ਪੁਰਾਣ ਸਾਖੀਆਂ ਵਿਚ ਭਾਵੀ ਜਾਂ ਹੋਣੀ ਦੇ ਵਰਤਣ ਦੇ ਕਿੱਸੇ ਛੇੜ ਲੈਂਦਾ ਹੈ। ਰਾਮ ਨੂੰ ਰਾਜ ਤਿਲਕ ਦੀ ਤਿਆਰੀ ਸੀ, ਬਨਬਾਸ ਮਿਲ ਗਿਆ। ਇਸ ਤਰ੍ਹਾਂ ਬਿਸ਼ਪਾਲ ਤੇ ਰੁਕਮਣੀ ਦਾ ਪਰਸੰਗ ਹੈ। ਸਤਿਗੁਰੂ ਜੀ ਆਉਣ ਵਾਲੇ ਸਮੇਂ ਨੂੰ ਇਉਂ ਨਿਹਾਰ ਰਹੇ ਹਨ—

“ਪਰਾਲਬਧ ਸੇ ਦੇਖੋ ਹੋਲਾ।

ਜਾਇ ਬਦੇਸ ਕੋਇ ਦਿਨ ਚੋਲਾ।

ਇਹੋ ਮਹੱਲਾ ਹੋਲਾ ਖੋਲੋ।

ਨਦੀਆਂ ਵਾਹ ਸੰਜੋਗੀ ਮੇਲੇ।

ਕੈ ਦਿਨ ਹੋਇ ਸਿੰਘਨ ਭੀ ਰੋਕਾ।

ਫਿਰ ਬਿਚਰੇ ਨਿਰਭੇ ਬਿਨ ਸੋਕਾ।

ਐਸੇ ਕਹਿ ਕਰ ਦੀਓ ਉਪਦੇਸ਼।

ਕਹੋ ਬੰਦਗੀ ਮਿਟੇ ਕਲੇਸ਼।

ਸਬਦ ਸਾਥ ਜਿਉਂ ਜਿਉਂ ਚਿਤ ਲਾਵੇ।

ਤਿਉਂ ਤਿਉਂ ਸਰਬ ਸੂਖ ਧਨ ਪਾਵੇ।”<sup>੧੮</sup>

ਭਾਈ ਜੀ ਦੇ ਅਨੁਸਾਰ ਇਸੇ ਹੋਲੇ ਮਹੱਲੇ ਸਮੇਂ ਇਕ ਪਹਾੜੀ ਰਾਜੇ ਦੇ ਫੀਨੇ ਨੌਕ ਵਾਲੇ ਦੀਵਾਨ ਨੇ ਰਾਜੇ ਦੀ ਸੈਨਾ ਲਈ ਇਕ ਹਜ਼ਾਰ ਨਾਮਧਾਰੀ ਸਿੰਘ ਭੇਜਣ ਦੀ ਬੇਨਤੀ ਕੀਤੀ ਤਾਂ ਸਤਿਗੁਰੂ ਜੀ ਨੇ ਉੱਤਰ ਦਿੱਤਾ ਕਿ ਹੁਣ ਇਨ੍ਹਾਂ ਦੇ ਭੇਜਣ ਦਾ ਸਮਾਂ ਨਹੀਂ। ਅਜੇ ਆਵੀ ਕੱਚੀ ਹੈ। ਸਮਾਂ ਆਏਗਾ ਜਦੋਂ ਸਾਡੇ ਸਿੰਘ ਰਾਜ ਕਰਨ ਵਾਲਿਆਂ ਦਾ ਤੇਜ ਹਰ ਲੈਣਗੇ।

ਇਸ ਅਲੌਕਿਕ ਹੋਲੇ ਮਹੱਲੇ ਸਮੇਂ ਬਣੀ ਗੁਰ ਦੀਵਾਨ ਦੀ ਅਨੂਠੀ ਛੱਬ ਦਾ ਵਰਣਨ ਕਵੀ ਜੀ ਨੇ ਤਿਰਭੰਗੀ, ਛੰਦ ਵਿਚ ਜਿਸ ਮਨੋਹਰ ਸ਼ੈਲੀ ਵਿਚ ਕੀਤਾ ਹੈ, ਉਹ ਅੱਜ ਵੀ ਨਾਮਧਾਰੀ ਦੀਵਾਨਾਂ ਵਿਚ ਸੁਨਾਉਣ ਵਾਲੇ ਜਥੇਦਾਰ, ਸੰਗਤ ਨੂੰ ਭਾਵ ਬਿਹਬਲ ਕਰ ਦਿੰਦੇ ਹਨ—

‘ਯਾ ਬਿਧ ਗੁਰ ਪੂਰੇ ਜਾਹਿ ਹਜ਼ੂਰੇ,

ਚਲਤ ਸਰੂਰੇ ਨਿਤ ਨਵੇਂ।

ਜਲਤੇ ਨਰ ਕੂਰੇ ਕਪਟੀ ਕੂਰੇ,

ਤਪਤੇ ਸੂਰੇ ਸਤਿ ਲਵੇਂ।

ਸਦ ਆਨੰਦ ਮੰਗਲ ਪ੍ਰਭ ਦਿਗ ਰੰਗਲ,

ਦੁਨੀਆ ਜੰਗਲ ਫੇਰ ਹਰਾ।

ਹਰਦਮ ਹਰਿ ਚਰਚਾ ਬਾਣੀ ਪਰਚਾ,

ਪੂਜਾ ਅਰਚਾ ਹੋਮ ਧਰਾ।

ਕਹੂੰ ਜਪ ਗੁਰ ਮੰਤ੍ਰੇ ਉਚ ਰਟੰਤ੍ਰੇ,

ਸਬਦ ਸੁਨੰਤ੍ਰੇ ਕੰਨ ਗੁਰੂ।

ਕਹੂੰ ਢੋਲਕ ਬਾਜਤ ਛੈਣੇ ਛਾਜਤ,

ਧਰਮ ਸੋ ਗਾਜਤ ਧੰਨ ਗੁਰੂ।

ਹੈ ਹੈ ਮਸਤਾਨੇ ਨਚਤ ਦਿਵਾਨੇ,

ਲਾਜ ਭੁਲਾਨੇ ਪ੍ਰੇਮ ਬਸੀ।

ਸਭ ਲਾਲੇ ਲਾਲੇ ਗਿਰਦ ਗੁਪਾਲੇ,

ਬਹੁਤ ਖੁਸ਼ਹਾਲ ਨੇਮਵਸੀ।”<sup>੧੯</sup>

ਸੰਬਤ ੧੯੨੮ ਬਿਕ੍ਰਮੀ ਦੀ ਸਿਆਲ ਕੁੱਤ ਵਿਚ, ਕਵੀ ਜੀ ਦੇ ਮੁਤਾਬਿਕ ਹੀਰਾ ਸਿੰਘ, ਲਹਿਣਾ ਸਿੰਘ ਅਤੇ ਅਤਰ ਸਿੰਘ ਦੀ ਅਗਵਾਈ ਵਿਚ ਮਸਤਾਨੇ ਸਿੰਘ ਸਤਿਗੁਰੂ ਜੀ ਦਾ ਦਰਸ਼ਨ ਕਰਕੇ ਪੂਰਾ ਡੇਡ ਮਹੀਨਾ ਅਕਾਲ ਬੁੰਗੇ ਵਿਖੇ ਸ੍ਰੀ ਭੈਣੀ ਸਾਹਿਬ ਹੀ ਟਿਕੇ ਰਹਿੰਦੇ ਹਨ। ਤਿੰਨ ਵੇਰ ਉਹ ਬੁੱਚੜ ਸੋਧਣ ਦੀ ਬੇਨਤੀ ਕਰਦੇ ਹਨ। ਸਤਿਗੁਰੂ ਜੀ ਧੀਰਜ ਕਰਨ ਲਈ ਆਖਦੇ ਹਨ ਕਿ ਅਜੇ ਪਨੀਰੀ ਛੱਟੀ ਹੈ। ਫਿਰ ਉਹ ਬਸਤਰ ਧੋਣ ਲਈ ਸਾਬਣ ਮੰਗਦੇ ਹਨ। ਸਤਿਗੁਰੂ ਜੀ



ਦੇ ਪੁੱਛਣ ਤੇ ਕਿ ਜੇਭ ਕਿੱਧਰ ਚੜ੍ਹੇਗੀ ਬਸਤਰ ਧੋ ਕੇ। ਉਹ ਮਲੇਰ ਕੋਟਲੇ ਦੀ ਜੂਹ ਵੱਲ ਬੁੱਚੜ ਸੋਧਣ ਲਈ ਜਾਣ ਦੀ ਇੱਛਾ ਪ੍ਰਗਟ ਕਰਦੇ ਹਨ। ਇਸ ਤੇ ਸਤਿਗੁਰੂ ਜੀ ਕਹਿੰਦੇ ਹਨ ਕਿ ਮੇਰੇ ਹਟਾਇਆਂ ਇਹ ਹਟਦੇ ਨਹੀਂ ਹੁਣ ਇਨ੍ਹਾਂ ਨੂੰ ਸਾਬਣ ਦੇ ਦਿੱਤਾ ਜਾਵੇ। ਭਾਈ ਹੀਰਾ ਸਿੰਘ ਜਿੰਨਾ ਸਮਾਂ ਸਿੰਘ ਇਥੇ ਰਹੇ ਪੰਜ ਰੂਪੇ ਦਾ ਕੜਾਹ ਪ੍ਰਬਾਦ ਅਤੇ ਸ਼ਹੀਦੀ ਦੇਗ ਆਪਣੇ ਪੱਲਿਓਂ ਕਰਵਾਉਂਦਾ ਰਿਹਾ। ਜਦੋਂ ਹੀਰਾ ਸਿੰਘ ਲਕੀਰ ਖਿੱਚ ਕੇ ਧਰਮ ਹੋਤ ਸੀਸ ਦੇਣ ਵਾਲਿਆਂ ਨੂੰ ਹੀ ਲੰਘਣ ਲਈ ਆਖਦਾ ਹੈ ਤਾਂ ੧੪੦ ਸਿੰਘ ਲੰਘਦੇ ਹਨ ਬਾਕੀ ਜਿਨ੍ਹਾਂ ਦੇ ਕਲੇਜੇ ਧੜਕਣ ਲੱਗ ਪਏ ਉਹ ਵਾਪਸ ਮੁੜ ਗਏ। ਇਥੇ ਫਿਰ ਨਾਮਧਾਰੀ ਪੰਥ ਅਯੋਗ ਸ਼ਹੀਦ ਸਿੰਘਾਂ ਤੇ ਵਰਤਣ ਵਾਲੀ ਭਾਵੀ ਦਾ ਕਵੀ ਜੀ ਪੈਰਾਟਿਕ ਤੇ ਸਿੱਖ ਇਤਿਹਾਸ ਦੇ ਹਵਾਲਿਆਂ ਨਾਲ ਕਰੁਣਾਮਈ ਵਰਣਨ ਕਰਦੇ ਹਨ। ਕਵੀ ਜੀ ਇਸ ਨੂੰ ਸੰਤ ਦਾ ਮਾਰਗ ਅਤੇ ਧਰਮ ਦੀ ਪਉੜੀ ਦੱਸਦੇ ਹਨ ਗੁਰਬਾਣੀ ਦੇ ਹਵਾਲੇ ਨਾਲ। ਉਨ੍ਹਾਂ ਦੇ ਮੁਤਾਬਿਕ 'ਭਗਤਿ ਉਦਾਸ ਸੂਰਮੇ ਧਰਮੀ। ਇਨ ਬਿਨ ਸਰਬ ਕੀਟ ਲਖ ਵਰਨੀ'। ਉਨ੍ਹਾਂ ਦੇ ਇਥੋਂ ਉਥੋਂ ਦੇ ਸਾਰੇ ਤਰਾਸ ਮਿਟ ਗਏ ਹਨ ਅਤੇ ਗੁਰੂ ਨੇ ਉਨ੍ਹਾਂ ਨੂੰ ਮੁਕਤੀ ਦੇ ਦਵਾਰੇ ਵਿਖਾ ਦਿੱਤੇ ਹਨ। ਕਵੀ ਜੀ ਮੁਤਾਬਿਕ ਇਹ ਮਸਤਾਨੇ ਹੀ ਅਸਲੀ ਦਾਨੇ ਸਨ। ਆਪਣੇ ਪਤੀਆਂ ਨਾਲ ਸ਼ਹੀਦ ਹੋਣ ਵਾਸਤੇ ਆਈਆਂ ਦੋਵਾਂ ਮਾਈਆਂ ਨੇ ਵੀ ਘਰਾਂ ਦੀਆਂ ਸਭ ਵਸਤਾਂ ਵੇਚ ਵੱਟ ਕੇ ਗੁਰਦੁਆਰਾ ਸ੍ਰੀ ਭੈਣੀ ਸਾਹਿਬ ਵਿਚ ਪੁਚਾ ਦਿੱਤੀਆਂ ਸਨ। ਜਦੋਂ ਸਿੰਘਾਂ ਨੂੰ ਤੋਪਾਂ ਨਾਲ ਉਡਾਉਣ ਸਮੇਂ ਪਿੱਠ ਕਰ ਕੇ ਖੜ੍ਹੇ ਹੋਣ ਲਈ ਕਿਹਾ ਗਿਆ ਤਾਂ ਉਨ੍ਹਾਂ ਦਾ ਕਹਿਣਾ ਸੀ—“ਪੀਠ ਦਿਵੈ ਨਹੀਂ ਕਾਇਰ ਕੂੜੇ। ਸਨਮੁਖ ਮੁਖ ਮਰਹਿਗੇ ਮੂੜੇ।” ਜਿਸ ਸਿੰਘ ਨੂੰ ਇਹ ਕਹਿ ਕੇ ਛੱਡਣਾ ਚਾਹਿਆ ਕਿ ਤੋਪ ਉੱਚੀ ਹੈ ਤੂੰ ਮਧਰਾ ਹੈਂ ਉਸ ਨੇ ਵੀਮਾਂ ਇਕੱਠੀਆਂ ਕਰਕੇ ਦੇਗ ਵਧਾ ਲਈ ਉਧਰ ਖੜ੍ਹੇ ਹੋ ਕੇ ਅਤੇ ਕਿਹਾ ‘ਮੈਂ ਹੂ ਉਚਾ ਤੋਪ ਨਿਵੇਰੀ। ਸਾਥ ਚਲਾ ਮਮ ਕਰੇ ਨ ਡੇਰੀ’

ਇਨ੍ਹਾਂ ਸਿੰਘਾਂ ਦੀਆਂ ਸ਼ਹੀਦੀਆਂ ਤੋਂ ਪ੍ਰਭਾਵਿਤ ਹੋ ਕੇ ਕਵੀ ਜੀ ਲਿਖਦੇ ਹਨ ਕਿ ਸਿੱਖੀ ਤਾਂ ਤੀਖੀ ਦੋਧਾਰੀ ਤਲਵਾਰ ਹੈ ਕੋਈ ਸੂਰਮਾ ਹੀ ਇਸ ਨੂੰ ਧਾਰਨ ਕਰ ਸਕਦਾ ਹੈ। ਤਲਵਾਰ ਵੱਲ ਸਿੱਧੇ ਮੂੰਹ ਆਉਣ ਵਾਲੇ ਹੀ ਸਿੱਖੀ ਦਾ ਆਨੰਦ ਮਾਣ ਸਕਦੇ ਹਨ। ਸਿੱਖੀ ਕਮਾਦ ਦੇ ਉਸ ਬੂਟੇ ਵਰਗੀ ਹੈ ਜਿਸ ਨੂੰ ਵੇਲਣੇ ਵਿਚੋਂ ਲੰਘਾਇਆ ਜਾਂਦਾ ਹੈ। ਫਿਰ ਉਹ ਕਹਿੰਦੇ ਹਨ ਉਨ੍ਹਾਂ ਪੁਰਾਤਨ ਸਿੰਘਾਂ ਨਾਲ ਤੁਲਨਾ ਕਰ ਕੇ ਕਿ ਅਸੀਂ ਤਾਂ ਸਿਰਫ ਨਾਅ ਦੇ ਸਿੱਖ ਹਾਂ। ਸਿੱਖੀ ਦਾ ਆਨੰਦ ਅਸਾਂ ਕਦੇ ਮਾਣਿਆ ਹੈ। ਅਸੀਂ ਤਾਂ ਧੀ ਪੁੱਤ ਅਤੇ ਪਤਨੀ ਦੇ ਹੀ ਸਿੱਖ

ਹਾਂ। ਤਨ, ਮਨ ਤੇ ਧਨ ਵਾਰਨ ਬਾਅਦ ਸਿੱਖੀ ਨਸੀਬ ਹੁੰਦੀ ਹੈ। ਫਰੇਗੀ ਹਾਕਮ ਇਨ੍ਹਾਂ ਬੁੱਚੜ ਬੁੱਧ ਦੇ ਸਾਕਿਆਂ ਤੋਂ ਭੈ ਭੀਤ ਹੋ ਕੇ, ਫੇਜ ਲੇ ਕੇ, ਸ੍ਰੀ ਭੈਣੀ ਸਾਹਿਬ ਗਿਰਦੇ ਤੋਪਾਂ ਬੀੜ ਦਿੰਦੇ ਹਨ। ਭਾਈ ਸਾਹਿਬ ਲਿਖਦੇ ਹਨ ‘ਪਾਯੋ ਘੇਰਾ ਕਹਿਓ ਅਬ ਡੇਰਾ ਦੇਹੁ ਉਡਾਇ।’ ਸਰਕਾਰ ਕਹਿ ਰਹੀ ਹੈ—

‘ਕੂਕਾ ਸਿਖ ਨਾ ਕੋਈ ਛੋਰੇ।

ਫਾਂਸੀ ਕੈਦ ਤੋਪ ਨਦ ਬੋਰੇ।

ਇਸ ਮਗ ਕਾ ਕੋਈ ਰਹਿਣ ਨਾ ਪਾਵੇ।

ਪੰਥ ਫਸਾਦੀ ਇਹ ਦ੍ਰਿਸਟਾਵੈ।’<sup>੧੦</sup>

ਸਿੰਘਾਂ ਤੋਂ ਇਹ ਸੁਣ ਕੇ ਫਰੇਗੀ ਇਸ ਤਰ੍ਹਾਂ ਕਹਿ ਰਹੇ ਹਨ, ਸ੍ਰੀ ਸਤਿਗੁਰੂ ਰਾਮ ਸਿੰਘ ਜੀ ਇਲਾਹੀ ਬੋਲੇ ਕਰਦੇ ਹਨ—

“ਸਿੰਘ ਪਿਆਰਿਓ ਖੇਲ ਗੁਰੂ ਕੋ।

ਸੂਰ ਚੜੇ ਨਾ ਦਿਸੈ ਉਰੂ ਕੋ।

ਪੰਥ ਦਿਨੋ ਦਿਨ ਹੋਇ ਸਵਾਯਾ।

ਇਹ ਨਹੀਂ ਕਿਸ ਸੋ ਜਾਇ ਹਟਾਯਾ।

ਕੇਤੀ ਹੁਟਸੀ ਪਾ ਪਾ ਝੋਰੇ।

ਸਦਾ ਆਬਾਦ ਖਾਲਸੇ ਡੇਰੇ।

ਦੂਤੀ ਦੁਸਟ ਨਾ ਆਵੈ ਨੇਰੇ।

ਨਾਮ ਜਪੋ ਤੁਮ ਸਾਂਝ ਸਵੇਰੇ।

.....

ਕੋਇਕ ਦਿਨ ਮੈਂ ਪੰਥ ਸੁ ਫੈਲੇ।

ਅਬ ਹਮ ਜਾਏ ਬਿਦੇਸਨ ਸੈਲੇ।’<sup>੧੧</sup>

ਅੱਤ ਦੀਆਂ ਕਠਿਨ ਹਾਲਤਾਂ ਵਿਚ ਵੀ ਗੁਰਵਾਕਾਂ ਦੁਆਰਾ ਪੀਰਜ ਬਨਾਉਣ ਦਾ ਕਾਰਜ ਕਰ ਕੇ ਭਾਈ ਧਿਆਨ ਸਿੰਘ ਕਾਦਰਾਬਾਦੀ ਨਾਮਧਾਰੀ ਪੰਥ ਦੀ ਚੜ੍ਹਦੀ ਕਲਾ ਵੇਖਣ ਦੇ ਇਛੁੱਕ ਹਨ। ਇਸ ਲਈ ਅਸੀਂ ਉਨ੍ਹਾਂ ਨੂੰ ਨਾਮਧਾਰੀ ਪੰਥ ਦੀ ਚੜ੍ਹਦੀ ਕਲਾ ਦੇ ਕਵੀ ਦੇ ਤੌਰ ਤੇ ਵੀ ਯਾਦ ਕਰ ਸਕਦੇ ਹਾਂ।

ਭਾਈ ਜੀ ਲਿਖਦੇ ਹਨ ਕਿ ਗੋਰਿਆਂ ਨੇ ਤੋਪਾਂ ਹਟਾ ਕੇ, ਸਤਿਗੁਰੂ ਜੀ ਨੂੰ ਆਖਿਆ ਕਿ ਬਿਨਾ ਦੋਰੀ ਸਾਡੇ ਨਾਲ ਚੱਲੋ। ਬਹੁਤ ਰੋਲਾ ਪੈ ਗਿਆ। ਸਿੰਘ ਵੈਰਾਗੀ ਹੋ ਗਏ। ਸਭ ਦੇ ਮਨ ਸ਼ੋਕ ਸਮੁੰਦਰ ਵਿਚ ਡੁਬਕੀਆਂ ਲਾ ਰਹੇ ਹਨ। ਸਤਿਗੁਰੂ ਜੀ ਕਿਸੇ ਸਿੰਘ ਨੂੰ ਆਪਣੀ ਟਹਿਲ ਸੇਵਾ ਲਈ ਨਾਲ ਲੈ ਜਾਣਾ ਚਾਹੁੰਦੇ ਹਨ। ਛੋਟੇ ਮਹਾਰਾਜ (ਬਾਬਾ ਬੁੱਧ ਸਿੰਘ ਬਾਦ ਵਾਲੇ ਗੁਰੂ ਹਰੀ ਸਿੰਘ ਜੀ) ਜਾਣਾ ਚਾਹੁੰਦੇ ਹਨ। ਪਰ ਸਤਿਗੁਰੂ ਜੀ ਉਨ੍ਹਾਂ ਨੂੰ ਪ੍ਰਵਾਨਗੀ ਨਹੀਂ ਦਿੰਦੇ ਕਿ ਤੁਸੀਂ ਇਥੇ ਰਹਿ ਕੇ ਸੰਗਤ ਨੂੰ ਭਜਨ ਬਾਣੀ ਕਰਵਾਓ। ਇਸ ਇਤਿਹਾਸਕ



ਵਾਰਤਾਲਾਪ ਨੂੰ ਸਾਡੇ ਕਵੀ ਜੀ ਨੇ ਇਉਂ ਕਾਨੀਬੰਦ ਕੀਤਾ ਹੈ :

‘ਸ੍ਰੀ ਗੁਰੂ ਬੋਲੇ ਹੈ ਕੋ ਸਿੰਘ।  
ਚਾਲੇ ਜੋ ਅਬ ਹਮਰੇ ਸੰਗ।  
ਮਹਾਰਾਜ ਛੋਟੇ ਤਬ ਕਹੇ।  
ਦਾਸ ਪ੍ਰਭੂ ਜੀ ਹਾਜਰ ਅਹੇ।  
ਬੋਲੇ ਤੁਮ ਪੀਛੇ ਸਭ ਸਾਰਾ।  
ਈਹਾ ਰਾਖੋ ਭਲੀ ਪ੍ਰਕਾਰਾ।  
ਕਰੀਓ ਭਜਨ ਕਰਾਵੇ ਔਰਨ।  
ਬਿਨਾ ਨਾਮ ਕਾਹੂੰ ਕੋਊ ਠੋਰਨ।  
ਸਾਰ ਸਮਾਲ ਰਖੇ ਸਭ ਸੰਗਤ।  
ਇਤ ਦਰ ਕੀ ਹੋਵੇ ਲਖ ਮੰਗਤ।  
ਤੁਮ ਨਿਰਭੈ ਬੈਠੋ ਨਿਸਰਗਮਾ।  
ਬੀਚ ਭਜਨ ਕਾਟੋ ਕੁਛ ਸਮਾਂ।  
ਬਾਣੀ ਅਖੰਡ ਕਰਾਵੇ ਪਾਠ।  
ਸਦ ਅਟਲਾ ਸਾਚੇ ਕੋ ਠਾਟ।’<sup>੧</sup>

ਸਤਿਗੁਰੂ ਜੀ ਪਹਿਲਾਂ ਰੰਗੂਨ ਅਤੇ ਫੇਰ ‘ਮੋਰਮਈ’ ਟਾਪੂ ਵਿਖੇ ਲੈ ਗਏ। ਜਿਥੇ ਅਨੇਕਾਂ ਸਿੰਘ ਉਨ੍ਹਾਂ ਦੇ ਦਰਸ਼ਨ ਕਰਕੇ ਆਏ ਕਿਉਂਕਿ ਆਪ ਦੇ ਦਰਸ਼ਨ ਮਾਤਰ ਨਾਲ ਹੀ ਪਾਪਾਂ ਦਾ ਨਾਸ ਹੋ ਜਾਂਦਾ ਹੈ। ਸਤਿਗੁਰੂ ਜੀ ਆਪਣੇ ਸਰੀਰ ਤੋਂ ਮਸਤ ਹੋ ਕੇ ਬੇਪ੍ਰਵਾਹੀ ਦੀ ਅਵਸਥਾ ਵਿਚ ਰਹਿੰਦੇ ਹਨ। ਦਰਸ਼ਨ ਕਰਨ ਜਾਣ ਵਾਲੇ ਸਿੰਘਾਂ ਨੂੰ ਹੁਕਮਨਾਮੇ ਬਖਸ਼ਦੇ ਹਨ। ਆਪਣੇ ਦਸਤਖਤਾਂ ਵਾਲੇ ਇਕ ਇਸ ਤਰ੍ਹਾਂ ਦੇ ਹੁਕਮਨਾਮੇ ਵਿਚ ਭਾਈ ਬੁੱਧ ਸਿੰਘ ਦਾ ਨਾਮ ਹਰੀ ਸਿੰਘ ਰੱਖ ਦਿੱਤਾ ਅਤੇ ਉਨ੍ਹਾਂ ਦੁਆਰਾ ਸਿੱਖੀ ਹਰੀ ਰੱਖ ਜਾਣ ਦਾ ਵਰ ਵੀ ਦੇ ਦਿੱਤਾ। ਗੁਰੂ ਹਰੀ ਸਿੰਘ ਜੀ ਨੇ ਹਰੀ ਨਾਮ ਦੀ ਵਰਖਾ ਕਰਕੇ ਹਜ਼ਾਰਾਂ ਪਤਿਤਾਂ ਦਾ ਉਧਾਰ ਕਰ ਦਿੱਤਾ। ਸਤਿਗੁਰੂ ਰਾਮ ਸਿੰਘ ਜੀ ਨੇ ਸਿੰਘਾਂ ਨੂੰ ਵਾਰ ਵਾਰ ਤਾਕੀਦ ਕੀਤੀ ਕਿ ਉਹ ਇਕ ਵੀ ਸੁਆਸ ਨਾਮ ਤੋਂ ਬਿਨਾ ਬਿਰਥਾ ਨਾ ਜਾਣ ਦੇਣ। ਇਉਂ ਵੱਡੇ ਮਨੋਰਥਾਂ ਵਾਲੇ ਸਿਰਜੇ ਸਿੰਘਾਂ ਦੇ ਅਧਿਆਤਮਕ ਮੰਡਲ ਦੇ ਦਰਸ਼ਨ ਕਵੀ ਜੀ ਦੀ ਇਸ ਸਾਰ ਗ੍ਰੰਥਿਤ ਰਚਨਾ ਵਿਚ ਹੁੰਦੇ ਹਨ।

ਸਤਿਗੁਰੂ ਰਾਮ ਸਿੰਘ ਜੀ ਦਾ ਇਸ ਧਰਤੀ ਤੇ ਆਗਮਨ ਗਊ ਅਤੇ ਗਰੀਬ ਦੀ ਰਾਖੀ ਲਈ ਹੋਇਆ ਸੀ। ਬਿਨਾਂ ਸੀ ਕੀਤਿਆਂ ਸਿਰ ਦੇਣ ਵਾਲੇ ਸਿੰਘਾਂ ਤੋਂ ਸਾਡੇ ਕਵੀ ਜੀ ਬਲਿਹਾਰੇ ਜਾਂਦੇ ਹਨ। ਜਿਨ੍ਹਾਂ ਨੂੰ ਗਊਆਂ ਲਈ ਮੁਸ਼ਕਿਲਾਂ ਸਰੀਰ ਤੇ ਸਹਾਰ ਕੇ ਬੁੱਚਤਾਂ ਨੂੰ ਮਾਰ ਕੇ ਗਊਆਂ ਨੂੰ ਬਚਾਇਆ। ਕਵੀ ਜੀ ਦੇ ਇਕ ਅਕਸਰ ਦੁਹਰਾਏ ਜਾਣ ਵਾਲੇ, ਸ਼ਹੀਦ ਸਿੰਘਾਂ

ਨੂੰ ਸਮਰਪਿਤ ਸਵੈਦੀਏ ਦੇ ਨਾਲ ਹੀ ਅਸੀਂ ‘ਸ੍ਰੀ ਸਤਿਗੁਰੂ ਬਿਲਾਸ’ (ਪਾਤਸ਼ਾਹੀ ਬਾਰੂਵੀਂ) ਦੀ ਚਰਚਾ ਸਮੇਟਦੇ ਹਾਂ।—

“ਸੀਸ ਦੀਏ ਅਰ ਸੀ ਨ ਕਰੀ ਜਿਨ,  
ਸਿਖਨ ਤਾਹਿ ਕੇ ਮੈਂ ਬਲਿਹਾਰੀ।  
ਗੋਂ ਹਿਤ ਗੋਇ ਤਨੀ ਸਹਿ ਕੇ,  
ਜਿਨ ਬੁੱਚਤ ਮਾਰ ਕੇ ਪੈਨ ਉਬਾਰੀ।  
ਤੇ ਸਿਖ ਵਾ ਗੁਰ ਕੇਹਰਿ ਰਾਮੁ ਸੁ,  
ਧਿਆਨ ਮਗਰਿੰਦ ਕਰੋਰ ਜੁਹਾਰੀ।  
ਗੋਇ ਗਰੀਬਨ ਪਾਲਨ ਕੇ ਹਿਤ,  
ਰਾਮ ਮਿਗਿੰਦ ਅਏ ਤਨ ਧਾਰੀ।”<sup>੨</sup>

ਕਰੀਵਾਲਾ (ਸਿਰਸਾ)

—੧੨੫੦੭੫

—ਫੁੱਟ ਨੋਟ—

1. ਸਫਾ ੧੩-੧੪, ਸ੍ਰੀ ਸਤਿਗੁਰੂ ਬਿਲਾਸ, ਪਾਤਸ਼ਾਹੀ ਬਾਰੂਵੀਂ-੧੯੯੮ ਈ.

ਨਾਮਧਾਰੀ ਦਰਬਾਰ, ਸ੍ਰੀ ਭੈਣੀ ਸਾਹਿਬ

2. ਲਾਲ ਏਹਿ ਰਤਨ (ਸੰਪਾਦਿਤ ਪ੍ਰਿੰਸੀਪਲ ਬਿਅੰਤ ਕੋਰ) ਜਿਲਦ ਚੌਥੀ,

3. ਸ੍ਰੀ ਸਤਿਗੁਰੂ ਬਿਲਾਸ-ਪਾਤਸ਼ਾਹੀ ਬਾਰੂਵੀਂ-ਸਫਾ ੬

4. ਉਹੀ -ਸਫਾ ੫੧

5. ਉਹੀ -ਸਫਾ ੫੨

6. ਉਹੀ -ਸਫਾ ੫੨

7. ਉਹੀ -ਸਫਾ ੫੪

8. ਉਹੀ -ਸਫਾ ੫੬-੫੭

9. ਉਹੀ -ਸਫਾ ੫੮

10. ਉਹੀ -ਸਫਾ ੬੨

11. ਉਹੀ -ਸਫਾ ੧੧੧

12. ਉਹੀ -ਸਫਾ ੧੧੯

13. ਉਹੀ -ਸਫਾ ੫੦

14. ਉਹੀ -ਸਫਾ ੪੮

15. ਉਹੀ -ਸਫਾ ੭੫

16. ਉਹੀ -ਸਫਾ ੬ ਅਤੇ ੯

17. ਉਹੀ -ਸਫਾ ੭੯

18. ਉਹੀ -ਸਫਾ ੧੨੧

19. ਉਹੀ -ਸਫਾ ੧੨੨

20. ਉਹੀ -ਸਫਾ ੧੩੪

21. ਉਹੀ -ਸਫਾ ੧੩੫

22. ਉਹੀ -ਸਫਾ ੨੪



ੴ

ਸ੍ਰੀ ਸਤਿਗੁਰੂ ਰਾਮ ਸਿੰਘ ਜੀ ਸਹਾਇ

ਨਵੇਂ ਨਵੇਂ ਵੰਨ-ਸੁਵੰਨੇ ਡਿਜ਼ਾਇਨਾਂ ਵਿਚ ਤਿਆਰ ਕੀਤੇ ਹੋਏ

ਚਮਕਦਾਰ ਅਤੇ ਪੱਕੇ ਰੰਗਾਂ ਵਾਲੇ

**ਫਰਸ਼ੀ ਦਰੀਆਂ ਅਤੇ ਗਲੀਚੇ**

ਨਿਰਮਾਤਾ

੧੦੨੪੦/੫੪ ਲਾਇਬ੍ਰੇਰੀ ਰੋਡ, ਆਜ਼ਾਦ ਮਾਰਕੀਟ, ਦਿੱਲੀ—੧੧੦੦੦੬

**Furshi Durries & Carpets**

*in Bright & Fast Colours*

**Manufacturers :**

**Namdhari Sales**

10240/54, Library Road, Azad Market, Delhi-110006

Mobile Phone :

*S. Charanjit Singh 9810556398*

*S. Satvinder Singh 9811095210*



੨੩ ਮਾਰਚ ੧੯੭੯, ਪੰਤ ਨਗਰ ਮਜ਼ਦੂਰ ਯੂਨੀਅਨ ਵਲੋਂ ਸ੍ਰ. ਭਗਤ ਸਿੰਘ ਦੀ ਬਰਸੀ ਮਨਾਈ ਜਾ ਰਹੀ ਸੀ। ਜ਼ਿਲ੍ਹਾ ਕਮਿਊਨਿਸਟ ਪਾਰਟੀ ਦੇ ਸੈਕਟਰੀ ਕਾ. ਸਤਿ ਪ੍ਰਕਾਸ਼ ਵੱਲੋਂ ਸੱਦਾ-ਪੱਤਰ ਆਇਆ ਹੋਇਆ ਸੀ। ਇਹ ਵੀ ਪਤਾ ਲਗਾ ਕਿ ਏਸ ਮੌਕੇ ਉੱਤੇ ਸ੍ਰ. ਭਗਤ ਸਿੰਘ ਦੇ ਭਰਾ ਸ੍ਰੀ ਰਣਬੀਰ ਸਿੰਘ ਵੀ ਦਰਸ਼ਨ ਦੇ ਰਹੇ ਹਨ।

ਕੁਝ ਸਾਲ ਹੋਏ, ਸੁਣਿਆ ਸੀ ਕਿ ਭਗਤ ਸਿੰਘ ਦੇ ਇੱਕ ਭਰਾ ਕੁਲਬੀਰ ਸਿੰਘ ਹੋਰੀ ਜਨ ਸੰਘ ਦੇ ਟਿਕਟ ਤੇ ਵਿਧਾਨ ਸਭਾ ਲਈ ਚੋਣਾਂ ਲੜ ਰਹੇ ਹਨ। ਏਸ ਲਈ ਰਣਬੀਰ ਦੇ 'ਦਰਸ਼ਨ ਦੇਣ' ਵਾਲੀ ਸੂਚਨਾ ਨੇ ਕੋਈ ਉਤਸ਼ਾਹ ਪੈਦਾ ਨਹੀਂ ਸੀ ਕੀਤਾ। ਸੋਚਿਆ ਸੀ ਪਬਲਿਕ ਇਕਠੀ ਕਰਨ ਲਈ ਹੋਵੇਗਾ ਇਹ ਵੀ ਕੋਈ ਸਿਆਸੀ ਸਟੇਟ। ਚਲੋ! ਸਾਨੂੰ ਕੀ ?

ਜਦ ਮੈਂ ਪੰਤ ਨਗਰ ਪੁਜਾ, ਜਲਸੇ ਦੀ ਕਾਰਵਾਈ ਸ਼ੁਰੂ ਹੋਣ ਵਿਚ ਕੁਝ ਚਿਰ ਰਹਿੰਦਾ ਸੀ। ਬਾਹਰੋਂ ਬੁਲਾਏ ਗਏ ਸਜਨਾਂ ਨੂੰ ਇੰਟਰਨੈਸ਼ਨਲ ਗੈਸਟ ਹਾਊਸ ਦੇ ਡਾਇਨਿੰਗ ਹਾਲ ਵਿਚ ਚਾਹ ਪਿਲਾਈ ਜਾ ਰਹੀ ਸੀ ਮੈਨੂੰ ਵੀ ਉਥੇ ਲਿਜਾਇਆ ਗਿਆ।

ਜਿਸ ਆਦਮੀ ਉੱਤੇ ਮੇਰੀ ਨਜ਼ਰ ਸਭ ਤੋਂ ਪਹਿਲਾਂ ਪਈ ਉਹ ਕਮਰੇ ਦੇ ਐਨ ਵਿਚਕਾਰ ਖੜ੍ਹਾ ਸੀ। ਛੋਟਾ ਉਚਾ ਕੱਦ ਤੇ ਭਰਵਾਂ ਸਰੀਰ। ਸਿਰ ਦੇ ਵਾਲ ਚਿਟੇ ਦੁੱਧ ਜਿਵੇਂ ਟੀਨੋਪਾਲ ਨਾਲ ਧੋਤੇ ਗਏ ਹੋਣ। ਦਾੜੀ ਮੁੱਛ ਸਵਾ ਚਟ ਸੇਵਲਾਇਆ ਕਣਕ ਵੱਨਾ ਰੰਗ ਤੇ ਤਿਖੇ ਨੈਣ ਨਕਸ਼। ਉਹਦੀ ਸਪਸ਼ੀਅਤ ਬੜੀ ਪ੍ਰਭਾਵਸ਼ਾਲੀ ਸੀ। ਸਿਧਾ ਖੜ੍ਹਾ ਉਹ ਬੜੇ ਆਤਮ-ਵਿਸ਼ਵਾਸ ਨਾਲ ਗੱਲ ਬਾਤ ਕਰ ਰਿਹਾ ਸੀ। ਸਰੋਤੇ ਉਹਦੇ ਆਲੇ ਦੁਆਲੇ ਖੜੇ ਸਨ। ਮੇਰੇ ਮਨ ਨੇ ਕਿਹਾ, ਹੋਏ ਨਾ ਹੋਏ ਇਹੀ ਰਣਬੀਰ ਸਿੰਘ ਹੋਵੇਗਾ। ਕੁਝ ਚਿਰ ਪਿਛੇ ਹਟ ਕੇ ਖਲੋਤਾ ਮੈਂ ਉਸਦੀਆਂ ਗੱਲਾਂ ਸੁਣਦਾ ਰਿਹਾ। ਮੈਨੂੰ ਉਹ ਇਕ ਸੁਲਝਿਆ ਹੋਇਆ ਬੰਦਾ ਲੱਗਾ। ਆਪਣੇ ਹੀ ਪ੍ਰਕਾਸ਼ ਨਾਲ ਉਜਲਾਇਆ ਹੋਇਆ ਤੇ ਸ੍ਰੈ-ਭਰੋਸੇ ਨਾਲ ਭਰਪੂਰ ਮਨੁੱਖ।

ਏਨੇ ਨੂੰ ਸਤਿ ਪ੍ਰਕਾਸ਼ ਜੀ ਅੰਦਰ ਆਏ। ਮੈਨੂੰ ਉਸ ਸ਼ਖਸ ਦੇ ਨੇੜੇ ਕਰਦੇ ਹੋਏ ਬੋਲੇ— ਤੁਸੀਂ ਇਹਨਾਂ ਨੂੰ ਮਿਲ ਲਿਆ ਹੈ? ਇਹ ਰਣਬੀਰ ਜੀ ਹਨ, ... ਤੇ ਰਣਬੀਰ ਜੀ, ਇਹ ਜੇ ਮਨਸੂਰ

ਹੋਰੀ। ਇਹਨਾਂ ਦੀਆਂ ਕਹਾਣੀਆਂ....

ਮੁਆਫ਼ ਕਰਨਾ ਰਣਬੀਰ ਜੀ, ਮੈਂ ਗੱਲ ਟੁਕਦਿਆਂ ਤੇ ਹੱਥ ਮਿਲਾਇਆਂ ਕਿਹਾ, ਮੈਂ ਕੁਲਬੀਰ ਹੁਰਾਂ ਦਾ ਨਾਂਅ ਸੁਣ ਚੁੱਕਾ ਹੋਇਆ ਸਾਂ, ਏਸ ਲਈ ਤੁਹਾਨੂੰ ਮਿਲਣੋਂ ਭਿਜਕਦਾ ਪਰ੍ਹਾਂ ਖੜ੍ਹਾ ਰਿਹਾ ਹਾਂ।

ਬਾਹ ਨੂੰ ਮੇਰੇ ਲੱਕ ਦੁਆਲੇ ਵਲਾਂਦੇ ਉਹ ਮੁਸਕਰਾ ਪਏ ਤੇ ਬੋਲੇ ਇਹ ਵੀ ਕਹਾਣੀ ਕਰਾਂਗੇ ਜਦੋਂ ਕਿਤੇ ਇਕਲੇ ਬੈਠਾਂ।

ਉਚਰਾਂ ਨੂੰ ਕਾ. ਝਾੜਖੰਡੇ ਅੰਦਰ ਆ ਗਏ ਤੇ ਅਸੀਂ ਸਾਰੇ ਉਹਨਾਂ ਨੂੰ ਜੀਅ ਆਇਆਂ ਕਹਿਣ ਤੇ ਉਹਨਾਂ ਦੇ ਵਿਚਾਰ ਸੁਣਨ ਵਿਚ ਲਗ ਗਏ।

ਚਾਹ ਦਾ ਕੱਪ ਪੀਂਦਿਆਂ ਹੋਇਆਂ ਰਣਬੀਰ ਜੀ ਨੇ ਮੈਨੂੰ ਦਸਿਆ ਕਿ ਉਹ ਭਗਤ ਸਿੰਘ ਬਾਰੇ ਇੱਕ ਕਿਤਾਬ ਲਿਖ ਰਹੇ ਹਨ, ਕਿ ਉਹਨਾਂ ਬਹੁਤ ਸਾਰਾ ਮਸਾਲਾ ਨੈਸ਼ਨਲ ਆਰਕਾਈਵਜ਼ ਜਾ ਕੇ ਗੈਰਮਿੰਟ ਦੀਆਂ ਗੀਕਾਰਡ ਫਾਈਲਾਂ ਵਿਚੋਂ ਤੇ ਉਸ ਵਕਤ ਦੇ ਛਪਦੇ ਅਖਬਾਰਾਂ ਰਸਾਲਿਆਂ ਵਿਚੋਂ ਇਕਠਾ ਕੀਤਾ ਹੈ, ਤੇ ਉਹ ਬੜੇ ਖੁਸ਼ ਹੋਣਗੇ, ਜੇ ਕਦੇ ਮੈਂ ਉਹਨਾਂ ਦੇ ਜਨਤਾ ਫਾਰਮ ਬਾਜ਼ਪੁਰ ਆ ਕੇ ਉਹਨਾਂ ਨੂੰ ਮਿਲਾਂ, ਤੇ ਪੁਸਤਕ ਦੀ ਰੂਪ ਰੇਖਾ ਬਾਰੇ ਉਹਨਾਂ ਨਾਲ ਵਿਚਾਰ ਵਟਾਂਦਰਾਂ ਕਰਾਂ। ਮੈਂ ਇਹ ਸੱਦਾ ਪ੍ਰਵਾਨ ਕਰ ਲਿਆ ਸੀ।

ਤੇ ਬਾਜ਼ਪੁਰ ਤੋਂ ਪੰਜ ਕੁ ਮੀਲ ਦੀ ਵਿਥ ਉੱਤੇ ਉਹਨਾਂ ਦੇ ਫਾਰਮ ਤੇ ਪਹੁੰਚਣ ਲਈ ਜਦੋਂ ਮੈਂ ਸੜਕ ਤੋਂ ਹੇਠਾਂ ਉਨ੍ਹਾਂ ਦੇ ਘਰ ਵਾਲੇ ਪਾਸੇ ਉਤਰਿਆ ਤਾਂ ਦੇਖਿਆ, ਰਣਬੀਰ ਜੀ ਮਕਾਨ ਦੇ ਨਾਲ ਲਗਦੇ ਖੇਤ ਵਿਚ ਹੱਲ ਵਾਹ ਰਹੇ ਸਨ ਤੇ ਉਹਨਾਂ ਦੀ ਧਰਮ ਪਤਨੀ ਉਹਨਾਂ ਨੂੰ ਪਾਣੀ ਧਾਣੀ ਪਿਲਾ ਕੇ ਘਰ ਮੁੜ ਰਹੇ ਸਨ।

ਮੈਂ ਉਹਨਾਂ ਨੂੰ ਆਪਣੇ ਬਾਰੇ ਦਸਿਆ।

ਕਾਨਿਆਂ ਦਾ ਬਣਿਆਂ ਮੂਹੜਾ ਮੇਰੇ ਵਲ ਖਿਸਕਾਂਦੇ ਬੋਲੇ—ਬੈਠੋ, ਦੋ ਕੁ ਸਿਆੜ ਰਹਿ ਗਏ ਨੇ, ਹੁਣੇ ਆਉਂਦੇ ਨੇ। ਮੈਂ ਮੂਹੜੇ ਵਿਚ ਬੈਠ ਗਿਆ।

ਕੀ ਪੀਉਗੇ ? ਸ਼ਰਬਤ ਜਾਂ ਚਾਹ ?

ਲੱਸੀ ਜੇ ਹੋਵੇ ਤਾਂ, ਨਹੀਂ ਤੇ ਸਾਦਾ ਪਾਣੀ।

ਲਉ ਲੱਸੀ ਬਣਾ ਲੈਂਦੀ ਹਾਂ, ਦਹੀਂ ਪਿਆ ਏ।

ਨਹੀਂ, ਨਹੀਂ ਉਚੇਚ ਦੀ ਲੋੜ ਨਹੀਂ।



ਉਚੇਚ ਕਾਹਦਾ ? ਅਸੀਂ ਵੀ ਤੇ ਪੀਟੀ ਏ ਕਹਿਦਿਆਂ ਉਹ ਛੋਟੀ ਮਧਾਣੀ ਦਹੀਂ ਵਿਚ ਫੇਰਨ ਲਗ ਪਏ।

ਲੱਸੀ ਪੀਂਦਿਆਂ ਨੂੰ ਰਣਬੀਰ ਜੀ ਵੀ ਹੱਲ ਛੱਡ ਕੇ ਆ ਗਏ। ਹੱਥ ਮਿਲਾ ਕੇ, ਦੂਜਾ ਮੁਹੜਾ ਮੇਰੇ ਸਾਹਵੇਂ ਖਿਚ ਕੇ ਉਸ ਵਿਚ ਬੈਠਦੇ ਹੋਏ ਬੋਲੇ- ਧੰਨਵਾਦੀ ਹਾਂ, ਤੁਸੀਂ ਆ ਗਏ।

ਮੈਂ ਦੋ ਮਕਸਦ ਲੈ ਕੇ ਆਇਆ ਜੇ, ਇਕ ਤੇ ਜਿਵੇਂ ਤੁਸੀਂ ਕਿਹਾ ਸੀ ਤੁਹਾਡੇ ਵੱਲੋਂ ਲਿਖੀ ਜਾ ਰਹੀ ਪੁਸਤਕ ਬਾਰੇ ਗੱਲ ਕਥ ਕਰਾਂਗੇ ਤੇ ਦੂਜੇ ਮੈਂ ਤੁਹਾਡੇ ਘਰਾਣੇ ਬਾਰੇ ਤੇ ਸ੍ਰ. ਭਗਤ ਸਿੰਘ ਹੁਰਾਂ ਬਾਬਤ ਵਿਸਥਾਰ ਵਿਚ ਜਾਨਣਾ ਚਾਹੁੰਦਾ ਹਾਂ। ਪਰ ਪਹਿਲਾਂ ਤੁਸੀਂ ਨਹਾ ਧੋ ਲਵੋ।

ਨਹੀਂ ਨਹਾਣਾਂ ਨਹੀਂ, ਅਜੇ ਸਰੀਰ ਗਰਮ ਹੈ, ਨਾਲੇ ਹੋਰ ਘੰਟੇ ਕੁ ਤੱਕ ਮੈਂ ਅਜੇ ਡੰਗਰ ਖੋਲ੍ਹਦੇ ਹਨ ਮੁੜ ਇੱਕੋ ਵਾਰੀ ਨਹਾਵਾਂਗਾ।

ਸ੍ਰ. ਭਗਤ ਸਿੰਘ ਬਾਰੇ ਤੇ ਅਗੇ ਬਹੁਤ ਕੁਝ ਲਿਖਿਆ ਜਾ ਚੁੱਕਾ ਹੈ ਤੇ ਪਿਛੇ ਜਹੇ ਇਕ ਪੁਸਤਕ ਤੁਹਾਡੀ ਭਤੀਜੀ ਵਰਿੰਦਰ ਸਿੰਘ ਨੇ ਵੀ ਲਿਖੀ ਹੈ, ਕੀ ਨਾਂਅ ਹੈ ਉਸਦਾ....

‘ਯੁੱਗ ਦਰਿਸ਼ਟਾ ਭਗਤ ਸਿੰਘ’ ਜੋ ਕੁਝ ਵੀ ਵੀਰਾ ਜੀ ਬਾਰੇ ਲਿਖਿਆ ਗਿਆ ਹੈ ਮੇਰੀ ਉਸ ਨਾਲ ਤੱਸਲੀ ਨਹੀਂ ਹੋਈ। ਜਿਵੇਂ ਕਿਸੇ ਨੇ ਚਾਹਿਆ ਹੈ ਝਾਂ ਨੂੰ ਤਰੋੜ ਮਰੋੜ ਕੇ ਆਪਣੀ ਮਰਜ਼ੀ ਦਾ ਭਗਤ ਸਿੰਘ ਪੇਸ਼ ਕਰ ਦਿੱਤਾ ਹੈ। ਅਪਰੇਚ ਹੈ ਆਪਣੀ ਆਪਣੀ ਮੈਂ ਬਿਲਕੁਲ ਸਹੀ ਤਸਵੀਰ ਵੀਰਾ ਜੀ ਦੀ ਤੇ ਅਜ਼ਾਦੀ ਦੇ ਇਤਹਾਸ ਵਿਚ ਉਹਨਾਂ ਦੀ ਥਾਂ ਬਾਰੇ ਲਿਖਣਾ ਚਾਹੁੰਦਾ ਹਾਂ।

ਪੁਸਤਕ ਬਾਰੇ ਉਹ ਕਿੰਨਾਂ ਕੁਝ, ਕਿੰਨਾ ਹੀ ਚਿਰ ਮੈਨੂੰ ਦੱਸਦੇ ਰਹੇ। ਫਿਰ ਮੈਂ ਪੁਛਿਆ —

ਰਣਬੀਰ ਜੀ ਤੁਸੀਂ ਕੁਲ ਕਿੰਨੇ ਭਰਾ ਹੋ ?

ਵੀਰਾ ਜੀ ਨੂੰ ਮਿਲਾਕੇ ਅਸੀਂ ਛੇ ਭਰਾ ਸਾਂ। ਸਭ ਤੋਂ ਵੱਡੇ ਜਗਤ ਸਿੰਘ ਅੱਠ ਨੌਂ ਸਾਲ ਦੀ ਉਮਰ ਵਿਚ ਹੀ ਸਰਸਾਮ ਹੋਕੇ ਪੂਰੇ ਹੋ ਗਏ ਸਨ। ਵੀਰਾ ਜੀ ੧੯੦੭ ਵਿਚ ਪੈਦਾ ਹੋਏ ਤੇ ੧੯੩੧ ਵਿਚ ਫਾਂਸੀ ਲਗ ਗਏ ਸਨ। ਕੁਲ ਉਮਰ ੨੩ ਸਾਲ ਤੇ ਚਾਰ ਮਹੀਨੇ ਬਣਦੀ ਹੈ। ਇਸ ਵਕਤ ਸਭ ਤੋਂ ਵੱਡੇ ਕੁਲਬੀਰ ਸਿੰਘ ਨੇ। ਜਨ ਸੰਘ ਦੇ ਟਿਕਟ ਤੇ ਐਮ. ਐਲ. ਏ. ਰਹਿ ਚੁੱਕੇ ਨੇ। ਅੱਜ ਕੱਲ ਫਰੀਦਾਬਾਦ ਰਹਿੰਦੇ ਹਨ। ਕੁਲਬੀਰ ਤੋਂ ਛੋਟੇ ਕੁਲਤਾਰ ਨੇ। ਕਾਂਗਰਸ ਮਨਿਸਟਰੀ ਵਿਚ ਯੂ.ਪੀ. ਦੇ ਮਨਿਸਟਰ ਸਨ। ਅੱਜਕਲ ਸਹਾਰਨਪੁਰ ਆਪਣੇ ਫਾਰਮ ਉੱਤੇ ਰਹਿੰਦੇ ਨੇ। ਉਹਨਾਂ ਤੋਂ ਛੋਟਾ ਮੈਂ ਹਾਂ ਤੇ ਮੈਥੋਂ ਛੋਟਾ ਰਾਜਿੰਦਰ ਹੈ। ਔਰ ਸਾਹਮਣੇ ਉਸਦਾ ਘਰ ਹੈ। ਅਸਾਂ ਦੁਹਾਂ ੧੯੫੧

ਵਿਚ ਇਹ ਜ਼ਮੀਨ ਅਲਾਟ ਕਰਾਈ ਸੀ। ਸ੍ਰ. ਭਗਤ ਸਿੰਘ ਦੇ ਭਰਾ ਹੋਣ ਕਰਕੇ ਨਹੀਂ, ਸਭ ਨੂੰ ਅਲਾਟ ਹੁੰਦੀ ਸੀ ਪਈ ਉਹਨੀ ਦਿਨੀਂ।

ਤੁਹਾਡੇ ਬੱਚੇ ?

ਦੋ ਨੇ, ਲੜਕੇ ਦਾ ਨਾਂਅ ਸ਼ਿਉਨਾਨ ਹੈ। ਅੱਜਕੱਲ ਉਹ ਇੰਜੀਨੀਅਰਜ਼ ਵਿਚ ਕੈਪਟਨ ਹੈ, ਤੇ ਲੜਕੀ ਅਸਕਾਰਾ ਐਮ.ਐਸ. ਸੀ. ਕਰ ਕੇ ਸ਼ਾਦੀ ਕਰਾ ਕੇ ਅਮਰੀਕਾ ਚਲੀ ਗਈ ਹੈ। ਉਥੇ ਪੀ. ਐਚ. ਡੀ. ਕਰ ਰਹੀ ਹੈ।

ਬੱਚਿਆਂ ਦੇ ਨਾਂਅ ਬੜੇ.... ?

ਹਾਂ, ਸ਼ਿਉਨਾਨ ਬਾਇਦ ਤੁਹਾਨੂੰ ਯਾਦ ਹੋਵੇ ਉਸ ਜਪਾਨੀ ਪਾਇਲਟ ਦਾ ਨਾਂਅ ਸੀ ਜਿਸ ਦੂਜੀ ਵਡੀ ਜੰਗ ਵਿਚ ਦੁਨੀਆਂ ਦੇ ਸਭ ਤੋਂ ਵੱਡੇ ਅੰਗਰੇਜ਼ੀ ਸਮੁੰਦਰੀ ਜਹਾਜ਼ ਪ੍ਰਿੰਸ ਆਫ ਵੇਲਜ਼ ਤਬਾਹ ਕਰਨ ਲਈ ਬਾਰੂਦ ਨਾਲ ਭਰਿਆ ਆਪਣਾ ਹਵਾਈ ਜਹਾਜ਼ ਉਸਦੀ ਚਿਮਨੀ ਵਿਚ ਸੁਟ ਦਿਤਾ ਸੀ। ਕੋਡੀ ਬਹਾਦਰੀ ਸੀ ? ਬੱਚਿਆਂ ਉੱਤੇ ਨਾਂਅ ਦਾ ਵੀ ਬੜਾ ਅਸਰ ਹੁੰਦਾ ਹੈ। ਸਾਡਾ ਸ਼ਿਉਨਾਨ ਬੜਾ ਹੀ ਆਤਮ ਵਿਸ਼ਵਾਸੀ ਹੈ। ਤੇ ‘ਅਸਕਾਰਾ’ ਤੇ ਤੁਸੀਂ ਜਾਣਦੇ ਹੀ ਓ ਲੈਨਿਨ ਦੇ ਅਖਬਾਰ ਦਾ ਨਾਂਅ ਸੀ।

ਸ੍ਰ. ਭਗਤ ਸਿੰਘ ਹੁਰਾਂ ਨੂੰ ਜਦੋਂ ਫਾਂਸੀ ਲਗੀ ਸੀ ਉਦੋਂ ਤੁਸੀਂ ਕੋਡੇ ਕੁ ਸੌ ?

ਛੇ ਸਾਲ ਦਾ ਸਾਂ ਉਸ ਵੇਲੇ।

ਕੁਝ ਸੰਭਾਲ ਹੈ ?

ਹਾਂ, ਮੈਂ ਉਦੋਂ ਮਾਤਾ ਜੀ ਨਾਲ ਖਟਕੜ ਕਲਾਂ ਸਾਂ। ਖਬਰ ਮਿਲਣ ਉੱਤੇ ਮਾਤਾ ਜੀ ਰੋਏ ਸਨ। ਉਹਨਾਂ ਨੂੰ ਰੋਦਿਆਂ ਵੇਖ ਮੈਂ ਵੀ ਰੋਇਆ ਸਾਂ। ਪਰ ਮਾਤਾ ਜੀ ਨੇ ਛੋਟੀ ਹੀ ਅਥਰੂ ਪੁੱਝ ਲਏ ਸਨ। ਬਾਕੀ ਦਾ ਟੱਬਰ ਸਾਰਾ ਚੱਕ ਨੰਬਰ ੧੦੫ ਜ਼ਿਲ੍ਹਾ ਲਾਇਲਪੁਰ ਵਿਚ ਸੀ। ਉਥੇ ਹੀ ਸਾਕ ਸਨਬੰਧੀ ਤੇ ਅਫਸੋਸ ਲਈ ਸਾਰਾ ਇਲਾਕਾ ਢੁੱਕਾ ਸੀ।

ਤੁਹਾਨੂੰ ਕਿੰਜ ਮਹਿਸੂਸ ਹੋਇਆ ਸੀ।

ਮੈਨੂੰ ਕੁਝ ਯਾਦ ਨਹੀਂ ਬਸ ਏਨਾਂ ਹੀ ਕਿ ਜਦੋਂ ਕੋਈ ਘਰ ਵਿਚੋਂ ਰੋਂਦਾ ਸੀ ਉਸ ਵਲ ਵੇਖ ਕੇ ਮੈਂ ਵੀ ਰੋ ਪੈਂਦਾ ਸਾਂ।

ਫਾਂਸੀ ਤੋਂ ਪਹਿਲਾਂ ਤੁਹਾਨੂੰ ਆਖਰੀ ਮੁਲਾਕਾਤ ਲਈ ਸੌਂਦਿਆ ਸੀ ?

ਹਾਂ। ਉਹ ਮੁਲਾਕਾਤ ਨਹੀਂ ਸੀ ਹੋ ਸਕੀ।

ਕਿਉਂ ?

ਜੇਲ੍ਹ ਸੁਪਰਟੈਂਡੈਂਟ ਨੇ ਨੀਅਰੈਸਟ ਰੈਲੇਟਿਵਜ਼ ਦਾ ਮਤਲਬ ਕੀਤਿਆ ਸੀ ਸਿਰਫ ਮਾਂ ਤੇ ਪਿਉ। ਨਾਲ ਹੀ ਮੇਰੇ ਦਾਦਾ ਤੇ ਦਾਦੀ ਜੀ ਵੀ ਗਏ ਹੋਏ ਸਨ। ਮਾਤਾ ਜੀ ਕਹਿਣ ਲਗੇ ਜੇ



ਇਹ ਅੰਦਰ ਨਹੀਂ ਜਾ ਸਕਦੇ ਤਾਂ ਅਸਾਂ ਵੀ ਕਾਹਨੂੰ ਜਾਣਾ  
ਦੇ।

ਬੜਾ ਜਿਗਰਾ ਕੀਤਾ ਤੁਹਾਡੀ ਮਾਤਾ ਜੀ ਨੇ ?

ਇਹ ਕਾਹਦਾ ਜਿਗਰਾ ਜੇ। ਜਿਗਰਾ ਤੇ ਸੀ ਸੁਖਦੇਵ ਦੀ  
ਵਿਧਵਾ ਮਾਂ ਦਾ, ਪੁੱਤਰ ਫਾਂਸੀ ਲੱਗ ਰਿਹਾ ਹੈ, ਸਾਡੀ ਮਾਤਾ  
ਜੀ ਦੀ ਗੱਲ ਸੁਣਕੇ ਆਖਣ ਲਗੀ- ਜੇ ਤੁਸੀਂ ਨਹੀਂ ਅੰਦਰ  
ਜਾ ਰਹੇ ਤਾਂ ਮੈਂ ਵੀ ਕਾਹਨੂੰ ਜਾਣਾ ਏ, ਤੇ ਇੰਜ ਹੀ ਪੂਨਾ  
ਸਤਾਰਾ ਤੋਂ ਆਈ ਰਾਜਗੁਰੂ ਦੀ ਭੈਣ ਵੀ ਇਹ ਫਿਕਰਾ  
ਦੁਹਰਾ ਕੇ ਬਿਨਾਂ ਭਰਾ ਨੂੰ ਮਿਲਿਆਂ ਪਿਛਾਂਹ ਪਰਤ ਗਈ  
ਸੀ।

ਕਮਾਲ ਦੀਆਂ ਔਰਤਾਂ ਸਨ।

ਕਮਾਲ ਜਹੀਆਂ ਕਮਾਲ ? ਜਿਨ੍ਹਾਂ ਦਿਨਾਂ ਵਿਚ  
ਹਵਾਲਾਤ ਵਿਚ ਸਨ, ਸੁਖਦੇਵ ਨੇ ਇਕਬਾਲੀਆਂ ਬਿਆਨ  
ਦੇ ਦਿੱਤਾ ਸੀ। ਜਦ ਉਸਦੀ ਮਾਂ ਮੁਲਾਕਾਤ ਲਈ ਗਈ,  
ਲਗਾ ਢਾਹੀ ਮਾਰ ਮਾਰ ਰੋਣਾ। ਆਖਣ ਲੱਗੀ- “ਦੁਰ ਫਿਟੇ  
ਮੂੰਹ ਤੇਰੇ ਹੋਏ ਤੇ ਜੇਮੇ ਦਾ, ਮੇਰੀ ਕੁੱਖ ਨੂੰ ਗੱਲ ਲਾਜ ਲਾਟੀ  
ਸਈ ? ਜੇ ਏਨੇ ਜੋਗਾ ਹੀ ਸੈਂ ਤਾਂ ਏਸ ਕੰਮ 'ਚ ਪੈਰ ਕਿਉਂ  
ਧਰਿਆ ਸਈ ?” ਮਾਂ ਦੀ ਫਿਟਕਾਰ ਸੁਣ ਕੇ ਪੁਤ ਨੂੰ ਹੌਸ ਆ  
ਗਈ। ਨਹੀਂ ਤੇ ਹੋ ਸਕਦਾ ਹੈ ਅਗੇ ਚਲਕੇ ਵਾਹਦਾ ਮੁਆਫ  
ਗੁਆਹ ਹੀ ਬਣ ਜਾਂਦਾ।

ਕੁਝ ਪਲ ਖਾਮੋਸ਼ੀ ਦੇ

ਉਸ ਤੋਂ ਪਹਿਲਾਂ ਕਿਸੇ ਮੁਲਾਕਾਤ ਵਿਚ ਸ. ਭਗਤ  
ਸਿੰਘ ਦਾ ਕੋਈ ਬਚਨ ?

ਇਸ ਤੋਂ ਪਹਿਲੀ ਮੁਲਾਕਾਤ ਵਿਚ ਵੀਰਾ ਜੀ ਨੇ ਮਾਤਾ  
ਜੀ ਨੂੰ ਕਿਹਾ ਸੀ- ਮੇਰੀ ਲਾਸ਼ ਲੈਣ ਤੁਸੀਂ ਨਾ ਆਇਓ,  
ਤੁਸਾਂ ਰੋਣਾ ਏ ਤੇ ਲੋਕ ਕਹਿਣਗੇ, ‘ਸ਼ਹੀਦ ਦੀ ਮਾਂ ਰੋਂਦੀ ਹੈ।’

ਆਹਾ... ਇਹ ਸਪਿਰਿਟ ਕਿਥੋਂ ਮਿਲੀ ਉਸਨੂੰ ?

ਇਹ ਮਿਲਣੀ ਕਿਥੋਂ ਸੀ, ਜਿਸ ਬੂਟੇ ਦਾ ਉਹ ਫੁਲ ਸੀ  
ਉਸ ਬੂਟੇ ਦੀਆਂ ਜੜ੍ਹਾਂ ਵਿਚ ਹੀ ਦੇਸ਼ ਪਿਆਰ ਰੱਚਿਆ  
ਹੋਇਆ ਸੀ। ੧੮੫੭ ਦੇ ਗਦਰ ਵੇਲੇ, ਸ. ਸੁੰਦਰ ਸਿੰਘ  
ਮਜੀਠੀਆ ਦੇ ਪਿਤਾ ਸ. ਸੂਰਤ ਸਿੰਘ ਨੇ ਮੇਰੇ ਪੜਦਾਦਾ ਸ.  
ਫਤੇਹ ਸਿੰਘ ਨੂੰ ਚਿੱਠੀ ਲਿਖੀ ਸੀ ਕਿ ਹੁਣ ਵੇਲਾ ਹੈ ਜੇ ਅਸੀਂ  
ਅੰਗਰੇਜ਼ਾਂ ਦੀ ਮਦਦ ਕਰਾਂਗੇ ਤਾਂ ਸਾਡੇ ਹੋਏ ਨੁਕਸਾਨ ਦੀ  
ਤਲਾਵੀ ਹੋ ਸਕੇਗੀ। ਉਤਰ ਵਿਚ ਸਾਡੇ ਪੜਦਾਦੇ ਨੇ  
ਲਿਖਿਆ ਸੀ-

‘ਮੈਂ ਤੇ ਦਰਕਿਨਾਰ, ਮੇਰੀ ਔਲਾਦ ਵੀ ਅੰਗਰੇਜ਼ਾਂ ਦੀ

ਦੋਸਤੀ ਨਹੀਂ ਕਰੇਗੀ।’ ਫਿਰ ਮੇਰੇ ਦਾਦਾ ਜੀ ਦੇਵੇਂ ਭਰਾ  
ਅਰਜਨ ਸਿੰਘ ਤੇ ਸੁਰਜਨ ਸਿੰਘ ਕਾਂਗਰਸੀ ਹੋ ਗਏ। ਦਾਦਾ  
ਭਾਈ ਨਾਰੋਜੀ ਨਾਲ ਉਹਨਾਂ ਦੀ ਮੁਲਾਕਾਤ ਦਾ ਜ਼ਿਕਰ  
ਮਿਲਦਾ ਹੈ। ਮੇਰੇ ਪਿਤਾ ਜੀ ਤਿੰਨਾਂ ਭਰਾਵਾਂ (ਸ਼. ਕਿਸ਼ਨ  
ਸਿੰਘ, ਸ਼. ਅਜੀਤ ਸਿੰਘ ਤੇ ਸ. ਸਵਰਨ ਸਿੰਘ) ਦੀ ਕਹਾਣੀ  
ਸਭ ਲੋਕ ਜਾਣਦੇ ਹਨ। ਸੋ ਵੀਰਾ ਜੀ ਨੂੰ ਕੁਰਬਾਨੀ ਗੁੜਤੀ  
ਵਿਚ ਹੀ ਮਿਲਨ ਵਾਲੀ ਗੱਲ ਹੋਈ। ਦੂਜੇ ਮੇਰੇ ਚਾਚਾ ਅਜੀਤ  
ਸਿੰਘ ਜੀ ਜਦੋਂ ਜਲਾਵਤਨ ਹੋਏ ਉਦੋਂ ਅਜੇ ਉਹਨਾਂ ਦੇ  
ਵਿਆਹ ਨੂੰ ਦੋ ਵਾਈ ਸਾਲ ਹੀ ਹੋਏ ਸਨ ਤੇ ਚਾਚੀ ਹਰਨਾਮ  
ਕੌਰ ਦੀ ਗੱਦ ਹਰੀ ਨਹੀਂ ਸੀ ਹੋਈ, ਸੋ ਮੇਰੇ ਦਾਦਾ ਜੀ ਨੇ  
ਭਗਤ ਸਿੰਘ ਹੁਰਾਂ ਨੂੰ ਉਸਦੀ ਗੱਦ ਪਾ ਦਿੱਤਾ ਸੀ। ਉਸ ਨੇ  
ਵੀਰਾ ਜੀ ਨੂੰ ਪਾਲਿਆ ਤੇ ਉਸੇ ਦੀਆਂ ਦਰਦ ਕਹਾਣੀਆਂ  
ਸੁਣਦਾ ਤੇ ਡਿਗਦੇ ਅਥਰੂ ਵੇਖਦਾ ਉਹ ਉਤਾਂਹ ਹੋਇਆ।  
ਚਾਚਾ ਜੀ ਦੀ ਦੇਸ਼ ਭਗਤੀ ਦੇ ਉਹਨਾਂ ਦੀ ਜਲਾਵਤਨੀ ਤੋਂ  
ਉਹ ਏਨਾਂ ਪ੍ਰਭਾਵਤ ਹੋਇਆ ਕਿ ਅਖੀਰ ਵਕਤ ਦੀ ਹਕੂਮਤ  
ਨਾਲ ਟੱਕਰ ਲਾ ਬੈਠਾ।

ਰਣਬੀਰ ਜੀ ਹਰ ਆਦਮੀ ਦਾ ਕੋਈ ਨਾ ਕੋਈ ਆਦਰਸ਼  
ਪੁਰਸ਼ ਹੁੰਦਾ ਹੈ, ਜਿਸ ਦੀ ਜੀਵਨ ਜਾਚ ਤੋਂ ਉਹ ਪ੍ਰਭਾਵਤ  
ਹੁੰਦਾ ਉਹਦੇ ਵਰਗਾ ਬਣਨ ਦਾ ਜਤਨ ਕਰਦਾ ਹੈ। ਏਸ  
ਸਿਲਸਿਲੇ ਵਿਚ ਭਗਤ ਸਿੰਘ ਹੁਰਾਂ ਕਦੇ ਕਿਸੇ ਦਾ ਨਾਂਅ  
ਲਿਆ ਹੋਵੇ ?

ਬਸ ਜੀ ਚਾਚਾ ਅਜੀਤ ਸਿੰਘ ਹੁਰਾਂ ਦੇ ਹੀ ਗੀਤ ਗਾਂਦੇ  
ਸਾ ਜੇ, ਉਹਨਾਂ ਦੀਆਂ ਹੀ ਗੱਲਾਂ ਕਰਦੇ ਸਨ। ਹਾਂ ਦੂਜਾ  
ਨਾਂਅ ਜੇ ਕੋਈ ਲੈਂਦੇ ਸਨ ਤਾਂ ਉਹ ਕਰਤਾਰ ਸਿੰਘ ਸਰਾਭੇ  
ਦਾ ਸੀ। ਆਹਦੇ ਹੁੰਦੇ ਸਨ ਉਹ ਸਾਢੇ ਉਨੀਆਂ ਸਾਲਾਂ ਦਾ  
ਹੱਕੇ ਫਾਂਸੀ ਲਗਾ ਸੀ, ਮੈਂ ਅਠਾਰਾਂ ਦਾ ਹੀ ਲਗ ਕੇ ਉਹਦਾ  
ਗੋਕਾਰਡ ਤੋੜਾਂਗਾ।

ਇਕ ਗੱਲ ਹੋਰ ਯਾਦ ਆ ਗਈ ਮੈਂ ਸੁਣਿਆ ਹੈ ਉਨ੍ਹਾਂ  
ਦੀ ਮੰਗੋਤਰ ਨੇ ਸਾਰੀ ਉਮਰ ਵਿਆਹ ਨਹੀਂ ਕੀਤਾ, ਕੀ ਇਹ  
ਸੱਚ ਹੈ ?

ਸੁਣਕੇ ਕਿੰਨਾਂ ਹੀ ਚਿਰ ਰਣਬੀਰ ਜੀ ਹੱਸਦੇ ਰਹੇ। ਫਿਰ  
ਬੋਲੇ- ਮੰਗੋਤਰ ਹੈ ਈ ਕਿਥੇ ਸੀ ? ਉਹਨਾਂ ਦੀ ਕਦੇ ਮੰਗਣੀ  
ਨਹੀਂ ਸੀ ਹੋਈ। ਇਕ ਸਾਕ ਆਇਆ ਜ਼ਰੂਰ ਸੀ ਕੁਤੀ ਦਾ  
ਪਿਉ ਲਾਲਚ ਵੀ ਦੇਂਦਾ ਸੀ ਕਿ ਮੈਂ ਚਾਂਦੀ ਦਾ ਪਲੇਘ  
ਦੇਵਾਂਗਾ। ਨਾਲੇ ਕੁਤੀ ਦੀ ਫੋਟੋ ਲਿਆਇਆ ਸੀ, ਬਿਰਜਸ  
ਪਾਈ ਹੱਥ ਵਿਚ ਹੋਟਰ ਫੜਿਆ ਹੋਇਆ, ਘੜੇ ਉਤੇ ਸਵਾਰ।  
ਪਰ ਵੀਰਾ ਜੀ ਜੋ ਕੁਝ ਦਿਲ ਵਿਚ ਧਾਰੀ ਫਿਰਦੇ ਸਨ ਉਹਦਾ  
ਖਿਆਲ ਕਰਦਿਆਂ ਉਹਨਾਂ ਇਕ ਹੋਰ ਵਿਧਵਾ ਨੂੰ ਘਰ ਵਿਚ



ਥਿਠਾਣਾ ਮੁਨਾਸਬ ਨਹੀਂ ਸੀ ਸਮਝਿਆ, ਤੇ ਨਾਂਹ ਕਰ ਦਿੱਤੀ ਸੀ। ਫਿਰ ਵੀ ਜਦ ਵੇਖਿਆ ਕਿ ਮਾਤਾ ਜੀ ਬਜਿਦ ਸਨ ਤੇ ਗੱਲ ਉਹਨਾਂ ਦੇ ਵੱਸੋਂ ਬਹਾਰ ਹੋ ਰਹੀ ਸੀ ਤਾਂ ਉਹ ਘਰੋਂ ਗਾਇਬ ਹੋ ਗਏ ਸਨ। ਬਾਦ ਵਿਚ ਜੇਲ੍ਹ ਵਿਚ ਮੁਲਾਕਾਤ ਨੂੰ ਆਈ ਮਾਤਾ ਜੀ ਨੂੰ ਮਖੌਲ ਕਰਦੇ ਹੁੰਦੇ ਸਨ — ਮਾਤਾ ਜੀ ਤੁਹਾਨੂੰ ਤੇ ਬੜਾ ਘਾਟਾ ਪਿਆ ਹੈ, ਮੈਂ ਸੁਣਿਆ ਹੈ ਪਲੇਖ ਦਿੱਤਾ ਹੈ ? ਤੇ ਤੁਹਾਡੀ ਹੇਟਰ ਵਾਲੀ ਦਾ ਕੀ ਬਣਿਆ ਆਦਿ...।

ਕੁਝ ਚਿਰ ਅਵਾਕ ਮੈਂ ਉਹਨਾਂ ਵਲ ਵੇਂਹਦਾ ਰਿਹਾ, ਫਿਰ ਏਨਾਂ ਹੀ ਮੇਰੇ ਮੂੰਹੋਂ ਨਿਕਲਿਆ— ਬੜਾ ਕਰੜਾ ਦਿਲ ਸੀ ਤਾਂ ਤੇ ?

ਨਹੀਂ, ਬੜਾ ਹੀ ਕੋਮਲ ਦਿਲ, ਆਸ਼ਕ ਮਿਜ਼ਾਜ ਤੇ ਸੁਹਿਰਦ ਦਿਲ। ਤੁਹਾਨੂੰ ਇਕ ਮਿਸਾਲ ਦੋਂਦਾ ਹਾਂ। ਇਕ ਦਿਨ ਆਪਣੇ ਕਮਰੇ ਵਿਚ ਬੈਠੇ ਹੋਏ ਸਨ। ਕੁਝ ਤਾਜ਼ਾ ਫੁੱਲ ਉਹਨਾਂ ਦੇ ਅੱਗੇ ਪਏ ਸਨ। ਮਾਤਾ ਜੀ ਅੰਦਰ ਆਏ ਤੇ ਬੋਲੇ— ‘ਏਨੇ ਸਾਰੇ ਗੁਲਾਬ ਦੇ ਫੁਲ ਕਿਥੋਂ ਲੈ ਲਏ ਨੀ?’

ਕਹਿਣ ਲਗੇ, ‘ਮਾਂ ਮੇਰੀ ਜ਼ਿੰਦਗੀ ਵਿਚ ਮੇਰੇ ਹਿੱਸੇ ਹੋਰ ਹੋ ਈ ਕੀ ?’ ਇਹੋ ਜਹੀ ਗੱਲ ਕੋਈ ਉਹ ਹੀ ਆਖ ਸਕਦਾ ਹੈ ਜਿਸਦੇ ਅੰਦਰ ਸੁੰਦਰਤਾ ਦਾ ਵਾਸ ਹੋਵੇ ਤੇ ਕੋਮਲ ਭਾਵੀ ਹੋਵੇ।

ਜਦੋਂ ਉਹ ਵਾਸੀ ਚੜ੍ਹੇ ਉਸ ਵੇਲੇ ਕੋਈ ਗੱਲ ਤੁਹਾਡੇ ਤੀਕ ਅਪੜੀ ਹੋਵੇ ?

ਹਾਂ, ਜਿਸ ਵਕਤ ਤਿੰਨਾਂ ਨੂੰ ਕੋਠੜੀਆਂ ਵਿਚੋਂ ਕਢਿਆ ਤਾਂ ਵੀਰਾ ਜੀ ਅਗੇ ਅਗੇ ਸਨ। ਰਾਜਗੁਰੂ ਉਹਨਾਂ ਨੂੰ ਬਾਹੋਂ ਫੜ ਕੇ ਪਿਛੇ ਧਕੇਲਦਾ ਹੋਇਆ ਬੋਲਿਆ ਸੀ— ‘ਅਰੇ ਭਗਤ ਸਿੰਘ ਯਹਾਂ ਤੋਂ ਅੰਗਰੇਜ਼ੀ ਬੋਲਨੇ ਕਾ ਕਾਮ ਨਹੀਂ ਹੈ ਜੋ ਤੁਮ ਆਗੇ ਆਗੇ ਚਲੋਗੇ, ਚਲੋ ਪੀਛੇ, ਯਹਾਂ ਤੋਂ ਹਮੇਂ ਪਹਿਲ ਕਰਨੇ ਦੋ।’

ਫਿਰ ?

ਵੀਰਾ ਜੀ ਦਰਅਸਲ ਚਾਂਹਦੇ ਸਨ ਕਿ ਸੁਖਦੇਵ ਨੂੰ ਪਹਿਲਾਂ ਵਾਸੀ ਚਾੜ੍ਹਿਆ ਜਾਵੇ। ਕਿਉਂਕਿ ਉਹਨਾਂ ਨੂੰ ਭਰ ਸੀ ਕਿ ਕਿਤੇ ਸਾਡੀਆਂ ਲੰਮੀਆਂ ਹੋਈਆਂ ਧੋਣਾਂ ਵੇਖ ਕੇ ਬਿਰਕ ਨਾ ਜਾਵੇ ਤੇ ਕੋਈ ਕਮਜ਼ੋਰੀ ਵਖਾ ਦੇਵੇ। ਪਰ ਇਤਜਾਮ ਏਦਾਂ ਦਾ ਸੀ ਕਿ ਤਿੰਨਾਂ ਨੂੰ ਇਕਠਿਆਂ ਹੀ ਤਖਤ ਉਤੇ ਖੜ੍ਹਾ ਕੀਤਾ ਗਿਆ ਸੀ। ਵੀਰਾ ਜੀ ਪੌੜੀ ਤੇ ਪੈਰ ਧਰ ਕੇ ਨਹੀਂ, ਛਾਲ ਮਾਰ ਕੇ ਤਖਤ ਤੇ ਚੜ੍ਹੇ ਸਨ ਤੇ ਚੜ੍ਹਨ ਤੋਂ ਪਹਿਲਾਂ ਕੋਲ ਖਲੋਤੇ ਮਜਿਸਟਰੇਟ ਨੂੰ ਕਿਹਾ ਸਾਣੇ— ‘ਇਹ

ਡਿਊਟੀ ਲੈ ਕੇ ਤੁਸੀਂ ਖੁਸ਼ਕਿਸਮਤ ਹੋ, ਕਿਉਂਕਿ ਤੁਸੀਂ ਵੇਖ ਸਕੋਗੇ ਕਿ ਦੇਸ਼ ਭਗਤ ਕਿਸ ਚਾਅ ਨਾਲ ਵਾਸੀ ਚੜ੍ਹਦੇ ਹਨ।’ ਫਿਰ ਤਿੰਨਾਂ ਨੇ ‘ਇਨਕਲਾਬ ਜ਼ਿੰਦਾਬਾਦ’ ਦਾ ਜ਼ੋਰਦਾਰ ਨਾਅਰਾ ਲਾਇਆ ਸੀ, ਪਰ ਇਹ ਪੂਰਾ ਨਹੀਂ ਸੀ ਹੋ ਸਕਿਆ, ਵਿਚੋਂ ਹੀ ਰੱਸਾ ਖਿੱਚ ਦਿੱਤਾ ਗਿਆ ਸੀ।

ਤੁਹਾਡੇ ਕੋਲ ਸ. ਸਾਹਿਬ ਦੀ ਕੋਈ ਹੱਥ ਲਿਖਤ ਵੀ ਹੋਵੇਗੀ?

ਲਿਖੀ ਜਾ ਰਹੀ ਪੁਸਤਕ ਵਿਚੋਂ ਮੈਨੂੰ ਉਹਨਾਂ ਭਗਤ ਸਿੰਘ ਦੇ ਹੱਥਾਂ ਨਾਲ ਲਿਖੀ ਇੱਕ ਚਿੱਠੀ ਅੰਗਰੇਜ਼ੀ ਵਿਚ ਵਿਖਾਈ ਜੋ ਇੰਜ ਸੀ —

Hindustan Association of Central Europe  
Berlin.

Please Convey proper quarters our sincere sorrow at sad demise of comrade Shyamji Krishna Varma one of pioneers socialist revolutionary movement in India. His life long fight in case of India's emancipation is a national asset that would ever inspire workers in battle for freedom.

Lahore Conspiracy  
under trials

5-4-1930

ਰਣਬੀਰ ਜੀ ਇੱਕ ਸਵਾਲ ਮੁੜ-ਮੁੜ ਮੇਰੇ ਅੰਦਰ ਸਿਰ ਚੁੱਕਦਾ ਹੈ?

ਕੀ ?

ਇਹੀ ਕਿ ਕਿਉਂ ਨਹੀਂ ਅਸੰਬਲੀ ਹਾਲ ਵਿਚ ਇੱਕ ਹੋਰ ਬੰਬ ਸੁਟ ਕੇ ਇਨਕਲਾਬ ਜ਼ਿੰਦਾਬਾਦ ਨੂੰ ਮੁੜ ਤੋਂ ਜ਼ਿੰਦਾ ਕਰਦੇ ?

ਰਣਬੀਰ ਜੀ ਮੁਸਕਰਾਏ। ਫਿਰ ਬੋਲੇ ਇਸ ਪ੍ਰਸ਼ਨ ਦਾ ਉੱਤਰ ਤਾਂ ਭਗਤ ਸਿੰਘ ਗੁਰੀ ਹੀ ਦੇ ਗਏ ਸਨ।

ਮੇਰੀਆਂ ਅੱਖਾਂ ਫੈਲ ਗਈਆਂ,

ਅਛਾ ? ਕੀ ??

ਗੱਲ ਇੰਜ ਹੋਈ ਸੀ ਕਿ ਇੱਕ ਮੁਲਾਕਾਤ ਵੇਲੇ ਘਰ ਦੇ ਜੀਅ ਬਲੇ ਕੰਬਲ ਵਛਾ ਕੇ ਬੈਠੇ ਹੋਏ ਸਾਂ। ਮੈਂ ਤੇ ਕੁਲਤਾਰ ਵੀਰਾ ਜੀ ਨਾਲ ਗੱਲਾਂ ਪਏ ਕਰਦੇ ਸਾਂ। ਅਚਾਨਕ ਕੋਲ ਖਲੋਤੇ ਦੋਰੋਗਾ ਜੇਲ੍ਹ ਨੇ ਕੁਲਤਾਰ ਨੂੰ ਪੁਛ ਲਿਆ ਸੀ— ਬੇਟਾ ਵੱਡਾ ਹੋ ਕੇ ਤੂੰ ਕੀ ਕਰੇਗਾ ?

ਉੱਤਰ ਵਿੱਚ ਕੁਲਤਾਰ ਨੇ ਕਿਹਾ ਸੀ, “ਮੈਂ ਵੀ ਬੰਬ



ਮਾਰਾਂਗਾ।”

ਵੀਰਾ ਜੀ ਹੱਸ ਕੇ ਬੋਲੇ ਸਨ— ਕੁਲਤਾਰ ਇਹ ਗੱਲ ਤੇ ਹੁਣ ਬਹੁਤ ਪੁਰਾਣੀ ਹੋ ਗਈ। ਹੁਣ ਇਸ ਗੱਲ ਦੀ ਉਹ ਕੀਮਤ ਕਿਥੇ ਜੋਹੜੀ ਉਦੋਂ ਸੀ ?

ਬੜੇ ਦੂਰਦਰਸ਼ੀ ਤੇ ਸੁਲਭੇ ਹੋਏ ਸਨ ? ਤੇ ਏਸ ਨਿੱਕੀ ਉਮਰ ਵਿਚ ਹੀ ?

ਹਾਂ, ਪਰ ਉਹਨਾਂ ਦੀ ਸ਼ਖਸੀਅਤ ਦਾ ਮੂਲ ਨਹੀਂ ਪਿਆ। ਦਰਅਸਲ ਉਹਨਾਂ ਨੂੰ ਪਛਾਣਿਆ ਹੀ ਨਹੀਂ ਗਿਆ। ਉਹਨਾਂ ਦਾ ਜੋ ਵੀ ਮਾਣ ਸਤਿਕਾਰ ਹੈ ਉਹ ਇਕ ਇਨਕਲਾਬੀ ਦੇ ਤੌਰ ਤੇ ਹੈ, ਪਰ ਇਹ ਫਾਂਸੀ ਲਗਣਾ ਕੋਈ ਏਡੀ ਵੱਡੀ ਗੱਲ ਤੇ ਨਹੀਂ ਸੀ। ਏਸ ਰਾਹ ਤੇ ਟੁਰਦਿਆਂ ਅਨੇਕਾਂ ਹੋਰ ਫਾਂਸੀ ਲਗੇ ਸਨ। ਮੈਂ ਸਮਝਦਾ ਹਾਂ ਇਹ ਜੋ ਉਹਨਾਂ ਅਸੰਬਲੀ ਹਾਲ ਵਿਚ ਬੇਬ ਸੁਟਿਆ, ਇਹ ਏਡੀ ਚਮਤਕਾਰੀ ਘਟਨਾ ਸੀ ਤੇ ਏਸ ਇਕ ਘਟਨਾ ਨੇ ਇਸ ਹੱਦ ਤੱਕ ਜਨਤਾ ਦਾ ਧਿਆਨ ਇਸ ਪਾਸੇ ਖਿੱਚ ਲਿਆ ਕਿ ਸ. ਭਗਤ ਸਿੰਘ ਦੇ ਹੋਰ ਸਾਰੇ ਗੁਣ ਅੱਖੋਂ ਪਰੋਖੇ ਹੋ ਗਏ। ਵੀਰਾ ਜੀ ਦੀ ਲੱਖਣੀ, ਵੀਰਾ ਜੀ ਦੇ ਸਪੱਸ਼ਟ ਸਮਾਜਵਾਦੀ ਵਿਚਾਰਾਂ ਦੀ ਭਾਰਤੀ ਜਨਤਾ ਨੂੰ ਦੇਣ, ਉਹਨਾਂ ਵਿਚ ਵਡੇ ਨੇਤਾਵਾਂ ਵਾਲੇ ਗੁਣ, ਪਾਰਟੀ ਨੂੰ ਨਵੀਂ ਸੇਧ ਦੇਣ ਦੀ ਉਹਨਾਂ ਦੀ ਸੂਝ ਬੂਝ ਤੇ ਉਹਨਾਂ ਦੇ ਇਕ ਲਾਸਾਨੀ ਪ੍ਰਬੰਧਕ ਹੋਣ ਬਾਰੇ ਕੋਈ ਕੁਝ ਨਹੀਂ ਕਹਿੰਦਾ, ਆ ਜਾ ਕੇ ਗੱਲ ਬੰਬ ਤੇ ਫਾਂਸੀ ਤੇ ਹੀ ਮੁੱਕ ਜਾਂਦੀ ਹੈ। ਮੇਰੀ ਜ਼ਿੰਦਗੀ ਵਿਚ ਹੁਣ ਹੋਰ ਕੋਈ ਉਦੇਸ਼ ਨਹੀਂ ਸਿਵਾਏ ਇਸ ਦੇ ਕਿ ਵੀਰਾ ਜੀ ਨਾਲ ਜੋ ਨਾਇਨਸਾਫ਼ੀ ਹੋਈ ਹੈ, ਇਹ ਪੁਸਤਕ ਲਿਖ ਕੇ ਉਸ ਨੂੰ ਦੂਰ ਕਰ ਦਿਆਂ। ਮੈਂ ਆਪਣੀ ਸਾਰੀ ਜ਼ਮੀਨ ਵੇਚ ਕੇ ਇਸ ਕਿਤਾਬ ਦੇ ਲੇਖੇ ਲਾ ਦੇਂਦੀ ਹਾਂ।

ਬੋਲਦਿਆਂ ਬੋਲਦਿਆਂ ਉਹਨਾਂ ਘੜੀ ਦੇ ਨਜ਼ਰ ਮਾਰੀ ਤੇ ਬੋਲੇ— ਚੰਗਾ ਮੈਂ ਜ਼ਰਾ ਡੇਗਰ ਫੇਰ ਲਿਆਵਾਂ ?

ਚੰਗਾ।

ਉਹ ਉਠ ਕੇ ਵੱਡੀਆਂ, ਕੱਟੀਆਂ ਖੋਲ੍ਹਣ ਲਗ ਪਏ। ਗਲ ਕੁਝਤਾ, ਤੇੜ ਕੱਛਾ, ਦੁੱਧ ਚਿੱਟੇ ਵਾਲ, ਛੋ ਫੁੱਟ ਕੱਦ, ਤਿਖੇ ਨੈਣ ਨਕਸ਼, ਭਰਵਾਂ ਸਰੀਰ।

ਮੂੜ੍ਹੇ ਵਿਚ ਬੈਠਾ ਮੈਂ ਅਤੀਤ ਵਿਚ ਵਿਚਰ ਰਿਹਾ ਸਾਂ— ਸਾਂਡਰਸ ਕਤਲ, ਬੇਬ, ਦਹਿਸ਼ਤ, ਇਨਕਲਾਬ ਜ਼ਿੰਦਾਬਾਦ... ਭਗਤ..... ਸਿੰਘ...ਦੱਤ..... ਰਾਜਗੁਰੂ..... ਸੁਖਦੇਵ...ਫਾਂਸੀ...ਇਨਕਲਾਬ ਜ਼ਿੰਦਾਬਾਦ...।

ਅੱਜ ਕਿਥੇ ਹੈ ਉਹ ਇਨਕਲਾਬ ?

## ਗੁਣ ਅਤੇ ਅੰਗੁਣ

ਮਨੁੱਖ ਆਪਣੇ ਗੁਣਾਂ ਨਾਲ ਮਹਾਨ ਬਣਦਾ ਹੈ, ਉੱਚੀ ਕੁਰਸੀ ਤੇ ਬੈਠਣ ਨਾਲ ਨਹੀਂ। ਕੀ ਉੱਚੇ ਮਹਿਲਾਂ ਉਪਰ ਬੈਠ ਕੇ ਕਾਂ ਗਰੁੜ ਬਣ ਸਕਦਾ ਹੈ ? **ਚਾਟਕਥ**

ਦੂਜੇ ਆਦਮੀ ਜਿਸ ਦੇ ਗੁਣਾਂ ਦੀ ਪ੍ਰਸ਼ੰਸਾ ਕਰਨ ਉਹ ਗੁਣਹੀਣ ਹੁੰਦਿਆਂ ਵੀ ਗੁਣੀ ਬਣ ਜਾਂਦਾ ਹੈ ਅਤੇ ਆਪਣੇ ਮੂੰਹੋਂ ਆਪਣੇ ਗੁਣਾਂ ਦੀ ਪ੍ਰਸ਼ੰਸਾ ਕਰਨ ਤੇ ਰਾਜਾ ਇੰਦਰ ਵੀ ਛੋਟਾ ਮੰਨਿਆ ਜਾਵੇਗਾ। **ਚਾਟਕਥ**

ਮਨੁੱਖ ਬੇਸ਼ਕ ਕਿੰਨਾ ਵੀ ਅੰਗੁਣੀ ਹੋਵੇ ਪਰ ਉਸਦਾ ਇਕੋ ਚੰਗਾ ਗੁਣ ਸਾਰੇ ਅੰਗੁਣਾਂ ਨੂੰ ਢੱਕ ਦਿੰਦਾ ਹੈ ਜਿਵੇਂ ਕਿਚੜੇ ਰੁੱਖ ਦੀ ਜੜ੍ਹ ਵਿਚ ਸੱਪ ਰਹਿੰਦੇ ਹਨ, ਸ਼ਾਖਾਵਾਂ ਤੇ ਕੰਡੇ ਹੁੰਦੇ ਹਨ, ਵਿੰਗਾ ਟੇਬਾ ਰੁੱਖ ਹੁੰਦਾ ਹੈ, ਬਹੁਤ ਘੱਟ ਜੰਗਲ ਵਿਚ ਮਿਲਦਾ ਹੈ ਪਰ ਉਸ ਦੀ ਖੁਸ਼ਬੂ ਉਸ ਨੂੰ ਅਨਮੋਲ ਬਣਾ ਦਿੰਦੀ ਹੈ। **ਚਾਟਕਥ**

ਗੁਣ ਸਾਰੇ ਸਥਾਨਾਂ ਤੇ ਆਪਣਾ ਆਦਰ ਕਰਾ ਲੈਂਦਾ ਹੈ। **ਕਾਲੀਦਾਸ**

ਜਪੁ ਤਪੁ ਸੰਜਮੁ ਸਾਧੀਐ ਤੀਰਥਿ ਕੀਚੈ ਵਾਸੁ॥  
ਪੁੰਨ ਦਾਨ ਚੋਗਿਆਈਆ ਬਿਨੁ ਸਾਚੈ ਕਿਆ ਤਾਸੁ॥  
ਜੇਹਾ ਰਾਧੇ ਤੇਹਾ ਲੂਣੈ ਬਿਨੁ ਗੁਣ ਜਨਮੁ ਵਿਣਾਸੁ॥  
ਮੁੰਧੇ ਗੁਣ ਦਾਸੀ ਸੁਖੁ ਹੋਇ॥  
ਅਵਗੁਣ ਤਿਆਗਿ ਸਮਾਈਐ ਗੁਰਮਤਿ ਪੂਰਾ ਸੋਇ॥  
**ਗੁਰੂ ਨਾਨਕ ਦੇਵ**

ਜਬ ਗੁਣ ਕੇ ਗਾਹਕ ਮਿਲੇ, ਤਬ ਗੁਣ ਲਾਖ ਵਿਕਾਏ।  
ਜਬ ਗੁਣ ਕੇ ਗਾਹਕ ਨਹੀਂ, ਕੋਡੀ ਬਦਲ ਜਾਏ।

**ਕਬੀਰ**

ਦੁਨੀਆ ਦਾ ਇਕ ਨਿਯਮ ਹੈ ਕਿ ਗੁਣ ਆਮ ਕਰਕੇ ਜੇ ਵੰਡੇ ਵਰਤੇ ਜਾਣ ਤਾਂ ਵਧਦੇ ਫੁਲਦੇ ਹਨ ਤੇ ਜੇ ਤੰਗ ਕਰ ਕੇ ਬੰਨ੍ਹ ਦਿੱਤੇ ਜਾਣ ਤਾਂ ਘਟਦੇ ਘਟਦੇ ਜਾਂਦੇ ਹਨ।  
**ਲਾਲ ਸਿੰਘ ਕਮਲਾ ਅਕਾਲੀ**



# ਮਾਲੇਰਕੋਟਲਾ ਵਿਚ ਤੋਪਾਂ ਨਾਲ ਉਡਾਏ ਗਏ ਨਾਮਧਾਰੀ ਸ਼ਹੀਦਾਂ ਦੀ ਸੂਚੀ ਪਹਿਲੀ ਵਾਰ ਸਾਹਮਣੇ ਆਈ

—ਪ੍ਰੋ. ਮਾਲਵਿੰਦਰ ਜੀਤ ਸਿੰਘ ਵੜੇਚ

ਇਹ ੬੮ ਵਿਅਕਤੀ ੧੭ ਜਨਵਰੀ ਨੂੰ ਮਾਲੇਰਕੋਟਲੇ ਲਿਆਏ ਗਏ। ਉਨ੍ਹਾਂ ਵਿਚ ਦੋ ਔਰਤਾਂ ਵੀ ਸਨ, ਉਨ੍ਹਾਂ ਨੂੰ ਤਾਂ ਰਿਆਸਤ ਪਟਿਆਲਾ ਦੇ ਸਪੁਰਦ ਕਰ ਦਿੱਤਾ ਗਿਆ ਤੇ ਬਾਕੀ ੬੬ ਵਿਚੋਂ ਪੰਜਾਹਾਂ ਨੂੰ ਉਥੇ ਹੀ ਤੋਪਾਂ ਨਾਲ ਉਡਾ ਦੇਣ ਦਾ ਨਿਸਚਾ ਹੋ ਚੁੱਕਾ ਸੀ। ਆਪਣੀ-ਆਪਣੀ ਵਾਰੀ ਨਾਲ ਖੁਸ਼ੀ-ਖੁਸ਼ੀ ਸਤਿ ਸ੍ਰੀ ਅਕਾਲ ਦੇ ਜੈਕਾਰੇ ਛੱਡਦਿਆਂ, ਤੋਪਾਂ ਮੁਹਰੇ ਖਲੋਦੇ... ਇਕ ਵਾਰ ਧਮਾਕਾ ਹੁੰਦਾ ਤੇ ਉਹ ਕੂਕਾ ਵੀਰ ਇਸ ਸੰਸਾਰ ਤੋਂ ਪਤਾ ਨਹੀਂ ਕਿਧਰ ਚਲਿਆ ਜਾਂਦਾ। ਇਨ੍ਹਾਂ ਪਰਵਾਨਿਆਂ ਨੂੰ ਮੌਤ ਦਾ ਕੋਈ ਡਰ ਨਹੀਂ ਸੀ, ਉਹ ਅਸਾਂ 'ਸਮਝਦਾਰ' ਲੋਕਾਂ ਵਾਂਗ ਮੌਤ ਦੀ ਕਲਪਨਾ ਨਾਲ ਹੀ ਥਰ-ਥਰ ਕੰਬੇ ਨਹੀਂ। ਇਸ ਤਰ੍ਹਾਂ ਦੇ 'ਮੂਰਖ' ਹੋਰ ਕਿੰਨੀ ਗਿਣਤੀ ਵਿਚ ਮਿਲ ਸਕਦੇ ਹਨ ? .... ਸਵੈ-ਆਦਰ, ਦੇਸ਼ ਲਈ ਤੇ ਆਜ਼ਾਦੀ ਪ੍ਰਾਪਤੀ ਲਈ ਉਹ ਕਿਹੜੇ-ਕਿਹੜੇ ਬੁਲੰਦ ਜਜ਼ਬਿਆਂ ਨਾਲ ਮੌਤ-ਵਿਜੇਈ ਬਣ ਸਕੇ ਸਨ ? ਹਾਂ....., ਖੈਰ ਵਾਰੇ-ਵਾਰੀ ਉਨ੍ਹਾਂ 'ਚੋਂ ੪੯ ਤੋਪਾਂ ਨਾਲ ਉਡਾ ਦਿੱਤੇ ਗਏ, ਪਰ ਪੰਜਾਵੇਂ ਨੇ ਜੋ ਕਿ ਤੋਰਾਂ ਵਰ੍ਹਿਆਂ ਦਾ ਬਾਲਕ ਸੀ ਉਥੇ ਝਗੜਾ ਕਰ ਦਿੱਤਾ....ਤੇ (ਡੀ.ਸੀ.) ਕਾਵਨ ਅਨੁਸਾਰ ਉਸ ਨੇ 'ਮੈਨੂੰ ਦਾੜ੍ਹੀ ਤੋਂ ਫੜ ਲਿਆ ਤੇ ਗਲ ਘੁੱਟਣ ਦੀ ਕੋਸ਼ਿਸ਼ ਕਰਨ ਲੱਗਾ ਤੇ ਜਿਵੇਂ ਕਿ ਉਹ ਬੜਾ ਤਾਕਤਵਰ ਸੀ, ਮੈਨੂੰ ਆਪਣਾ ਆਪ ਛੁਡਾਉਣ ਦੀ ਬੜੀ ਮੁਸ਼ਕਿਲ ਹੋਈ। ਸਿਪਾਹੀਆਂ ਨੇ ਤਲਵਾਰਾਂ ਕੱਢੀਆਂ ਤੇ ਉਸ ਨੂੰ ਵੱਢ ਕੇ ਰੱਖ ਦਿੱਤਾ।

(ਸ਼ਹੀਦ ਭਗਤ ਸਿੰਘ ਦਾ ਫਰਵਰੀ ੧੯੨੮ ਦੇ ਕਿਰਤੀ ਪਰਚੇ ਵਿਚ ਛਪੇ ਲੇਖ "ਪੰਜਾਬ ਵਿਚ ਮਹਾਨ ਇਨਕਲਾਬ ਦੀ ਪਹਿਲੀ ਜਥੇਬੰਦੀ-ਕੂਕਾ ਲਹਿਰ ਵਿਚੋਂ")

ਅੱਜ ਉਸ ਸਾਕੇ ਨੂੰ ਬੀਤਿਆਂ ੧੩੩ ਸਾਲ ਬੀਤ ਚੁੱਕੇ ਹਨ ਤੇ ਦੇਸ਼ ਨੂੰ ਆਜ਼ਾਦ ਹੋਇਆਂ ਨੂੰ ਕੋਈ ੫੮ ਸਾਲ...ਪਰ ਇਹ ੬੮ ਵਿਦਰੋਹੀ ਬੇ-ਪਛਾਣ ਹੀ ਰਹੇ ਹਨ—ਸ਼ੇਦ ਜਿਵੇਂ ਸ਼ਹੀਦ ਭਗਤ ਸਿੰਘ ਨੇ ਸੰਕੇਤ ਕੀਤਾ ਹੈ, 'ਸਿਆਣੇ' ਲੋਕਾਂ

ਦਾ ਅਜਿਹੇ 'ਮੂਰਖਾਂ' ਨਾਲ ਕੀ ਲੈਣਾ-ਦੇਣਾ ? ... ਜਿਵੇਂ ਕਿ ਸ਼ਹੀਦ ਨੇ ਅੱਗੇ ਲਿਖਿਆ ਹੈ, "ਕੂਕਾ ਲਹਿਰ ਦਾ ਇਤਿਹਾਸ ਹਾਲੇ ਤਕ ਲੋਕਾਂ ਸਾਹਮਣੇ ਨਹੀਂ ਆਇਆ। ਕਿਸੇ ਨੇ ਇਸ ਨੂੰ ਅਹਿਮੀਅਤ ਵਾਲਾ ਨਹੀਂ ਸਮਝਿਆ। ਅਸੀਂ ਕੂਕਿਆਂ ਨੂੰ ਭੁੱਲੜ ਤੇ ਮੂਰਖ ਕਹਿ ਕੇ ਆਪਣੇ ਫਰਜ਼ ਤੋਂ ਲਾਂਭੇ ਹੋ ਜਾਂਦੇ ਹਾਂ। ਸਵਾਰਥ ਲਈ ਜਾਂ ਲੋਭ ਲਈ ਉਨ੍ਹਾਂ ਆਪਣੀਆਂ ਜਾਨਾਂ ਦਿੱਤੀਆਂ ਹੁੰਦੀਆਂ ਤਾਂ ਅਸੀਂ ਅਣਗਹਿਲੀ ਵਿਖਾ ਸਕਦੇ ਸਾਂ ਪਰ ਉਨ੍ਹਾਂ ਦੀ 'ਮੂਰਖਤਾ' ਵਿਚ ਵੀ ਦੇਸ਼ ਪ੍ਰੇਮ ਕੁੱਟ-ਕੁੱਟ ਕੇ ਭਰਿਆ ਹੋਇਆ ਸੀ... ਉਨ੍ਹਾਂ ਦਾ ਅਪਰਾਧ ਸ਼ਾਇਦ ਅਸਫਲਤਾ ਤੋਂ ਬਿਨਾਂ ਕੁਝ ਵੀ ਨਹੀਂ ਸੀ....

ਹੋ ਸਕਦੇ ਕੂਕਾ ਲਹਿਰ ਦੇ ਅਣਗੌਲੇ ਰਹਿਣ ਦਾ ਇਹੀ ਕਾਰਨ ਹੋਵੇ— ਕਿਉਂਕਿ 'ਸਫਲ' ਲਹਿਰਾਂ ਦੇ ਲੀਡਰਾਂ ਦੇ ਸਾਰੇ ਕਹੇ, ਲਿਖੇ ਅੱਖਰ, ਉਨ੍ਹਾਂ ਨਾਲ ਜੁੜੀਆਂ ਮਾਮੂਲੀ ਤੇ ਮਾਮੂਲੀ ਚੀਜ਼ਾਂ, ਮਕਾਨ ਤੇ ਥਾਵਾਂ, ਛੋਟੀਆਂ ਤੇ ਮਾਮੂਲੀ ਘਟਨਾਵਾਂ ਦੇ ਵੇਰਵੇ, ਤਸਵੀਰਾਂ ਨਾਲ ਅਜਾਇਬ ਘਰ ਲਾਇਬ੍ਰੇਰੀਆਂ ਭਰੀਆਂ ਪਈਆਂ ਹਨ। ਸ਼ਹੀਦ ਭਗਤ ਸਿੰਘ ਦੀ ਉੱਪਰ ਦਿੱਤੀ ਵਿਆਖਿਆ ਅਨੁਸਾਰ ਅਜਿਹੇ ਲੀਡਰ ਵਾਕਈ ਵਿਦਰੋਹੀਆਂ-ਇਨਕਲਾਬੀਆਂ ਦੇ ਲਿਹਾਜ਼ ਨਾਲ 'ਸਮਝਦਾਰ' ਹੀ ਸਨ—ਏਸ ਲਈ 'ਸਮਝਦਾਰਾਂ' ਦੀ ਹੀ ਕਦਰ ਪਛਾਣੀ ਹੈ....।

ਹੋਰਨਾਂ ਬਾਰੇ ਕੀ ਕਹਾਂ, ਮੈਨੂੰ ਖੁਦ ੧੯੯੮ ਵਿਚ ਪਤਾ ਲੱਗਾ ਕਿ ਇਨ੍ਹਾਂ ਪਰਵਾਨਿਆਂ ਦੀ ਕੋਈ ਪ੍ਰਮਾਣਿਤ ਸੂਚੀ ਨਹੀਂ ਹੈ। ਉਹ ਵੀ ਇਸ ਤਰ੍ਹਾਂ ਕਿ ੧੯੯੮ ਵਿਚ ਸ਼੍ਰੋਮਣੀ ਗੁਰਦੁਆਰਾ ਪ੍ਰਬੰਧਕ ਕਮੇਟੀ ਵੱਲੋਂ ੧੯੯੯ ਦੇ ਤ੍ਰੈਸਤਾਬਦੀ ਸਮਾਗਮਾਂ ਮੌਕੇ ਸਿੱਖ ਇਤਿਹਾਸ ਦੀ ਲੜੀਵਾਰ ਪ੍ਰਕਾਸ਼ਨਾ ਲਈ ਗ਼ਦਰ ਤੇ ਕੂਕਾ ਲਹਿਰਾਂ ਬਾਰੇ ਲਿਖਣ ਲਈ ਮੈਨੂੰ ਕਿਹਾ ਗਿਆ। ਜਦ ਮੈਂ ਕੂਕਾ ਲਹਿਰ ਵਾਲੀ ਲਿਖਤ ਸੰਪਾਦਕ ਡਾਕਟਰ ਖੜਕ ਸਿੰਘ ਨੂੰ ਭੇਟ ਕੀਤੀ ਤਾਂ ਉਹ ਪੜ੍ਹ ਕੇ ਕਹਿਣ ਲੱਗੇ ਕਿ ਇਹਦੇ ਨਾਲ ਉਨ੍ਹਾਂ ੬੬ ਸ਼ਹੀਦਾਂ ਦੀ ਸੂਚੀ



ਵੀ ਸ਼ਾਮਲ ਕਰ ਦਿਉ। ਮੈਂ ਪੌਲੇ ਭਾਅ 'ਹਾਂ ਜੀ' ਕਹਿ ਕੇ ਆ ਗਿਆ, ਏਸ ਵਿਸ਼ਵਾਸ ਨਾਲ ਕਿ ਇਹ ਸੂਚੀ ਤਾਂ ਮਿਲ ਹੀ ਜਾਏਗੀ।

ਬਦਕਿਸਮਤੀ ਨਾਲ ਉਸ ਵੇਲੇ ਤੀਕ ਕੁਕਾ ਲਹਿਰ ਦੇ ਪ੍ਰਸਿੱਧ ਇਤਿਹਾਸਕਾਰ ਭਾਈ ਸਾਹਿਬ ਨਾਹਰ ਸਿੰਘ ਐਮ. ਏ. ਸਦੀਵੀ ਵਿਫੋੜਾ ਦੇ ਚੁਕੇ ਸਨ, ਮੈਂ ਉਨ੍ਹਾਂ ਦਾ ਚੇਲਾ ਵੀ ਸਾਂ ਤੇ ਸੰਗੀ ਵੀ। ਪਰ ਐਨਾ ਮੈਨੂੰ ਯਕੀਨ ਸੀ ਕਿ ਭਾਈ ਸਾਹਿਬ ਨੇ ਕੋਈ ੨੫ ਸਾਲ ਦਿੱਲੀ ਦੇ ਨੈਸ਼ਨਲ ਆਰਕਾਈਵਜ਼ ਵਿਚ ਖੋਜ ਕੀਤੀ ਹੈ, ਜੇ ਉਥੇ ਕੋਈ ਸਬੰਧਤ ਰਿਕਾਰਡ ਹੁੰਦਾ ਤਾਂ ਉਹ ਜ਼ਰੂਰ ਹੀ ਆਪਣੀ ਟਕਸਾਲੀ ਰਚਨਾ ਵਿਚ ਦਰਜ ਕਰ ਦਿੰਦੇ। ਇਥੇ ਇਹ ਜ਼ਿਕਰਯੋਗ ਹੈ ਕਿ ਜਿਹੜੇ ੧੬ ਪਰਵਾਨਿਆਂ ਨੂੰ ੧੮ ਜਨਵਰੀ ੧੮੭੨ ਨੂੰ ਤੋਪਾਂ ਨਾਲ ਉਡਾਇਆ ਗਿਆ ਸੀ, ਉਨ੍ਹਾਂ ਦੀ ਸਰਕਾਰੀ ਰਿਕਾਰਡ ਵਿਚ ਸੂਚੀ ਹੈ, ਪਰ ਪਹਿਲੇ ਦਿਨ (੧੭ ਜਨਵਰੀ) ਵਾਲੇ ੪੯ ਸ਼ਹੀਦਾਂ ਦੀ ਕੋਈ ਨਾਂਅ ਸੂਚੀ ਸਰਕਾਰੀ ਰਿਕਾਰਡ ਵਿਚ ਨਹੀਂ ਸੀ ਮਿਲ ਸਕੀ।

ਕਾਰਨ ਇਹ ਸੀ ਕਿ ਪਟਿਆਲੇ ਰਿਆਸਤ ਦੇ ਨਾਇਬ ਨਾਜ਼ਮ ਨੇ ੧੬ ਜਨਵਰੀ ੧੧ ਵਜੇ ਇਨ੍ਹਾਂ ਮਰਜ਼ੀਵਾੜਿਆਂ ਨੂੰ ਰੜ ਪਿੰਡ ਲਾਗੇ ਜੰਗਲ ਵਿਚੋਂ ਲਿਆ ਤੇ ਰਾਤ ਨੇੜਲੀ ਜਗ੍ਹਾ ਖ਼ੇਰਪੁਰ ਲਿਜਾ ਕੇ ਰਾਤੀਂ ੧੦ ਵਜੇ ਤੱਕ ਡੱਕ ਦਿੱਤਾ। ਉਨ੍ਹਾਂ ਲਈ ਬੇੜੀਆਂ ਹੱਥਕੜੀਆਂ ਮੰਗਵਾਈਆਂ, ਪਹਿਰੇਦਾਰ ਬੁਲਾਏ ਤੇ ਅਗਲੇ ਦਿਨ (੧੭ ਜਨਵਰੀ) ਮਾਲੇਰਕੋਟਲੇ, ਲੁਧਿਆਣੇ ਦੇ ਡੀ. ਸੀ. ਅੱਗੇ ਬਾਅਦ ਦੁਪਹਿਰ ੪ ਵਜੇ ਪੇਸ਼ ਕਰ ਦਿੱਤੇ। ਡੀ. ਸੀ. ਨੇ ਪਹਿਲਾਂ ਹੀ ਤੋਪਾਂ ਤਿਆਰ ਰੱਖੀਆਂ ਹੋਈਆਂ ਸਨ, ਸੱਤ ਸੱਤ ਕਰਕੇ ੪੯ ਤੋਪਾਂ ਨਾਲ ਉਡਾ ਦਿੱਤੇ—ਬਾਕੀ ੧੬ ਵੀ ਤਾਂ ਰਹਿ ਗਏ ਕਿਉਂਕਿ ੭ ਵੱਜ ਗਏ ਸੀ ਤੇ ਹਨੇਰਾ ਪੈ ਗਿਆ ਸੀ। ਸੋ ਇਸ ਤਰ੍ਹਾਂ ਪਹਿਲੇ ੪੯-੫੦ ਸ਼ਹੀਦਾਂ ਦਾ ਵੇਰਵਾ ਅੰਗਰੇਜ਼ ਸਰਕਾਰ ਦੇ ਰਿਕਾਰਡ ਵਿਚ ਉਪਲਬਧ ਹੈ ਹੀ ਨਹੀਂ ਸੀ।

ਏਸ ਦੌਰਾਨ ੨੧ ਫਰਵਰੀ ੧੯੯੯ ਨੂੰ ਭੈਣੀ ਸਾਹਿਬ ਵਿਚ ਭਰੇ ਦੀਵਾਨ ਵਿਚ ਮੈਂ ਉਜਰ ਕੀਤਾ ਕਿ ਸਾਡੇ ਕੌਮੀ ਇਤਿਹਾਸ ਦੇ ਇਨ੍ਹਾਂ ਅਨਮੋਲ ਹੀਰਿਆਂ ਦੀ ਮਾਲਾ ਜੇ ਭੈਣੀ ਸਾਹਿਬ ਨਹੀਂ ਤਾਂ ਹੋਰ ਕਿਥੇ ਹੋਵੇਗੀ? ਜਿਵੇਂ ਕਹਿੰਦੇ ਨੇ ਜਿਹੜਾ ਬੇਲੇ ਉਹੋ ਕੁੰਡਾ ਖੋਲੇ— ਇਹ ਸੇਵਾ ਮੇਰੇ ਜ਼ਿੰਮੇ ਹੀ ਲਾ ਦਿੱਤੀ ਗਈ। ਸੋ ਜੇ ਵੀ ਇਤਿਹਾਸਕ ਸਰੋਤ ਸਨ, ਫੌਲ ਫਾਲ

ਕੇ ਫਰਵਰੀ ੨੦੦੦ ਦੇ 'ਵਰਿਆਮ' ਮਾਸਿਕ ਵਿਚ ਸੂਚੀ ਦੇ ਦਿੱਤੀ। ਉਹਦੇ 'ਤੇ ਸਵਾਲੀਆਂ ਨਿਸ਼ਾਨ ਤਾਂ ਲਗਣੇ ਹੀ ਸਨ, ਮੁੱਖ ਤੌਰ ਤੇ ਇਸ ਬਾਰੇ ਸਤਿਕਾਰਯੋਗ ਬੀਬੀ ਸੁਰਿੰਦਰ ਕੌਰ (ਨਾਮਧਾਰੀ ਇਤਿਹਾਸਕਾਰ) ਨੇ ਹੀ ਯੋਗਦਾਨ ਪਾਇਆ ਹੈ। ਫੇਰ ਇਕ ਵਾਰੀ ਉਹੀ ਸੂਚੀ ਫਰਵਰੀ ੨੦੦੪ ਦੇ 'ਵਰਿਆਮ' ਵਿਚ 'ਕੂਕੇ ਸ਼ਹੀਦਾਂ ਦੀ ਸ਼ਨਾਖਤ—ਇਕ ਵੰਗਾਰ' ਸਿਰਲੱਖ ਹੇਠਾਂ ਆਪਣੇ ਵੱਲੋਂ ਪ੍ਰਕਾਸ਼ਿਤ ਕਰਵਾਈ।

ਪਰ ਇੰਜ ਕਰਨੋਂ ਪਹਿਲਾਂ ਮੈਂ ਇਕ ਪਾਸੇ ਹੋਰ ਹੱਥ ਪੈਰ ਮਾਰੇ ਸਨ— ਉਹ ਸੀ ਪਟਿਆਲੇ ਰਿਆਸਤ ਦਾ ਪਟਿਆਲੇ ਸਥਿਤ ਪੰਜਾਬ ਆਰਕਾਈਵਜ਼ ਵਿਚ ਮੌਜੂਦ ਰਿਕਾਰਡ। ੧੧ ਦਸੰਬਰ ੨੦੦੨ ਵਾਲੇ ਦਿਨ ਪਟਿਆਲੇ ਦੇ ਮਿਸਲ ਖਾਨੇ ਵਿਚੋਂ ਦਸਤਾਵੇਜ਼ਾਂ ਮਿਲੀਆਂ, ਇਕ ੧੮੭੮ ਵਿਚ ਪ੍ਰਕਾਸ਼ਿਤ ਰਿਆਸਤ ਪਟਿਆਲਾ ਦਾ ਸਰਕਾਰੀ ਇਤਿਹਾਸ ਤੇ ਇਕ ਮਿਸਲ। ਇਹ ਸਾਰਾ ਰਿਕਾਰਡ ਉਰਦੂ ਵਿਚ ਹੈ ਪਰ ਪੁਰਾਣੀ ਪੀੜ੍ਹੀ ਦਾ ਹੋਣ ਕਰਕੇ ਮੈਂ ਉਰਦੂ ਨੂੰ ਮੂੰਹ ਮਾਰ ਲੈਂਦਾ ਹਾਂ। ਇਸ ਤੋਂ ਪਹਿਲਾਂ ਕਿ ਏਸ ਕਾਰਜ ਨੂੰ ਅੱਗੇ ਤੋਰਦਾ, ਪੰਜਾਬ ਸਰਕਾਰ ਨੇ ਹੁਕਮ ਚਾੜ੍ਹ ਕੇ ਮਿਸਲ ਖਾਨੇ ਦੀ ਇਮਾਰਤ ਖਾਲੀ ਕਰਾ ਕੇ ਸਾਰਾ ਰਿਕਾਰਡ ਟਰੈਕਟਰ-ਟਰਾਲੀਆਂ 'ਚ ਲੱਦ ਕੇ ਕਿਤੇ ਖੁੱਡੇ ਲਾ ਦਿੱਤਾ।

ਜ਼ਿਕਰਯੋਗ ਹੈ ਕਿ ਮੇਰੇ ਤੋਂ ਇਲਾਵਾ ਜੇ ਕਿਸੇ ਨੇ ਮੇਰੀ ਜਾਣਕਾਰੀ ਅਨੁਸਾਰ ਏਧਰ ਸੁਹਿਰਦ ਉਪਰਾਲਾ ਕੀਤਾ ਤਾਂ ਉਹ ਹਨ ਸਤਿਕਾਰਯੋਗ ਬੀਬੀ ਸੁਰਿੰਦਰ ਕੌਰ ਖਰਲ। ਪਰ ਹੋਇਆ ਇੰਜ ਕਿ ਸਾਡੀਆਂ ਦੋਵੇਂ ਸੂਚੀਆਂ ਵਿਚ ਪਾੜਾ ਬਹੁਤ ਵੱਡਾ ਸੀ, ਜਿਸ ਕਾਰਨ ਕਿਸੇ ਸਹਿਮਤੀ 'ਤੇ ਪਹੁੰਚ ਸਕਣਾ ਲਗਪਗ ਅਸੰਭਵ ਹੀ ਸੀ... ਚੰਗਾ ਹੀ ਹੋਇਐ, ਕਿ ਅਜਿਹਾ ਨਹੀਂ ਹੋਇਆ।

ਮੈਂ ਆਪਣੇ ਵੱਲੋਂ ਪੈਰਵਾਈ ਜਾਰੀ ਰੱਖੀ ਤੇ ਮੇਰੇ ਇਕ ਅਜ਼ੀਜ਼ (ਸ਼ਾਗਿਰਦ) (ਹੁਣ ਸੀਨੀਅਰ ਐਕਸੀਅਨ) ਵੀਰੇਂਦਰ ਕੁਮਾਰ ਸਾਨਣ ਜੋ ਪਟਿਆਲੇ ਹਨ, ਨੇ ੨੨ ਅਪ੍ਰੈਲ ੨੦੦੫ ਨੂੰ ਫੋਨ ਤੇ ਦੱਸਿਆ ਕਿ ਹੁਣ ਰਿਕਾਰਡ ਉਪਲੱਬਧ ਹੈ ਅਤੇ ਉਨ੍ਹਾਂ ਨੇ ਮੇਰੇ ਕਹੇ ਅਨੁਸਾਰ ਸੰਬੰਧਿਤ ਅਧਿਕਾਰੀ ਜਨਾਬ ਮਹੀਉਦੀਨ ਸਾਹਿਬ ਨਾਲ ਗੱਲ ਵੀ ਕਰ ਲਈ ਹੈ, ਸੋ ਮੈਨੂੰ ਹਰੀ ਝੰਡੀ ਮਿਲ ਗਈ ਤੇ ੨੭ ਅਪ੍ਰੈਲ ੨੦੦੫ ਬੁੱਧਵਾਰ ਨੂੰ ਪਟਿਆਲੇ ਹਾਜ਼ਰੀ ਭਰੀ। ਜਨਾਬ ਮਹੀਉਦੀਨ ਨੇ ਬੜੇ ਪਿਆਰ



ਨਾਲ ਰਿਕਾਰਡ ਵਾਲੀਆਂ ਸੰਬੰਧਿਤ ਮਿਸਲਾਂ ਅੱਗੇ ਰੱਖ ਦਿੱਤੀਆਂ—ਜੋ ਮੇਰਾ ਸੰਕਲਪ ਸੀ, ਕਿ ਜਿਸ ਕਰਮਚਾਰੀ ਨੇ ਇਨ੍ਹਾਂ ੬੮ ਪਰਵਾਨਿਆਂ ਨੂੰ ੧੬/੧, ੧੮੭੨, ੧੧ ਵਜੇ ਸਵੇਰ ਤੋਂ ਲੈ ਕੇ ਘੱਟੋ-ਘੱਟ ੩੦ ਘੰਟੇ ਆਪਣੀ ਹਿਰਾਸਤ ਵਿਚ ਰੱਖਐ, ਉਨ੍ਹਾਂ ਲਈ ਬੇੜੀਆਂ ਵੀ ਮੰਗਾਈਆਂ, ਉਹਨੇ ਇਨ੍ਹਾਂ ਦੀ ਸੂਚੀ ਬਣਾਈ ਹੀ ਹੋਵੇਗੀ। ਉਹ ਸਾਰਥਿਕ ਹੋ ਨਿਬੜਿਆ ਜਦੋਂ ਕਿ ਅਜਿਹੀ ਸੂਚੀ ਮਿਲ ਗਈ, ਜਿਸ ਅੰਦਰ ਕੁੱਲ ੬੮ ਨਾਂਅ ਸਨ—ਜਿਨ੍ਹਾਂ ਵਿਚ ਦੋ ਬੀਬੀਆਂ ਮਾਤਾਵਾਂ ਸ਼ਾਮਿਲ ਸਨ ਜਾਂ ਇਹੀ ਮੰਨ ਲਈਏ ਕਿ ਤੁੱਕਾ ਲੱਗ ਗਿਐ।

ਪਰ 'ਅਸਲੀ' ਸੂਚੀ ਤੀਕ ਪਹੁੰਚਣ ਲਈ ਅਜੇ ਹੋਰ ਪੈਂਡਾ ਤੈਅ ਕਰਨਾ ਸੀ, ਜੋ ਅਜੇ ਵੀ ਕਿਸੇ ਹੱਦ ਤੀਕ ਸੋਫੀਸਦੀ ਨਹੀਂ ਨਿਬੜ ਸਕਿਆ। ਉਹ ਏਸ ਲਈ ਕਿ ਜਿਸ ਕਲਮਕਾਰ ਨੇ ਉਹ ਸੂਚੀ ਬਣਾਈ ਹੈ (ਮੇਰੀ ਜਾਚੇ ਇਹ ਲਿਸਟ ੧੭ ਜਨਵਰੀ ਸਵੇਰੇ ਸ਼ੇਰਪੁਰ ਰਵਾਨਾ ਹੋਣੇ ਪਹਿਲਾਂ ਬਣਾਈ ਗਈ ਹੋਵੇਗੀ) ਉਹ ਜਿਵੇਂ-ਜਿਵੇਂ ਨਾਂਅ, ਪਿਤਾ ਦਾ ਨਾਂਅ ਤੇ ਹੋਰ ਵੇਰਵੇ ਸੁਣਦਾ ਗਿਐ, ਉਵੇਂ-ਉਵੇਂ ਹੀ ਆਪਣੀ ਸਮਝ-ਪਕੜ ਅਨੁਸਾਰ ਲਿਖਦਾ ਗਿਐ। ਜਿਹੜੇ ਉਰਦੂ ਜਾਣਦੇ ਹਨ, ਉਰਦੂ ਦੀ ਲਿੱਪੀ ਅਰਬੀ-ਫਾਰਸੀ ਵਾਲੀ ਹੈ, ਜਿਸ ਵਿਚ ਇਕ ਵਿਲੱਖਣਤਾ ਹੈ ਕਿ ਇਹ ਇਕ ਤਰ੍ਹਾਂ ਦਾ 'ਸ਼ਾਰਟ ਹੈਂਡ', ਭਾਵ ਸੰਕੇਤਕ ਹੈ—ਇਕ ਬਿੰਦੀ ਦੇ ਏਧਰ ਓਧਰ ਹੋਣ ਨਾਲ, ਲਕੀਰ ਵਿਚ ਵਿੰਗ ਟੇਢ ਦੇ ਫਰਕ ਨਾਲ ਭਾਵ ਬਿਲਕੁਲ ਵੱਖਰਾ ਹੋ ਨਿਬੜਦਾ ਹੈ। ਉਦੋਂ ਦਾ ਲਿਖਣ ਦਾ ਢੰਗ ਵੀ ਕਾਫੀ ਵੱਖਰਾ ਸੀ—ਪਿੰਡਾਂ ਦੇ ਨਾਂਅ ਓਪਰੇ ਜਿਹੇ ਹੋਣ ਕਰਕੇ ਉਠਾਏ ਨਹੀਂ ਜਾ ਸਕਦੇ।

ਸਾਰਾ ਜ਼ੋਰ ਲਾਉਣ 'ਤੇ ਵੀ ਤੇ ਹੋਰਨਾਂ ਦੀ ਸਹਾਇਤਾ ਲੈਣ ਦੇ ਬਾਵਜੂਦ ਸ਼ਹੀਦਾਂ ਦੀ ਸੂਚੀ ਦਾ ਪੰਜਾਬੀ ਰੂਪਾਂਤਰ ਪੂਰਨ ਤੌਰ 'ਤੇ ਭਰੋਸੇਯੋਗ ਨਹੀਂ ਕਿਹਾ ਜਾ ਸਕਦਾ। ਏਸ ਪਰਥਾਏ ਹੇਠਾਂ ਦਿੱਤੀ ਵੇਰਵਾ ਸੂਚੀ ਵਿਚ ਕੁਛ ਵੇਰਵਿਆਂ ਅੱਗੇ ਸਵਾਲੀਆ ਨਿਸ਼ਾਨ (?) ਪਾਏ ਗਏ ਹਨ ਤੇ ਜਿਹੜੇ ਵੇਰਵੇ ਬਿਲਕੁਲ ਹੀ 'ਉਠਾਏ', ਨਾ ਜਾ ਸਕੇ, ਉਥੇ 'ਅਸਪਸ਼ਟ' ਲਿਖ ਦਿੱਤਾ ਹੈ।

ਚੂੰਕਿ ਕਈ ਸ਼ਹੀਦਾਂ ਦੇ ਪਿੰਡਾਂ ਬਾਰੇ ਸਪੱਸ਼ਟਤਾ ਨਹੀਂ ਮਿਲਦੀ ਕਿ ਉਹ ਕਿਹੜੇ ਜ਼ਿਲ੍ਹੇ ਜਾਂ ਕਿਹੜੀ ਰਿਆਸਤ ਦੇ ਸਨ, ਏਸ ਲਈ ਹੇਠ ਲਿਖੀ ਜਾਣਕਾਰੀ ਜੋ ਏਸ ਸੂਚੀ ਨਾਲ

ਦਿੱਤੀ ਹੋਈ ਹੈ, ਉਹ ਦੇਣੀ ਜ਼ਰੂਰੀ ਹੈ—ਕੁੱਲ ੬੮ ਜਿਨ੍ਹਾਂ ਵਿਚ ਦੋ ਬੀਬੀਆਂ ਮਾਤਾਵਾਂ ਵੀ ਸ਼ਾਮਿਲ ਹਨ, ਨਾਲ ਜੋੜ ਕੇ ੩੬ ਰਿਆਸਤ ਪਟਿਆਲਾ ਦੇ ੨੦ ਅੰਗਰੇਜ਼ੀ ਇਲਾਕੇ, ਭਾਵ ਜ਼ਿਲ੍ਹਾ ਫਿਰੋਜ਼ਪੁਰ, ਲੁਧਿਆਣਾ, ਸਰਸਾ, ਅੰਮ੍ਰਿਤਸਰ ਤੇ ਅੰਬਾਲਾ ਦੇ ਅਤੇ ਬਾਕੀ ਸੱਤ ਰਿਆਸਤ ਨਾਭਾ, ੨ ਜੀਂਦ, ੨ ਮਾਲੇਰਕੋਟਲਾ ਤੇ ਇਕ ਰਿਆਸਤ ਫਰੀਦਕੋਟ ਦੇ ਹਨ।

ਇਕ ਗੱਲ ਦਾ ਜ਼ਿਕਰ ਕਰਨਾ ਜ਼ਰੂਰੀ ਹੋਵੇਗਾ ਕਿ ਜਿਹੜੀ ਸੂਚੀ ਮੈਂ ਪਹਿਲਾਂ ਆਪਣੇ ਤੌਰ 'ਤੇ ਬਣਾਈ ਸੀ, ਉਹਦੇ ਵਿਚੋਂ ਕੇਵਲ ੩੩ ਠੀਕ ਨਿਕਲੇ ਹਨ, ਜਿਨ੍ਹਾਂ ਵਿਚ ੧੪ ਨਾਂਅ ੧੮ ਜਨਵਰੀ, ੧੮੭੨ ਵਾਲੇ ਵੀ ਸ਼ਾਮਿਲ ਹਨ। ਸੋ ੧੭ ਜਨਵਰੀ, ੧੮੭੨ ਵਾਲੀ ਮੇਰੀ ਸੂਚੀ ਵਿਚ ਕੇਵਲ ੧੯ ਨਾਂਅ ਹੀ ਦਰੁਸਤ ਪਾਏ ਗਏ ਹਨ।

ਹੁਣ ਸਵਾਲ ਇਹ ਵੀ ਪੈਦਾ ਹੁੰਦਾ ਹੈ ਕਿ ੧੮ ਜਨਵਰੀ ਵਾਲੇ ੧੬ ਨਾਂਅ ਜਿਹੜੇ ਪਹਿਲਾਂ ਉਪਲੱਬਧ ਰਿਕਾਰਡ ਵਿਚ ਸ਼ਾਮਿਲ ਹਨ ਉਨ੍ਹਾਂ ਵਿਚ ਵੀ ਦੋ ਏਸ ਸੂਚੀ ਵਿਚ ਨਹੀਂ ਮਿਲੇ, ਇਹ ਦੋ ਨਾਂਅ ਹਨ— ਸ. ਹਾਕਮ ਸਿੰਘ ਬਥਾਲ (ਅੰਮ੍ਰਿਤਸਰ) ਤੇ ਸ. ਵਰਿਆਮ ਸਿੰਘ ਛੱਨਾ (ਲੁਧਿਆਣਾ)। ਕੁਲ ਮਿਲਾ ਕੇ ਸਾਨੂੰ ਏਸ ਨਵੀਂ ਸੂਚੀ 'ਤੇ ਵੀ ਨਿਰਭਰ ਕਰਨਾ ਵਾਜਬ ਹੋਵੇਗਾ ਕਿਉਂਕਿ ਏਹਦੇ ਵਿਚ ਹਰੇਕ ਦੇ ਵੇਰਵੇ ਵਧੇਰੇ ਵਿਸਥਾਰ ਵਿਚ ਹਨ ਜਦ ਕਿ ਪਿਛਲੀ ਉਪਲਬਧ ਸੂਚੀ ਵਿਚ ਕੇਵਲ ਨਾਂਅ, ਪਿੰਡ ਤੇ ਜ਼ਿਲ੍ਹਾ ਹੀ ਦਰਜ ਹੈ।

ਸੋ ਇਤਿਹਾਸਕ ਪੱਖੋਂ ਇਹ ਨਵੀਂ ਲੱਭੀ ਸੂਚੀ ਪਹਿਲੀ ਵਾਰੀ ਏਸ ਮੁੱਦੇ ਨੂੰ ਸਰਬ ਪ੍ਰਮਾਣਿਤ ਢੰਗ ਨਾਲ ਨਿਬੇੜਣ ਦੇ ਸਮਰੱਥ ਹੈ।

ਅਖੀਰ ਵਿਚ ਮਾਲੇਰਕੋਟਲੇ ਸਥਾਪਿਤ ਕੀਤੇ ਸ਼ਾਨਦਾਰ ਮੈਮੋਰੀਅਲ ਵੱਲ ਧਿਆਨ ਦਿਵਾਉਣਾ ਚਾਹਾਂਗਾ। ਬੇਸ਼ੱਕ ਇਹ ਸ਼ਾਨਾਮੱਤਾ ਮੈਮੋਰੀਅਲ ਹੈ ਜਿਹੜਾ ਇਨ੍ਹਾਂ ੬੬ ਪਰਵਾਨਿਆਂ ਦੀ ਯਾਦ ਤਾਜ਼ਾ ਰੱਖਣ ਖਾਤਰ ਢੁੱਕਵੀਂ ਯਾਦਗਾਰ ਹੈ— ਪਰ ਹੁਣਾਂ ਚੂੰਕਿ ਇਨ੍ਹਾਂ ਸ਼ਹੀਦਾਂ ਦੇ ਨਾਂਅ ਮਿਲ ਗਏ ਹਨ, ਇਨ੍ਹਾਂ ਨੂੰ ਢੁੱਕਵੇਂ ਤੌਰ 'ਤੇ ਉਥੇ ਅੰਕਿਤ ਕਰਵਾਉਣਾ ਲੋੜੀਂਦਾ ਹੈ।

ਇਨ੍ਹਾਂ ਸ਼ਹੀਦਾਂ ਦੇ ਨਾਂਅ, ਪਿਤਾ/ਪਤੀ ਦਾ ਨਾਂਅ ਅਤੇ ਪਤਾ ਆਦਿ ਕ੍ਰਮ ਅਨੁਸਾਰ ਹੇਠਾਂ ਲਿਖੇ ਮੁਤਾਬਿਕ ਹਨ:-



੧. ਸ. ਹੀਰਾ ਸਿੰਘ/ਸ. ਕਾਹਨ ਸਿੰਘ, ਸਕਰੋਦੀ (ਭਵਾਨੀਗੜ੍ਹ)
੨. ਸ. ਲਹਿਨਾ ਸਿੰਘ/ਸ. ਮਹਿਤਾਬ ਸਿੰਘ, ਸਕਰੋਦੀ (ਭਵਾਨੀਗੜ੍ਹ)
੩. ਸ. ਸਿਬੀ? ਸਿੰਘ/ਸ. ਗੰਡਾ ਸਿੰਘ, ਭੱਦਲ ਬੁਆ, ਥਾਨਾ ਅਮਲੋਹ, ਇਲਾਕਾ ਸਰਕਾਰ ਨਾਭਾ
੪. ਸ. ਕਾਹਨ ਸਿੰਘ/ਸ. ਰਕੜ? ਸਿੰਘ, ਲਹਿਰਾ, ਥਾਨਾ ਡੇਹਲੋਂ, ਜ਼ਿਲ੍ਹਾ ਲੁਧਿਆਣਾ
੫. ਸ. ਦੇਵਾ ਸਿੰਘ/ਸ. ਹਕੂਮਤ ਸਿੰਘ, ਲੋਹਗੜ੍ਹ, ਥਾਨਾ ਡੇਹਲੋਂ, ਜ਼ਿਲ੍ਹਾ ਲੁਧਿਆਣਾ
੬. ਸ. ਨਾਰਾਇਣ ਸਿੰਘ/ਸ. ਮਹਿਤਾਬ ਸਿੰਘ, ਰੜ੍ਹ, ਤਹਿਸੀਲ ਸ਼ੇਰਪੁਰ
੭. ਸ. ਜੋਗਾ ਸਿੰਘ ਸ. ਸਾਹਿਬ ਸਿੰਘ, ਮਹਿਰਾਜ, ਥਾਨਾ ਨਥਾਨਾ, ਤਹਿਸੀਲ ਮੋਗਾ, ਜ਼ਿਲ੍ਹਾ ਫਿਰੋਜ਼ਪੁਰ
੮. ਸ. ਵਰਿਆਮ ਸਿੰਘ/ਸ. ਅਮਰੀਕਾ ਸਿੰਘ, ਮਹਿਰਾਜ, ਥਾਨਾ ਨਥਾਨਾ, ਤਹਿਸੀਲ ਮੋਗਾ, ਜ਼ਿਲ੍ਹਾ ਫਿਰੋਜ਼ਪੁਰ
੯. ਸ. ਅਤਰ ਸਿੰਘ/ਸ. ਭਾਗ ਸਿੰਘ, ਮਹਿਰਾਜ, ਥਾਨਾ ਨਥਾਨਾ, ਤਹਿਸੀਲ ਮੋਗਾ, ਜ਼ਿਲ੍ਹਾ ਫਿਰੋਜ਼ਪੁਰ
੧੦. ਸ. ਗੁਰਮੁੱਖ ਸਿੰਘ/ਸ. ਖਜ਼ਾਨ ਸਿੰਘ, ਫਰਵਾਹੀ, ਇਲਾਕਾ ਕੋਟਲਾ
੧੧. ਸ. ਰੂਪ ਸਿੰਘ/ਸ. ਖਜ਼ਾਨ ਸਿੰਘ, ਫਰਵਾਹੀ, ਇਲਾਕਾ ਕੋਟਲਾ
੧੨. ਸ. ਖਜ਼ਾਨ ਸਿੰਘ/ਸ. ਵਜ਼ੀਰ ਸਿੰਘ, ਜੱਲੋਕੇ, ਇਲਾਕਾ ਫਰੀਦਕੋਟ
੧੩. ਸ. ਹਰਨਾਮ ਸਿੰਘ/ਸ. ਨਗਾਹੀਆ ਸਿੰਘ, ਥਾਨਾ ਭਦੋੜ, ਤਹਿਸੀਲ ਅਨਹਦਗੜ੍ਹ (ਬਰਨਾਲਾ)
੧੪. ਸਰਦਾਰਨੀ ਇੰਦਾ/ਸੁਪਤਨੀ ਸ. ਨੰਦ ਸਿੰਘ, ਹੰਡਿਆਇਆ, ਥਾਨਾ, ਤਹਿਸੀਲ ਅਨਹਦਗੜ੍ਹ
੧੫. ਸ. ਕਾਹਨ ਸਿੰਘ/ਸ. ਭੱਲਾ ਸਿੰਘ, ਲਹਿਰਾ, ਥਾਨਾ ਸੁਨਾਮ
੧੬. ਸ. ਨੱਥਾ ਸਿੰਘ/ਸ. ਬੁੱਧ ਸਿੰਘ, ਬਰਨਾਲਾ, ਇਲਾਕਾ ਪਟਿਆਲਾ
੧੭. ਸ. ਸੱਦਾ ਸਿੰਘ/ਸ. ਮਹਿਤਾਬ ਸਿੰਘ, ਰੜ੍ਹ, ਥਾਨਾ ਤਹਿਸੀਲ ਸ਼ੇਰਪੁਰ
੧੮. ਸ. ਵਰਿਆਮ ਸਿੰਘ। ਸ. ਮੱਖਣ ਸਿੰਘ, ਬਰਨਾਲਾ, ਤਹਿਸੀਲ ਅਨਹਦਗੜ੍ਹ
੧੯. ਸ. ਸੁਜਾਨ ਸਿੰਘ/ਸ. ਸੁਜਾ ਸਿੰਘ, ਰੁੜਕੀ?, ਥਾਨਾ ਡੇਹਲੋਂ, ਜ਼ਿਲ੍ਹਾ ਲੁਧਿਆਣਾ
੨੦. ਸ. ਉਤਮ ਸਿੰਘ/ਸ. ਮਿਹਰ ਸਿੰਘ, ਰੁੜਕਾ, ਥਾਨਾ ਡੇਹਲੋਂ, ਜ਼ਿਲ੍ਹਾ ਲੁਧਿਆਣਾ
੨੧. ਸ. ਅਤਰ ਸਿੰਘ/ਸ. ਦੇਸਾ ਸਿੰਘ, ਮਜਰਾਈ, ਥਾਨਾ ਤਹਿਸੀਲ ਅਮਲੋਹ, ਇਲਾਕਾ ਨਾਭਾ
੨੨. ਸ. ਜਵਾਹਰ ਸਿੰਘ/ਸ. ਦੇਸਾ ਸਿੰਘ, ਮਜਰਾਈ, ਥਾਨਾ ਤਹਿਸੀਲ ਅਮਲੋਹ, ਇਲਾਕਾ ਨਾਭਾ
੨੩. ਸ. ਬਸੰਤ ਸਿੰਘ/ਸ. ਸੁਜਾਨ ਸਿੰਘ, ਸੈਦ ਬਰਾਹ
੨੪. ਸ. ਨਿਹਾਲ ਸਿੰਘ/ਸ. ਬੂਟਾ ਸਿੰਘ, ਲਹਿਰਾ, ਥਾਨਾ ਡੇਹਲੋਂ, ਇਲਾਕਾ ਲੁਧਿਆਣਾ
੨੫. ਸ. ਗੁਲਾਬ ਸਿੰਘ/ਸ. ਜਮੀਅਤ ਸਿੰਘ, ਮਿਸਰਾਂਵਾਲਾ, ਜ਼ਿਲ੍ਹਾ ਅੰਮ੍ਰਿਤਸਰ
੨੬. ਸ. ਬੋਲਾ ਸਿੰਘ/ਸ. ਰਾਮ ਸਿੰਘ, ਰੱਬੋ, ਥਾਨਾ ਡੇਹਲੋਂ, ਜ਼ਿਲ੍ਹਾ ਲੁਧਿਆਣਾ
੨੭. ਸ. ਮਿਤ ਸਿੰਘ/ਸ. ਬੁੱਧ ਸਿੰਘ, ਸਕਰੋਦੀ, ਥਾਨਾ, ਤਹਿਸੀਲ ਭਵਾਨੀਗੜ੍ਹ
੨੮. ਸ. ਜਵਾਹਰ ਸਿੰਘ/ਸ. ਊਧਮ ਸਿੰਘ, ਬਾਲੀਆਂ, ਥਾਨਾ ਤਹਿਸੀਲ ਸ਼ੇਰਪੁਰ
੨੯. ਸ. ਖਜ਼ਾਨ ਸਿੰਘ/ਸ. ਭਗਵਾਨ ਸਿੰਘ, ਪੀਰ ਕੇ ਕੋਟ, ਤਹਿਸੀਲ ਰਜ਼ੀਸਰ,
੩੦. ਸ. ਸੱਦਾ ਸਿੰਘ/ਸ. ਦਇਆ ਸਿੰਘ ਰੱਬੋ, ਥਾਨਾ ਡੇਹਲੋਂ, ਜ਼ਿਲ੍ਹਾ ਲੁਧਿਆਣਾ
੩੧. ਸ. ਸੋਭਾ ਸਿੰਘ/ਸ. ਦਇਆ ਸਿੰਘ, ਰੱਬੋ, ਥਾਨਾ ਡੇਹਲੋਂ, ਜ਼ਿਲ੍ਹਾ ਲੁਧਿਆਣਾ
੩੨. ਸ. ਵਜ਼ੀਰ ਸਿੰਘ/ਸ. ਬਾਰਾ ਸਿੰਘ, ਰੱਬੋ, ਥਾਨਾ ਡੇਹਲੋਂ, ਜ਼ਿਲ੍ਹਾ ਲੁਧਿਆਣਾ
੩੩. ਸ. ਗੁਰਮੁੱਖ ਸਿੰਘ/ਸ. ਬਹਾਲੇ ? ਸਿੰਘ, ਲਤਾਲਾ, ਥਾਨਾ ਡੇਹਲੋਂ, ਜ਼ਿਲ੍ਹਾ ਲੁਧਿਆਣਾ
੩੪. ਸ. ਬੀਰ ਸਿੰਘ/ਸ. ਭਗਤ ਸਿੰਘ, ਥਾਨਾ, ਤਹਿਸੀਲ ਭਵਾਨੀਗੜ੍ਹ
੩੫. ਸ. ਰੂਪ ਸਿੰਘ/ਸ. ਕੇਸਰ ਸਿੰਘ, ਦਿਆਲਗੜ੍ਹ, ਥਾਨਾ, ਤਹਿਸੀਲ ਭਵਾਨੀਗੜ੍ਹ
੩੬. ਸ. ਬਸਾਵਾ ਸਿੰਘ/ਸ. ਸੱਦਾ ਸਿੰਘ, ਦਿਆਲਗੜ੍ਹ, ਥਾਨਾ, ਤਹਿਸੀਲ ਭਵਾਨੀਗੜ੍ਹ
੩੭. ਸ. ਹਰਨਾਮ ਸਿੰਘ/ਸ. ਲਹਿਨਾ ਸਿੰਘ, ਦਿਆਲਗੜ੍ਹ, ਥਾਨਾ, ਤਹਿਸੀਲ ਭਵਾਨੀਗੜ੍ਹ
੩੮. ਸ. ਅਨੂਪ ਸਿੰਘ/ਸ. ਮਹਿਤਾਬ ਸਿੰਘ, ਸਕਰੋਦੀ, ਥਾਨਾ, ਤਹਿਸੀਲ ਭਵਾਨੀਗੜ੍ਹ



੩੯. ਸ. ਰੂਪ ਸਿੰਘ/ਸ. ਨੂਰਾ ਸਿੰਘ, ਦੇਵਾ, ਥਾਨਾ, ਤਹਿਸੀਲ ਸਾਹਿਬਗੜ੍ਹ, (ਪਾਇਲ)  
 ੪੦. ਸ. ਰਤਨ ਸਿੰਘ/ਸ. ਜੱਸਾ ਸਿੰਘ, ਗੁਮਟੀ, ਥਾਨਾ ਤਹਿਸੀਲ ਬੇਰਪੁਰ  
 ੪੧. ਸ. ਗੁਰਦਿੱਤ ਸਿੰਘ/ਸ. ਰੱਬੀ ਸਿੰਘ, ਰੜ੍ਹ, ਥਾਨਾ, ਤਹਿਸੀਲ ਬੇਰਪੁਰ  
 ੪੨. ਸ. ਬਿਬਨ ਸਿੰਘ/ਸ. ਮਹਿਤਾਬ ਸਿੰਘ, ਰੜ੍ਹ, ਥਾਨਾ, ਤਹਿਸੀਲ ਬੇਰਪੁਰ  
 ੪੩. ਸ. ਦਸੋਧਾ ਸਿੰਘ/ਸ. ਬੀਰ ਸਿੰਘ, ਬਲਾਸੋਰ, ਥਾਨਾ ਖਮਾਟੋਂ  
 ੪੪. ਸ. ਵਰਿਆਮ ਸਿੰਘ/ਸ. ਜੱਸਾ ਸਿੰਘ, ਖਨੌਰੀ, ਤਹਿਸੀਲ ਬੇਰਪੁਰ  
 ੪੫. ਸ. ਵਰਿਆਮ ਸਿੰਘ/ਸ. ਬਾਹੀਆ ? ਸਿੰਘ, ਜ਼ਿਲ੍ਹਾ ਅੰਬਾਲਾ  
 ੪੬. ਸਰਦਾਰਨੀ ਖੇਮੋ/ਸ. ਗੁਰਦਿੱਤ ਸਿੰਘ ?  
 ੪੭. ਸ. ਪਰੇਮ ਸਿੰਘ/ਸ. ਪਾਲ ਸਿੰਘ, ਗਗੜਪੁਰ, ਥਾਨਾ ਤਹਿਸੀਲ ਸੰਗਰੂਰ, ਇਲਾਕਾ ਜੀਂਦ  
 ੪੮. ਸ. ਕਾਹਨ ਸਿੰਘ/ਅਸਪੱਸ਼ਟ, ਥਾਨਾ ਤਹਿਸੀਲ ਸਾਹਿਬਗੜ੍ਹ  
 ੪੯. ਸ. ਹਰਨਾਮ ਸਿੰਘ/ਸ. ਦਲੀਪ ਸਿੰਘ, ਮੰਡੀ, ਥਾਨਾ ਨਾਈਆਂ ਵਾਲਾ ?  
 ੫੦. ਸ. ਅਲਬੇਲ ਸਿੰਘ/ਸ. ਸੁਜਾਨ ਸਿੰਘ, ਬਾਲੀਆ, ਥਾਨਾ ਤਹਿਸੀਲ ਬੇਰਪੁਰ  
 ੫੧. ਸ. ਸੱਦਾ ਸਿੰਘ/ਸ. ਮਹਾ ਸਿੰਘ, ਰੜ੍ਹ, ਥਾਨਾ ਬੇਰਪੁਰ  
 ੫੨. ਸ. ਹਰਨਾਮ ਸਿੰਘ/ਸ. ਚੜ੍ਹਤ ਸਿੰਘ, ਰੜ੍ਹ, ਥਾਨਾ ਬੇਰਪੁਰ  
 ੫੩. ਸ. ਬਖਸ਼ਾ ਸਿੰਘ/ਅਸਪੱਸ਼ਟ, ਅਰੋੜਾ, ਜ਼ਿਲ੍ਹਾ ਸਰਸਾ  
 ੫੪. ਸ. ਚੜ੍ਹਤ ਸਿੰਘ/ਸ. ਦਹਰੀਆ, ਬਾਲੀਆ, ਥਾਨਾ ਤਹਿਸੀਲ ਬੇਰਪੁਰ  
 ੫੫. ਸ. ਰੂੜ ਸਿੰਘ/ਸ. ਬੂਟਾ ਸਿੰਘ, ਮਲੂ ਮੁਜ਼ਾਰਿਆ, ਥਾਨਾ ਬੇਰਪੁਰ  
 ੫੬. ਸ. ਕੇਸਰ ਸਿੰਘ/ਸ. ਧਿਆਨ ਸਿੰਘ, ਗਿੱਲਾਂ, ਥਾਨਾ ? ਇਲਾਕਾ ਨਾਭਾ  
 ੫੭. ਸ. ਚੜ੍ਹਤ ਸਿੰਘ/ਸ. ਮਾਘ ਸਿੰਘ, ਰੁੜਕਾ, ਥਾਨਾ ਡੇਹਲੋਂ, ਜ਼ਿਲ੍ਹਾ ਲੁਧਿਆਣਾ  
 ੫੮. ਸ. ਭਗਤ ਸਿੰਘ/ਸ. ਦਿਆਲ ਸਿੰਘ, ਕਾਂਡਲਾ, ਥਾਨਾ ਤਹਿਸੀਲ ਬੇਰਪੁਰ  
 ੫੯. ਸ. ਜੀਵਨ ਸਿੰਘ/ਸ. ਧੌਂਕਲ ? ਸਿੰਘ, ਫੂਲ, ਥਾਨਾ ਸੁਨਾਮ  
 ੬੦. ਸ. ਸੋਭਾ ਸਿੰਘ/ਸ. ਖਜਾਨ ਸਿੰਘ, ਭੱਦਲ ਬੂਆ, ਥਾਨਾ ਅਮਲੋਹ ਨਾਭਾ  
 ੬੧. ਸ. ਬਾਮ ਸਿੰਘ/ਸ. ਮਿਹਰ ਸਿੰਘ, ਜੋਗਾ, ਤਹਿਸੀਲ ਭੀਖੀ  
 ੬੨. ਸ. ਸੱਦਾ ਸਿੰਘ/ਸ. ਰੂਪਾ ਸਿੰਘ, ਜੋਗਾ, ਤਹਿਸੀਲ ਭੀਖੀ,  
 ੬੩. ਸ. ਮਹਾਂ ਸਿੰਘ/ਸ. ਮੰਗਲ ਸਿੰਘ, ਸਾਦਕ, ਥਾਨਾ ਮਲੋਦ, ਥਾਨਾ ਕੋਟ  
 ੬੪. ਸ. ਚੜ੍ਹਤ ਸਿੰਘ/ਸ. ਰਾਮ ਸਿੰਘ, ਬਾਲੀਆਂ, ਥਾਨਾ ਤਹਿਸੀਲ ਬੇਰਪੁਰ  
 ੬੫. ਸ. ਰੂੜ ਸਿੰਘ/ਸ. ਜੱਸਾ ਸਿੰਘ, ਬਿਬਨਪੁਰਾ, ਥਾਨਾ ? ਇਲਾਕਾ ਨਾਭਾ  
 ੬੬. ਸ. ਸੱਦਾ ਸਿੰਘ/ਸ. ਬੀਰ ਸਿੰਘ, ਅਸਪੱਸ਼ਟ, ਥਾਨਾ ਤਹਿਸੀਲ ਬੇਰਪੁਰ  
 ੬੭. ਸ. ਜਬਰ ਸਿੰਘ/ਸ. ਗੁਲਾਬ ਸਿੰਘ, ਗੁਮਟੀ, ਥਾਨਾ ਤਹਿਸੀਲ ਬੇਰਪੁਰ  
 ੬੮. ਸ. ਕਟਾਰ ਸਿੰਘ, ਧੌਲਾ, ਇਲਾਕਾ ਨਾਭਾ।

ਜਿਵੇਂ ਕਿ ਉਪਰ ਸੰਕੇਤ ਕੀਤਾ ਹੈ, ਮੇਰੇ ਪੰਜਾਬੀ ਰੂਪਾਂਤਰ ਵਿਚ ਖੱਪੇ, ਉਕਾਈਆਂ ਤੇ ਉਟਤਾਈਆਂ ਰਹਿ ਗਈਆਂ ਹਨ, ਇਨ੍ਹਾਂ ਦੀ ਸੁਧਾਈ ਲਈ ਸਾਰੀਆਂ ਸੰਬੰਧਿਤ ਧਿਰਾਂ ਨੂੰ ਸਨਿਮਰ ਬੇਨਤੀ ਹੈ ਕਿ ਆਪ ਜੀ ਏਸ ਵਿਚ ਆਪਣਾ ਬਹੁਮੁੱਲਾ ਯੋਗਦਾਨ ਪਾ ਕੇ ਇਹ ਤਰੁੱਟੀਆਂ ਦੂਰ ਕਰਨ ਵਿਚ ਦਾਸ ਦੀ ਸਹਾਇਤਾ ਕਰੋਗੇ। ਏਸ ਸੰਬੰਧ ਵਿਚ ਜਾਂ ਕਿਸੇ ਹੋਰ ਪ੍ਰਸੰਗ ਵਿਚ ਜੇ ਕਿਸੇ ਨੂੰ ਏਸ ਸੂਚੀ ਦਾ ਮੂਲ (ਉਰਦੂ) ਰੂਪ ਵੇਖਣਾ ਦਰਕਾਰ ਹੋਵੇ ਤਾਂ ਦਾਸ ਨਾਲ ਸੰਪਰਕ ਕਰੇ, ਲੋੜ ਅਨੁਸਾਰ ਫੋਟੋ-ਕਾਪੀ ਦੇਣ ਦਾ ਉਪਰਾਲਾ ਜ਼ਰੂਰ ਕੀਤਾ ਜਾਵੇਗਾ।

ਪਿੰਡ-ਡਾਕਖਾਨਾ : ਸਕੋਤੜੀ

ਜ਼ਿਲ੍ਹਾ ਪੰਚਕੁਲਾ— ੧੩੪੧੦੯

(ਨੋਟ- ਛਪਾਈ ਦੌਰਾਨ ਉਕਾਈ ਹੋ ਜਾਣੀ ਵੀ ਸੁਭਾਵਕ ਹੈ ਅਤੇ ਸੋਧਣ ਯੋਗ ਹੈ— ਸੰਪਾਦਕ)



## ਦੋ ਗਜ਼ਲਾਂ

—ਕਰਤਾਰ ਸਿੰਘ ਕਾਲੜਾ

ਮੈਂ ਚਾਨਣ, ਮੈਂ ਚਾਨਣ, ਚਾਨਣ, ਚਾਨਣ-ਚਾਨਣ ਮੈਂ  
ਖਾਕੀ ਵਿੱਚੋਂ ਲਗਿਆਂ ਨੂਰੀ ਜੋਤਿ ਪਛਾਨਣ ਮੈਂ!!

ਸੂਰਜ ਦੀ ਇੱਕ ਕਿਰਨ ਜੋ ਨਿਗਲੀ ਰੂਪ ਨਿਖਰੀਐ ਇਉਂ,  
ਅੰਦਰ ਚਾਨਣ, ਬਾਹਰ ਚਾਨਣ, ਚਾਨਣ-ਚਾਨਣ ਮੈਂ!!

ਹੁਕਮ ਰਜ਼ਾ ਵਿੱਚ ਬੱਝੇ ਹੋਇਆਂ ਸਹਿਜੇ ਵਿਚਰਨ ਹੈ,  
ਹੁਕਮ ਰਜ਼ਾ ਵਿੱਚ ਰਹਿਕੇ ਹੀ ਲੱਗਾਂ ਰੰਗ ਮਾਨਣ ਮੈਂ!

ਖੁਦ 'ਚੋਂ' 'ਮੈਂ' ਨੂੰ ਮਨਫੀ ਕਰਕੇ ਜੀਵਨ ਪਾਇਆ ਹੈ,  
ਜੀਵਨ ਪਾ ਕੇ ਲੱਗ ਪਿਆਂ ਹਰ ਜੁਗਤੀ ਜਾਨਣ ਮੈਂ!

ਮਿੱਟੀ ਵਿੱਚ ਹੀ ਅੰਤ ਟਿਕਾਣਾ ਇਸ ਦੇਹੀ ਦਾ ਹੈ,  
ਨੀਝ ਲਗਾ ਕੇ ਲੱਗਾ ਹਾਂ ਹੁਣ ਮਿੱਟੀ ਛਾਨਣ ਮੈਂ!

ਜ਼ੋਰੇ ਜ਼ੋਰੇ 'ਚੋਂ' 'ਕਰਤਾਰ' ਦੀ ਹਸਤੀ ਮਾਣ ਰਿਹਾਂ,  
ਉਸ ਦੀ ਹਸਤੀ 'ਚੋਂ' ਮਿਲਿਆ ਹੀ ਵੰਡਾਂ ਚਾਨਣ ਮੈਂ!

ਨਹੀਂ ਜੋ ਕੋਲ ਕਈ ਕੰਧ ਕੋਲੋਂ ਵੀ ਸਲਾਹ ਲੈ ਲੈ।  
ਨ ਕੱਲਾ ਠੇਲ੍ਹ ਬੇੜੀ ਸਾਥ ਵਿੱਚ ਕੋਈ ਮਲਾਹ ਲੈ ਲੈ।

ਭਲਾ ਹੁੰਦਾ ਹੈ ਕੋਈ ਵਸਤ ਸੱਘੀ ਕਰਨ ਦੇ ਵੇਲੇ,  
ਤੂੰ ਲੈ ਲੈ ਆਪਣੇ ਪਰਛਾਵੇਂ ਨੂੰ ਹੀ ਭਾਵੇਂ ਗਵਾਹ ਲੈ ਲੈ।

ਹੈ ਗੱਲ ਵਿਸ਼ਵਾਸ ਦੀ, ਨਾ ਵੈਦ ਦੀ, ਨਾ ਕੀਮੀਆਗਰ ਦੀ  
ਬਿਮਾਰੀ ਟਲ ਹੈ ਜਾਂਦੀ ਢੱਕਰ ਤੋਂ ਭਾਵੇਂ ਸੁਆਹ ਲੈ ਲੈ।

ਸਵੇ ਵਿਸ਼ਵਾਸ ਹੈ ਜੇਕਰ ਤਾਂ ਮੰਜ਼ਿਲ ਪਾ ਲਵੇਂਗਾ ਤੂੰ,  
ਨਹੀਂ ਰਾਹਾਂ ਦੀ ਗੱਲ ਕੋਈ ਤੂੰ ਔਹ ਲੈ ਲੈ ਜਾਂ ਆਹ ਲੈ ਲੈ।

ਤੂੰ ਸਿੱਖ ਲੈ 'ਰਾਮ' ਤੋਂ ਜਿਸ ਮੋਤ 'ਰਾਵਣ' ਦੀ ਸਮੇਂ ਦੱਸਿਐ,  
ਕਿਸੇ ਤੋਂ ਗੁਣ ਜੋ ਲੈਣਾ ਹੈ ਤਾਂ ਹੋ ਉਸਦਾ ਮਦਾਹ, ਲੈ ਲੈ।

ਮੇਰਾ ਮੋਲਾ ਤਾਂ ਆਪੇ ਬਖਸ਼ਦੇ ਐਸੇ ਗੁਨਾਹਾਂ ਨੂੰ,  
ਕਿਸੇ ਦਾ ਜੋ ਭਲਾ ਹੁੰਦੇ ਤੂੰ ਅਪਣੇ ਸਿਰ ਗੁਨਾਹ ਲੈ ਲੈ।

ਨ ਕੰਡਿਆਂ ਤੋਂ, ਨਾ ਸ਼ੀਹਾਂ ਤੋਂ, ਨਾ ਸੱਪਾਂ ਤੋਂ ਡਰੀਂ ਯਾਰਾ,  
ਭਲੇ 'ਕਰਤਾਰ' ਦੇ ਕੋਲੋਂ ਤੂੰ ਜੀਵਨ ਦਾ ਉਮਾਹ ਲੈ ਲੈ।

ਨਵੀਂ ਛੱਪੀ ਪੁਸਤਕ "ਚਾਨਣ ਚਾਨਣ ਮੈਂ" ਵਿਚੋਂ

1. ਰਸਾਇਣਾਂ ਰਚਨ ਵਾਲਾ।

## ਗਜ਼ਲ

—ਅਮਰਜੀਤ ਸਿੰਘ ਸੰਧੂ

ਬਹਾਰ ਆਣ ਪਹੁੰਚੀ ਏ ਹਰ ਇਕ ਲਗਰ ਤੱਕ।  
ਸੁਨੇਹਾ ਪੁਚਾਉ ਨਿਰਾਸੀ ਨਜ਼ਰ ਤੱਕ।

ਜਿਦੀ ਪਹੁੰਚ ਹੋਵੇ ਨਾ 'ਉਸ' ਦੀ ਨਜ਼ਰ ਤੱਕ।  
ਨਹੀਂ ਪਹੁੰਚਦੀ ਚੇਤ ਰੁੱਤ ਉਸ ਲਗਰ ਤੱਕ।

ਬਹਿਨਬਾਹ ਹਾਂ ਮੈਂ ਸਿਰਫ ਆਪਣੇ ਹੀ ਘਰ ਤੱਕ।  
ਮੇਰੀ ਬੇਬਸੀ ਜਾ ਕੇ ਪਹੁੰਚੀ 'ਜ਼ਫਰ' ਤੱਕ।

ਹੈ ਮੰਜ਼ਿਲ ਉਹ ਕਿਹੜੀ, ਜਿਦੀ ਗੱਲ ਕਰਦੇ,  
ਤੇਰੀ ਜ਼ਿੰਦਗੀ ਤਾਂ ਹੈ ਚੱਲਦੇ ਸਫਰ ਤੱਕ।

ਨਜ਼ਰ ਤੇਰੀ ਚਾਹੇ ਮੇਰੇ ਤਕ ਨਾ ਪਹੁੰਚੇ,  
ਮੇਰਾ ਸਿਦਕ ਪਹੁੰਚੂਗਾ ਤੇਰੀ ਨਜ਼ਰ ਤੱਕ।

ਬਹਿਰ ਤਾਂ ਹੈ ਬਸ ਪਰਗਟਾਵੇ ਦੀ ਸੀਮਾ,  
ਖਿਆਲਾਂ ਦੀ ਸੀਮਾ ਕਦੋਂ ਹੈ ਬਹਿਰ ਤੱਕ।

ਗਜ਼ਲ ਤਾਂ ਵਿਖਾਊ ਅਸਰ ਹੋਲੇ ਹੋਲੇ,  
ਮੈਂ ਬੈਠਾ ਨਈਂ ਰਹਿਣਾ ਗਜ਼ਲ ਦੇ ਅਸਰ ਤੱਕ।

ਉਦ੍ਰੇ ਨਾਲ ਤੁਰਨਾ ਤਾਂ ਭਾਗਾਂ ਦੀ ਗੱਲ ਹੈ,  
ਪਹੁੰਚ ਤਾਂ ਲਵਾਂ ਪਹਿਲਾਂ ਉਸ ਹਮਸਫਰ ਤੱਕ।

ਤੁਸੀਂ 'ਸੰਧੂ ਸਾਹਿਬ' ਤੋਂ ਅਗੇ ਵੀ ਚੱਲੋ,  
ਜ਼ਰਾ ਆਵੇ ਅੰਦਰ ਤੇ ਪਹੁੰਚੇ 'ਅਮਰ' ਤੱਕ।

ਬੁਰੇ ਦੇ ਹੀ ਘਰ ਤੱਕ ਹੈ ਜਾਣਾ ਤੁਸਾਂ ਜੋ,  
ਚਲੋ ਜਾ ਹੀ ਆਉਂਦੇ ਹਾਂ 'ਸੰਧੂ' ਦੇ ਘਰ ਤੱਕ।

—ਦਕੌਹਾ (ਜਲੰਧਰ)



## ਨਾਮਧਾਰੀ ਸ਼ਹੀਦੀ ਜੰਵ

ਵਲੋਂ : ਲਖਾ ਸਿੰਘ ਜੀ (ਜੌਹਰ) ਮੁਨੱਡੇ,

ਅਨੀ ਚਲੋ ਸਖੀਉ ਜਰਾ ਦੇਖ ਆਈਏ, ਲਾੜੀ ਮੌਤ ਦੇ ਜਾਂਵੀਆਂ ਚੜਦਿਆਂ ਨੂੰ।  
 ਮਾਵਾਂ ਤੋਰਦੀਆਂ ਸਗਨ ਦੇ ਬੰਨ੍ਹ ਗਾਨੇ, ਬੂਹੇ ਗੋਰਾਂ ਉਡੀਕ ਦੀਆਂ ਵੜਦਿਆਂ ਨੂੰ।  
 ਮਨਸੂਰ ਹੋਰਾਂ ਸੂਲੀ ਚੜਦਿਆਂ ਨੂੰ, ਚਲੋ ਵੇਖਈਏ ਐਨਲ ਹੱਕ ਪੜਦਿਆਂ ਨੂੰ।  
 ਨਾਲ ਫਾਂਸੀਆਂ ਹਾਸੀਆਂ ਕਰਦਿਆਂ ਨੂੰ, ਉਤੇ ਲਾਟ ਦੇ ਭਮਟਾਂ ਸੜਦਿਆਂ ਨੂੰ।  
 ਬੱਧੇ ਸਚੀ ਸਰਕਾਰ ਦੀ ਕਾਰ ਅੰਦਰ, ਜਥੇ ਬਾਂਕਿਆਂ ਫੈਲ ਸਪਾਹੀਆਂ ਦੇ।  
 ਅਸੀਂ ਆਉ ਅੜੀਉ ਚਰਨ ਚੁੰਮ ਆਈਏ, ਏਹਨਾਂ ਪਰੇਮ ਮਾਰਗ ਦਿਆਂ ਰਾਹੀਆਂ ਦੇ।  
 ਪੈ ਕੇ ਯਾਰ ਦੀ ਗਲੀ ਸਿਰ ਤਲੀ ਧਰਕੇ, ਲਗੀ ਪ੍ਰੀਤ ਦੀ ਗੀਤ ਨਿਭੋਣ ਚਲੇ।  
 ਦੁਨੀਆਂ ਕੰਬਦੀ ਏ ਜਿਸਦਾ ਨਾਮ ਸੁਣ ਸੁਣ, ਸੋਹਣੇ ਗਲੀ ਉਸ ਮੌਤ ਨੂੰ ਲੋਣ ਚਲੇ।  
 ਦੁਨੀਆਂ ਤਿਆਗ ਕੇ ਸੂਲੀ ਦੀ ਸੇਜ ਉਤੇ, ਮਿਠੀ ਨੀਂਦ ਸ਼ਹੀਦੀ ਦੀ ਸੌਣ ਚਲੇ।  
 ਬੂਠਾ ਜੰਮ ਚਮਿਆਰਾਂ ਦੇ ਮਾਰ ਮਥੇ, ਕਾਇਆਂ ਚੋਲੜਾ ਨਵਾਂ ਪਲਟੋਣ ਚਲੇ।  
 ਏਹਨਾਂ ਬੀਰ ਸ਼ਹੀਦਾਂ ਦੀ ਜੰਵ ਢੁਕੀ, ਨਾਲ ਵਜਦਿਆਂ ਢੋਲਕੀ ਛੋਟਿਆਂ ਦੇ।  
 ਮੋਢੀਂ ਧਰੇ ਆਸਣ ਹਥੀਂ ਫੜੇ ਗੜਵੇ, ਮਾਲਾ ਗਲੀਂ ਸੋਹਦੀ ਬਾਂ ਗਹਿਣਿਆਂ ਦੇ।  
 ਸੋਹਦਾ ਨਾਲ ਅਠੱਤਰਾਂ ਸਾਊਆਂ ਦੇ, ਜੁਟ ਲਾੜਿਆਂ ਅਤੇ ਸਰਬਾਲਿਆਂ ਦਾ।  
 ਲਾਵਾਂ ਲੈਣ ਲਈ ਸੂਲੀ ਦੀ ਬੇਦ ਗਡੀ, ਸਵੈਬਰ ਅਜਬ ਰਚਾਇਆ ਧੀ ਵਾਲਿਆਂ ਦਾ।  
 ਲਾੜੀ ਮੌਤ ਨੇ ਲਹੂ ਦੀ ਲਾਈ ਮਹਿੰਦੀ, ਵੇਸ ਮਾਤਮੀਂ ਏ ਲੀੜੇ ਕਾਲਿਆਂ ਦਾ।  
 ਏਧਰ ਬੰਨ੍ਹ ਸੋਹਰੇ ਫੇਰੇ ਲੈਣ ਲਗਾ, ਜੋੜਾ ਹੋਣ ਹਾਰਾਂ ਬਾਰਾਂ ਸਾਲਿਆਂ ਦਾ।  
 ਕਫਨ ਸੁਟ ਚੇਵਰ ਰਸੇ ਫਾਂਸੀਆਂ ਦੇ, ਦਾਤਾਂ ਮਿਲੀਆਂ ਜਹੇਜ ਵਿਚ ਭਾਰੀਆਂ ਇਹ।  
 ਗੋਲੇ ਤੋਪ ਦੇ ਖਾਣੇ ਮਹੀਨ ਭੋਜਨ, ਹੋਈਆਂ ਜੰਵਦੀਆਂ ਖਾਤਰਦਾਰੀਆਂ ਇਹ।  
 ਘਰੋਂ ਹੋ ਚੁਕੇ ਵਿਦਾ ਜਾਂ ਨਵੇਂ ਸਜਨ, ਵਰਤੀ ਗਮੀਂ ਉਦਾਸੀਆਂ ਛਾ ਰਹੀਆਂ।  
 ਸ਼ਹੀਦਾਂ ਦਰਦ ਵੈਰਾਗ ਦੇ ਗੀਤ ਗਾਵਨ, ਮਾਨੋਂ ਹਸਦਿਆਂ ਤਾਈਂ ਰੁਆ ਰਹੀਆਂ।  
 ਬੈਠ ਵਿਚ ਬਬਾਨ ਉਹ ਪਾਕ ਰੂਹਾਂ, ਓੜਕੇ ਪੁਰੀ ਸ਼ਹੀਦਾਂ ਦੀ ਜਾ ਰਹੀਆਂ।  
 ਫੁਲ ਵਾਰ ਕੇ ਦੇਵਤੇ ਕਰਨ ਸੁਆਗਤ, ਹੂਰਾਂ ਦੁਆਰ ਖੜੀਆਂ ਗੀਤ ਗਾ ਰਹੀਆਂ।  
 ਜੰਵਾਂ ਜਗ ਤੇ ਨਿਤ ਕਈ ਚੜ੍ਹਨ ਭਾਵੇਂ, ਜਾਂਵੀ ਏਸ ਪਰ ਜੰਵ ਦਾ ਬਣੇ ਕੋਈ ਕੋਈ।  
 'ਜੌਹਰ' ਸੂਰੀਆਂ ਕੁੱਤੀਆਂ ਸੁਣ ਲਖਾਂ, ਪੁਤਰ ਬੀਰ ਸ਼ਹੀਦ ਮਾਂ ਜਣੇ ਕੋਈ ਕੋਈ।

\* \* \* \* \*



## ਜਦੋਂ ਸਾਹਵੇਂ ਖਲਾ ਚੀਨੀ ਅਸਵਾਰ ਹੋਵੇ

*ਗੁਰਬਖਸ਼ ਸਿੰਘ ਜੀ (ਜੱਟ) ਜੀਆ ਬਗਾ ਜਿ: ਲਾਹੌਰ ਫਲੋ*

ਚੁੰਮਾਂ ਮਥੇ ਲਾਵਾਂ ਰਖਾਂ ਅਖੀਆਂ ਦੇ ਸਾਹਮਣੇ ਮੈਂ, ਇਹੋ ਜੇਹੀ ਕਿਤੇ ਤਸਵੀਰ ਜੇ ਤਿਆਰ ਹੋਵੇ।  
 ਇਕ ਪਾਸੇ ਬੀੜੀ ਹੋਈ ਹੋਵੇ ਤੋਪ ਜਾਲਮਾਂ ਨੇ, ਦੂਜੇ ਪਾਸੇ ਮੌਤ ਬੈਠੀ ਗੁੰਦਦੀ ਪਈ ਹਾਰ ਹੋਵੇ।  
 ਟੋਪੀ ਵਾਲੇ ਸਾਹਬ ਹੋਣ ਤੋਪ ਨੂੰ ਚਲੋਣ ਵਾਲੇ, ਸਾਹਮਣੇ ਸ਼ਹੀਦਾਂ ਬਧੀ ਲੰਮੀ ਜਹੀ ਕਤਾਰ ਹੋਵੇ।  
 ਵਾਰੀ ਵਾਰੀ ਮੌਤ ਰਾਣੀ ਇਕ ਇਕ ਤਾਂਈ ਲੈ ਕੇ, ਤੋਪ ਅਗੇ ਕਰ ਸਿਰ ਦੇਂਦੀ ਪਈ ਪਿਆਰ ਹੋਵੇ।  
 ਤੂੰਬੇ ਤੂੰਬੇ ਲੀਰ ਲੀਰ ਹੋਵੇ ਜਾਂ ਸ਼ੀਰ ਉਹਦਾ, ਛੇਤੀ ਨਾਲ ਭਜ ਅਗੇ ਦੂਸਰਾ ਤਿਆਰ ਹੋਵੇ।  
 ਖੇਡਨ ਪਏ ਖੇਡ ਇਹ ਸ਼ਹੀਦ ਵਿਚ ਕੋਟਲੇ ਦੇ, ਦੁਸ਼ਮਨਾਂ ਦੇ ਦਿਲ ਵਿਚੋਂ ਨਿਕਲਦਾ ਬੁਖਾਰ ਹੋਵੇ।  
 ਉਮਰ ਛੁਟੇਰੀ ਦਾ ਉਹ ਜਿਹੜਾ ਏ ਸ਼ਹੀਦ ਬੱਚਾ, ਉਹਦੇ ਉਤੇ ਕਰਦੀ ਪਈ ਰਹਿਮ ਸਰਕਾਰ ਹੋਵੇ।  
 ਕਹਿਣ ਪਿਛਾਂ ਹਟ ਜਾਹ ਨ ਮੌਤ ਅਨਿਆਈਂ ਮਰ, ਵੇਖ ਵੇਖ ਤੈਨੂੰ ਸਾਡਾ ਦਿਲ ਬੇ-ਕਰਾਰ ਹੋਵੇ।  
 ਹੱਸ ਹੱਸ ਨਸ ਨਸ ਜਾਵੇ ਪਿਆ ਤੋਪ ਅਗੇ, ਆਖ ਗੋਲਾ ਛੇਤੀ ਮਾਰੋ ਛਾਤੀ ਵਿਚੋਂ ਪਾਰ ਹੋਵੇ।  
 ਤੋਪ ਤੇ ਬੰਦੂਕ ਤੋਂ ਨ ਡਰ ਪਿਛਾਂ ਹਟੀਦਾ ਏ, ਚੁਕਿਆ ਜੇ ਸਿਰ ਉਤੇ ਇਸ਼ਕੇ ਦਾ ਭਾਰ ਹੋਵੇ।  
 ਛੇਤੀ ਕਰੋ ਨਾਲਦਿਆਂ ਸਾਥੀਆਂ ਨੂੰ ਭੱਜ ਮਿਲਾਂ, ਪੈਂਦੀ ਏ ਵਿਥ ਮੈਨੂੰ ਫੋਕਾ ਤਕਰਾਰ ਹੋਵੇ।  
 ਮਾਰ ਐਸਾ ਗੋਲਾ ਮੈਨੂੰ ਖਿਚ ਕੇ ਨਿਸ਼ਾਨਚੀਆ, ਉਡ ਜਾਣ ਫਿਜ਼ੜਾਂ ਤੇ ਟੋਟਾ ਕਈ ਹਜ਼ਾਰ ਹੋਵੇ।  
 ਰਲ ਕੇ ਹਵਾ ਵਿਚ ਰੂਹ ਦਾ ਨਸ਼ਾ ਮੇਰੀ, ਭਾਰਤ ਦੇ ਵਾਸੀਆਂ ਨੂੰ ਪੂਰਾ ਪ੍ਰਚਾਰ ਹੋਵੇ।  
 ਮਾਰ ਮਾਰ ਧਕੇ ਦੇਸੋ ਕਢ ਦੇਵੋ ਗੋਰਿਆਂ ਨੂੰ, ਮਤ ਸਤਿਗੁਰਾਂ ਦੀ ਲੈ ਸਭ ਹੀ ਬੇਦਾਰ ਹੋਵੇ।  
 ਉਮਰ ਛੁਟੇਰੀ ਜਾਣ ਦੇਵੇ ਕਿਉਂ ਦਲੇਰੀ ਭੈੜੀ, ਤੁਸਾਂ ਜਿਹਾਂ ਪਾਜੀਆਂ ਨੂੰ ਕੀ ਸਾਡੀ ਸਾਰ ਹੋਵੇ।  
 ਕਿਵੇਂ ਆਖੇ ਲਗ ਕੇ ਤੁਹਾਡੇ ਪਿਛਾਂ ਹਟ ਜਾਵਾਂ, ਜੱਟਾ ਜਦੋਂ ਸਾਹਵੇਂ ਖਲਾ ਚੀਨੀ ਅਸਵਾਰ ਹੋਵੇ।



## ਗਜ਼ਲਾਂ/ —ਕਰਤਾਰ ਸਿੰਘ ਪੰਛੀ

ਮਿਰਾ ਮਨ ਲੋਚਦਾ ਰਹਿੰਦਾ, ਸਦਾ ਦੀਦਾਰ ਸਤਿਗੁਰ ਦਾ  
ਜੇ ਚੰਗੇ ਭਾਗ ਹੋਵਣ ਤਾਂ, ਹੈ ਮਿਲਦਾ ਪਿਆਰ ਸਤਿਗੁਰ ਦਾ  
ਜੇ ਇੱਕੋ ਸੰਗ ਪ੍ਰੀਤ ਬਣ ਆਵੇ ਤੇ ਇੱਕੋ ਸੰਗ ਪ੍ਰੀਤ ਨਿਭ ਜਾਵੇ  
ਤਾਂ ਲੱਖਾਂ ਕੀਮਤੀ ਗੱਲਾਂ ਦਾ ਹੈ ਇਹ ਸਾਰ ਸਤਿਗੁਰ ਦਾ  
ਹਮੇਸ਼ਾ ਸੱਚ ਹੀ ਬੋਲੇ, ਕਦੀ ਵੀ ਝੂਠ ਨਾ ਬੋਲੇ  
ਇਹੋ ਹੈ ਧਰਮ ਸਭਨਾਂ ਦਾ, ਸਹੀ ਕਿਰਦਾਰ ਸਤਿਗੁਰ ਦਾ  
ਜੇ ਅੰਦਰ ਸੱਚ ਬੈਠਾ ਹੈ ਤਾਂ ਕਿੱਥੇ ਝੂਠ ਬੈਠੇਗਾ ?  
ਸਦਾ ਉਪਦੇਸ਼ ਏਹੋ ਹੈ, ਜੀ ਬਾਰਮ-ਬਾਰ ਸਤਿਗੁਰ ਦਾ  
ਬੰਖੀਲੀ, ਨਿੰਦਿਆ, ਚੁਗਲੀ, ਕਿਸੇ ਦਾ ਕੁਝ ਸੰਵਾਰੇ ਨਾ  
ਫਿਰ ਆਖਾ ਮੰਨ ਕੇ ਚੱਲੇ, ਮੇਰੀ ਸਰਕਾਰ ਸਤਿਗੁਰ ਦਾ  
ਸਵਾਲੀ ਕੋਈ ਵੀ ਆਵੇ, ਹੈ ਜਾਂਦਾ ਝੋਲੀਆਂ ਭਰ ਕੇ  
ਸਦਾ ਸਭ ਵਾਸਤੇ ਖੁਲ੍ਹਦਾ ਹੈ, ਇਹ ਵੱਡਾ ਦੁਆਰ ਸਤਿਗੁਰ ਦਾ  
ਖੁਮਾਰੀ ਨਾਮ ਦੀ ਚੜ੍ਹਦੀ ਤੇ ਸੁੱਚ ਸੰਜਮ ਸਦਾ ਮਹਿਕੇ  
ਇਲਾਹੀ ਕੀਰਤਨ ਹੋਵੇ, ਸਜੇ ਦਰਬਾਰ ਸਤਿਗੁਰ ਦਾ  
ਖੁਸ਼ੀ ਵੰਡਦੇ ਸਦਾ ਸਭ ਨੂੰ, ਖੁਸ਼ੀ ਦਾ ਉਹ ਭੰਡਾਰਾ ਨੇ  
ਰਹੇ 'ਪੰਛੀ' ਦੀ ਸੰਗਤ ਵਿਚ, ਕਰੇ ਦੀਦਾਰ ਸਤਿਗੁਰ ਦਾ।

\* \* \*

ਮਿਰਾ ਮਨ ਲੋਚਦਾ ਰਹਿੰਦਾ, ਸਦਾ ਦੀਦਾਰ ਸਤਿਗੁਰ ਦਾ  
ਜੇ ਚੰਗੇ ਭਾਗ ਹੋਵਣ ਤਾਂ, ਹੈ ਮਿਲਦਾ ਪਿਆਰ ਸਤਿਗੁਰ ਦਾ  
ਇਹ ਲੰਗਰ ਰਾਤ ਦਿਨ ਵਰਤੇ, ਕੋਈ ਵੀ ਤੋਟ ਨਾ ਆਵੇ  
ਤੇ ਮਿੱਠੜੇ ਬੋਲ ਪਿਆ ਬੋਲੇ, ਜੀ ਸੇਵਾਦਾਰ ਸਤਿਗੁਰ ਦਾ  
ਸਦਾ ਸੰਜਮ 'ਚ ਜੇ ਰਹਿ ਕੇ, ਧਿਆਉਂਦੇ ਓਸ ਮਾਲਕ ਨੂੰ  
ਹਲੀਮੀ, ਨਿਮਰਤਾ, ਖੇੜਾ ਰਹੇ ਇੱਕਸਾਰ ਸਤਿਗੁਰ ਦਾ  
ਇਹ ਹੁੰਦੀ ਗੱਲ ਸ਼ਰਧਾ ਦੀ, ਭਰਮ ਵੀ ਦੂਰ ਹੋ ਜਾਵੇ  
ਨਹੀਂ ਝੋਲਿਆ ਉਹ ਫਿਰ ਜਾਂਦਾ, ਰੂਹਾਨੀ ਵਾਰ ਸਤਿਗੁਰ ਦਾ  
ਸਹਾਰਾ ਸ਼ਬਦ ਹੁੰਦਾ ਹੈ, ਜੇ ਹੋਵੇ ਟੇਕ ਉਸ ਉਤੇ  
ਗੁਰੂ ਦੀ ਹੈ ਇਹੋ ਸੰਗਤ, ਇਹੋ ਪਰਵਾਰ ਸਤਿਗੁਰ ਦਾ  
ਸਦਾ ਮੋਮਨ, ਫਕੀਰੀ ਵੇਸ ਤੇ ਪੰਡਤ ਜਾਂ ਗੁਣਵੰਤੇ  
ਜਾਂ ਨੇਤਾ ਗਣ ਵੀ ਕਰਦੇ ਨੇ ਸਦਾ ਸਤਿਕਾਰ ਸਤਿਗੁਰ ਦਾ  
ਹੋਏ ਉਪਮਾ ਹਰਿਕ ਥਾਂ 'ਤੇ ਰੂਹਾਨੀ ਸੰਗਤਾਂ ਅੰਦਰ  
ਕਰਨ ਸਤਿਕਾਰ ਰੱਬ ਵਾਂਗੂੰ, ਵੱਡੇ ਫਨਕਾਰ ਸਤਿਗੁਰ ਦਾ  
ਭਲਾ ਆਖੋ ਕੋਈ 'ਪੰਛੀ' ਬੇਸ਼ੱਕ ਆਖੋ ਬੁਰਾ ਕੋਈ  
ਚਲਾਵੇ ਆਪਣੀ 'ਤੇ, ਏਹੋ ਉਪਕਾਰ ਸਤਿਗੁਰ ਦਾ।



ਮਿਰ ਮਨ ਲੋਚਦਾ ਰਹਿੰਦਾ, ਸਦਾ ਦੀਦਾਰ ਸਤਿਗੁਰ ਦਾ  
ਜੇ ਚੰਗੇ ਭਾਗ ਹੋਵਣ ਤਾਂ, ਹੈ ਮਿਲਦਾ ਪਿਆਰ ਸਤਿਗੁਰ ਦਾ  
ਉਸਾਰੀ ਵਿੱਚ ਵੀ ਸੁਹਣਾ ਕੇਹਾ ਨਿਰਮਾਣ ਕੀਤਾ ਹੈ  
‘ਸਰੋਵਰ ਰਾਮ’ ਦਾ ਪਾਵਨ, ਵੱਡਾ ਸ਼ਾਹ-ਕਾਰ ਸਤਿਗੁਰ ਦਾ  
ਸ਼ਹੀਦੀ ਯਾਦਗਾਰਾਂ ਵੀ, ਬਣਾਈਆਂ ਇਕ ਅਜੂਬਾ ਨੇ  
ਨਹੀਂ ਸਕਦਾ ਕਦੇ ਵੀ ਪਾਇਆ, ਹੈ ਪਾਰਾਵਾਰ ਸਤਿਗੁਰ ਦਾ  
ਕਮਾਈ ਧਰਮ ਦੀ ਕਰੀਏ, ਉਹਦੇ ‘ਚੋਂ’ ਦਾਨ-ਪੁੰਨ ਕਰੀਏ  
ਇਹੋ ਹੋਕਾ ਸਦਾ ਦੇਵੇ, ਇਹ ਪਹਿਰੇਦਾਰ ਸਤਿਗੁਰ ਦਾ  
ਸਦਾ ਗੱਫੇ ਉਹ ਵੰਡਦੇ ਨੇ ਜਾਂ ਦਿੰਦੇ ਜੱਗ ਨੂੰ ਦਾਤਾਂ  
ਇਹ ਕੰਮ ਤਾਂ ਬੇਹਿਸਾਬਾ ਹੈ, ਮਿਰੇ ਦਾਤਾਰ ਸਤਿਗੁਰ ਦਾ  
ਇਹ ਹੁੰਦੀ ਸ਼ਬਦ ਦੀ ਦੇਹੀ, ਸ਼ਬਦ ਦੀ ਰੂਪ-ਰੇਖਾ ਹੈ  
ਨਜ਼ਰ ਦੇ ਨਾਲ ਤੱਕਦੇ ਹੋ, ਭਾਵੇਂ ਆਕਾਰ ਸਤਿਗੁਰ ਦਾ  
ਕਰੋਗੇ ਮਿਣਤੀਆਂ ਕੀਕਣ, ਉਹ ਮਿਣਤੀ ਵਿਚ ਨਹੀਂ ਆਉਂਦਾ  
ਅਗੋਂਚਰ ਪਸਰਿਆ ਹੋਇਆ ਹੈ, ਜਸ ਪਾਸਾਰ ਸਤਿਗੁਰ ਦਾ  
ਇਹ ‘ਪੰਛੀ’ ਨਾਲ ਤੇਦਾਂ ਮੋਹ ਦੀਆਂ ਕੁਝ ਇਸ ਤਰ੍ਹਾਂ ਜੁੜੀਆਂ  
ਕਿ ਜਸ ਗਾਵੇ ਹਮੇਸ਼ਾ ਰਾਤ ਦਿਨ ‘ਕਰਤਾਰ’ ਸਤਿਗੁਰ ਦਾ।

\*\*\*

ਮਿਰਾ ਮਨ ਲੋਚਦਾ ਰਹਿੰਦਾ, ਸਦਾ ਦੀਦਾਰ ਸਤਿਗੁਰ ਦਾ  
ਜੇ ਚੰਗੇ ਭਾਗ ਹੋਵਣ ਤਾਂ, ਹੈ ਮਿਲਦਾ ਪਿਆਰ ਸਤਿਗੁਰ ਦਾ  
ਹੈ ਪਹਿਰੇ ਕਲਜੁਗੀ ਅੰਦਰ, ਇਹ ਤੋਰੀ ਕਾਰ ਸਤਿਜੁਗ ਦੀ  
ਇਹ ਕਿੰਨਾ ਰਾਹ ਲੰਮੇਰਾ ਤੇ ਹੈ ਗੁੰਝਲਦਾਰ ਸਤਿਗੁਰ ਦਾ  
ਇਹ ਪੰਜੇ ਵੱਸ ਵਿਚ ਕੀਤੇ, ਪੰਜਾਂ ਨੂੰ ਨੱਥ ਪਾਈ ਹੈ  
ਸਦਾ ਸਿਮਰਨ, ਸਦਾ ਸਿਮਰਨ, ਭਜਨ ਆਹਾਰ ਸਤਿਗੁਰ ਦਾ  
ਇਹ ਦੁਨੀਆਂਦਾਰ ਹੋ ਕੇ ਵੀ, ਰੂਹਾਨੀ ਜੋਤ ਹੁੰਦੀ ਹੈ  
ਕਲਾਵਾਂ ਦਾ ਖਜ਼ਾਨਾ ਹੈ, ਖਰਾ ਕਿਰਦਾਰ ਸਤਿਗੁਰ ਦਾ  
ਇਹ ਧੀਮੀ ਸੁਰ ‘ਚ ਜਦ ਵੀ ਸਭ ਇਕੱਠੇ ਸਾਜ਼ ਵੱਜਦੇ ਨੇ  
ਚੁਗਿਰਦਾ ਝੂਮ ਉੱਠਦਾ ਏ, ਸੁਣੋ ਟੁਣਕਾਰ ਸਤਿਗੁਰ ਦਾ  
ਇਹ ਬੇੜਾ ਪਾਰ ਹੋ ਜਾਵੇ, ਭਿਆਨਕ ਝੱਖੜਾਂ ਵਿੱਚੋਂ  
ਜੋ ਬਣ ਕੇ ਸਦਾ ਚਲਦਾ, ਜੀ ਬਰਖੁਰਦਾਰ ਸਤਿਗੁਰ ਦਾ  
ਕਰਾਵਣ ਭਜਨ ਸਭਨਾਂ ਤੋਂ, ਪਵਿੱਤਰ ਕਰਨ ਲਈ ਜੀਵਨ  
ਜੁਗਾਂ ਤੋਂ ਚਲ ਰਿਹਾ ‘ਪੰਛੀ’ ਰੱਬੀ ਵਿਵਹਾਰ ਸਤਿਗੁਰ ਦਾ।

ਪੁਸਤਕ ‘ਲੋਚਾ ਦਰਸ ਦੀਦਾਰ ਦੀ’ ਵਿਚੋਂ

\*\*\*



## ਵਿਗਾੜਿਆ ਸ਼ਬਦ ਉਚਾਰਣ

—ਰਸੂਲ ਹਮਜ਼ਾਤੋਵ

ਰਸੂਲ ਹਮਜ਼ਾਤੋਵ ਸਾਬਕਾ ਸੋਵੀਅਤ ਯੂਨੀਅਨ (ਰੂਸ) ਦੀ ਇਕ ਬੋਲੀ ਆਵਾਹ ਦਾ ਸੰਸਾਰ ਪ੍ਰਸਿੱਧ ਕਵੀ ਸੀ। ਇਸ ਨੇ ਆਪਣੀ ਜਨਮ ਭੂਮੀ ਦਾਗਿਸਤਾਨ ਤੇ ਇਕ ਕਿਤਾਬ ਲਿਖੀ “ਮੇਰਾ ਦਾਗਿਸਤਾਨ”। ਇਸ ਪੁਸਤਕ ਦਾ ਸੰਸਾਰ ਦੀਆਂ ਕੋਈ ਬੋਲੀਆਂ ਵਿਚ ਅਨੁਵਾਦ ਹੋ ਚੁਕਾ ਹੈ। ਮਾਂ ਬੋਲੀ ਅਤੇ ਸਾਹਿਤ ਦੇ ਗੰਭੀਰ ਮਸਲਿਆਂ ਬਾਰੇ ਸਰਲ ਤਰੀਕੇ ਨਾਲ ਕੀਤਾ ਬਿਆਨ ਅਤੇ ਕਹਾਣੀ ਰਸ ਇਸ ਪੁਸਤਕ ਦੀ ਵਿਸ਼ੇਸ਼ਤਾ ਹੈ। ਇਹ ਪੁਸਤਕ ਪ੍ਰਗਤੀ ਪ੍ਰਕਾਸ਼ਨ ਮਾਸਕੋ ਵਲੋਂ ਗੁਰਮੁਖੀ ਅਖਰਾਂ ਵਿਚ ਰੂਸ ਵਿਚ ਹੀ ਛਪੀ ਸੀ ਅਤੇ ਪੰਜਾਬੀ ਅਨੁਵਾਦ ਸ. ਗੁਰਬਖਸ਼ ਸਿੰਘ ਨੇ ਕੀਤਾ ਸੀ।

—ਸੰਪਾਦਕ

...ਮੈਨੂੰ ਯਾਦ ਹੈ ਮੈਂ ਓਸੇ ਨਾਟ-ਮੰਡਲੀ ਨਾਲ ਪਹਿਲੀ ਵਾਰੀ ਪ੍ਰਸਿੱਧ ਪਿੰਡ ਗੁਨੀਬ ਪੁੱਜਾ, ਜਿਹੜਾ ਪਹਾੜਾਂ ਵਿਚ ਕਾਫੀ ਉਚਾਈ ਉੱਤੇ ਹੈ। ਇਹ ਤਾਂ ਸਾਰੇ ਜਾਣਦੇ ਹਨ ਕਿ ਸਾਰੇ ਕਵੀ ਇਕੋ ਭਾਈਚਾਰੇ ਨਾਲ ਸੰਬੰਧ ਰਖਦੇ ਹਨ... ਮੈਂ ਸੁਣਿਆ ਹੋਇਆ ਸੀ ਕਿ ਗੁਨੀਬ ਵਿਚ ਕੋਈ ਕਵੀ ਰਹਿੰਦਾ ਹੈ, ਪਰ ਉਸ ਨੂੰ ਮਿਲਣ ਦਾ ਮੌਕਾ ਨਹੀਂ ਸੀ ਕਦੀ ਮਿਲਿਆ। ਮੈਂ ਉਸ ਨੂੰ ਮਿਲਣ ਗਿਆ ਤੇ ਉਸ ਨੇ ਸਾਡੇ ਦੋਰੇ ਦੇ ਸਮੇਂ ਲਈ ਮੈਨੂੰ ਆਪਣੇ ਘਰ ਠਹਿਰਾ ਲਿਆ।

ਮੇਰੇ ਚੰਗੇ ਮੀਜ਼ਬਾਨਾਂ ਨੇ ਮੇਰਾ ਏਨਾ ਚੰਗਾ ਸਵਾਗਤ ਕੀਤਾ ਕਿ ਮੈਂ ਉਹਨਾਂ ਨੂੰ ਏਨੀ ਤਕਲੀਫ਼ ਦੇਣ ਕਰ ਕੇ ਆਪ ਉਲਝਣ ਵਿਚ ਫਸ ਗਿਆ, ਤੇ ਮੈਨੂੰ ਪਤਾ ਨਾ ਲੱਗੇ ਆਪਣੇ ਨਾਲ ਕੀ ਕਰਾਂ। ਕਵੀ ਦੀ ਮਾਂ ਵਲੋਂ ਦਿਖਾਈ ਗਈ ਮਿਹਰਬਾਨੀ ਖਾਸ ਕਰਕੇ ਮੇਰੀਆਂ ਨਿੱਘੀਆਂ ਯਾਦਾਂ ਵਿਚ ਹੈ।

ਉਥੇ ਤੁਰਨ ਲਗਿਆਂ ਮੈਂ ਸ਼ੁਕਰਾਨੇ ਦੇ ਢੁਕਵੇਂ ਲਫਜ਼ ਲੱਭਣ ਦੀ ਕੋਸ਼ਿਸ਼ ਕੀਤੀ। ਹੋਇਆ ਇਹ ਕਿ ਜਦੋਂ ਮੈਂ ਮਾਂ ਨੂੰ ਅਲਵਿਦਾ ਕਹਿ ਰਿਹਾ ਸਾਂ ਤਾਂ ਕਮਰੇ ਵਿਚ ਹੋਰ ਕੋਈ ਨਹੀਂ ਸੀ। ਮੈਨੂੰ ਪਤਾ ਸੀ ਕਿ ਮਾਂ ਲਈ ਇਸ ਨਾਲੋਂ ਜ਼ਿਆਦਾ ਖੁਸ਼ੀ ਦੇਣ ਵਾਲੀ ਕੋਈ ਗੱਲ ਨਹੀਂ ਹੋ ਸਕਦੀ ਕਿ ਉਸਨੂੰ ਉਸ ਦੇ ਬੇਟੇ ਬਾਰੇ ਕੁਝ ਚੰਗੇ ਲਫਜ਼ ਕਹੇ ਜਾਣ। ਤੇ ਭਾਵੇਂ ਗੰਭੀਰ ਮੁਲੰਕਣ ਕੀਤਿਆਂ ਮੈਂ ਉਸਦੀਆਂ ਯੋਗਤਾਵਾਂ ਨੂੰ ਬਿਲਕੁਲ ਸਾਧਾਰਣ ਜਿਹੀਆਂ ਸਮਝਦਾ ਸਾਂ, ਤਾਂ ਵੀ ਮੈਂ ਉਸਦੀ ਤਾਰੀਫ਼

ਕਰਨੀ ਸ਼ੁਰੂ ਕਰ ਦਿਤੀ। ਮੈਂ ਮਾਂ ਨੂੰ ਇਹ ਦੱਸਣਾ ਸ਼ੁਰੂ ਕੀਤੀ ਕਿ ਉਸਦਾ ਬੇਟਾ ਬੜਾ ਅਗਾਂਹਵਧੂ ਕਵੀ ਹੈ ਜਿਹੜਾ ਹਮੇਸ਼ਾ ਭਖਦੇ ਮਾਮਲਿਆਂ ਬਾਰੇ ਲਿਖਦਾ ਹੈ।

“ਹੋ ਸਕਦੇ ਉਹ ਅਗਾਂਹ ਵਧੂ ਕਵੀ ਹੋਵੇ”, ਮਾਂ ਨੇ ਅਫਸੋਸੀ ਜਿਹੀ ਆਵਾਜ਼ ਵਿਚ ਮੈਨੂੰ ਟੋਕਿਆ, “ਪਰ ਇਸ ਵਿਚ ਕਲਾ ਕੋਸ਼ਲਤਾ ਕੋਈ ਨਹੀਂ। ਹੋ ਸਕਦੇ ਕਿ ਉਸਦੀਆਂ ਕਵਿਤਾਵਾਂ ਅੱਜ ਦੇ ਭਖਦੇ ਮਸਲਿਆਂ ਬਾਰੇ ਹੁੰਦੀਆਂ ਹੋਣ, ਪਰ ਜਦੋਂ ਮੈਂ ਉਹਨਾਂ ਨੂੰ ਪੜ੍ਹਣ ਲਗਦੀ ਹਾਂ ਤਾਂ ਮੈਨੂੰ ਨੀਂਦ ਆਉਣ ਲੱਗ ਪੈਂਦੀ ਹੈ। ਜ਼ਰਾ ਸੋਚ, ਰਸੂਲ ਜਦੋਂ ਮੇਰਾ ਬੇਟਾ ਪਹਿਲੇ ਲਫਜ਼ ਉਚਾਰਣਾ ਸਿਖ ਰਿਹਾ ਸੀ, ਜਿਨ੍ਹਾਂ ਨੂੰ ਹੋਰ ਕੋਈ ਨਹੀਂ ਸੀ ਸਮਝ ਸਕਦਾ, ਮੈਂ ਏਨੀ ਖੁਸ਼ ਹੁੰਦੀ ਸਾਂ ਕਿ ਦੱਸ ਨਹੀਂ ਸਕਦੀ। ਅੱਜ ਜਦੋਂ ਕਿ ਉਸਨੇ ਨਾ ਸਿਰਫ਼ ਬੋਲਣਾ ਸਗੋਂ ਕਵਿਤਾ ਲਿਖਣਾ ਵੀ ਸਿਖ ਲਿਆ ਹੈ ਤਾਂ ਮੈਨੂੰ ਬਿਲਕੁਲ ਕੋਈ ਖੁਸ਼ੀ ਨਹੀਂ ਹੁੰਦੀ। ਕਹਿੰਦੇ ਨੇ ਕਿ ਔਰਤ ਦੀ ਅਕਲ ਉਹਦੇ ਘਰੇ ਦੀ ਝਾਲਰ ਨਾਲ ਲੱਗੀ ਹੁੰਦੀ ਹੈ। ਜਦੋਂ ਉਹ ਬੈਠੀ ਹੁੰਦੀ ਹੈ ਤਾਂ ਇਹ ਮਹਿਫੂਜ਼ ਹੁੰਦੀ ਹੈ, ਪਰ ਜਿਉਂ ਹੀ ਉਹ ਉਠਦੀ ਹੈ ਇਹ ਜ਼ਮੀਨ ਉਤੇ ਡਿੱਗ ਪੈਂਦੀ ਹੈ। ਮੇਰੇ ਪੁੱਤ ਨਾਲ ਵੀ ਇਸੇ ਤਰ੍ਹਾਂ ਹੈ— ਜਦੋਂ ਉਹ ਖਾਣੇ ਦੇ ਮੇਜ਼ ਉਤੇ ਬੈਠਾ ਪਾ ਰਿਹਾ ਹੁੰਦਾ ਹੈ ਤਾਂ ਉਹ ਬੰਦਿਆਂ ਵਾਂਗ ਗੱਲ ਕਰਦਾ ਹੈ; ਮੈਂ ਉਸ ਨੂੰ ਸੁਣਦਿਆਂ ਕਦੀ ਨਹੀਂ ਥੱਕਦੀ, ਪਰ ਜਿਉਂ ਹੀ ਉਹ ਖਾਣੇ ਦੇ ਮੇਜ਼ ਤੋਂ ਉੱਠ ਕੇ ਲਿਖਣ ਵਾਲੇ ਮੇਜ਼ ਕੋਲ ਜਾਂਦਾ ਹੈ, ਉਹ ਆਪਣੀ ਸਾਰੀ ਸਾਂਦੀ ਤੇ ਚੰਗੀ ਬੋਲੀ ਭੁੱਲ ਜਾਂਦਾ ਹੈ ਤੇ ਸਿਰਫ਼ ਸਖਤ ਜਿਹੀ, ਹੁੰਦਲੀ ਤੇ ਅਕਾਵੀਂ ਬੋਲੀ ਰਹਿ ਜਾਂਦੀ ਹੈ”

ਜਦੋਂ ਮੈਨੂੰ ਇਹ ਘਟਨਾ ਯਾਦ ਆਉਂਦੀ ਹੈ ਤਾਂ ਮੈਂ ਦੁਆ ਕਰਦਾ ਹਾਂ ਕਿ ਅੱਲਾ ਕਦੀ ਮੈਨੂੰ ਮੇਰੀ ਜ਼ਬਾਨ ਤੋਂ ਵਾਂਝਿਆਂ ਨਾ ਕਰੇ। ਮੈਂ ਇਸ ਤਰ੍ਹਾਂ ਨਾਲ ਲਿਖਣਾ ਚਾਹੁੰਦਾ ਹਾਂ ਕਿ ਮੇਰੀ ਸਾਰੀ ਕਵਿਤਾ, ਤੇ ਜੋ ਕੁਝ ਵੀ ਮੈਂ ਲਿਖਾਂ, ਮੇਰੀ ਮਾਂ ਨੂੰ ਤੇ ਮੇਰੀ ਭੈਣ ਨੂੰ ਪਹਾੜਾਂ ਵਿਚਲੇ ਹਰ ਬੰਦੇ ਨੂੰ ਤੇ ਉਸਦੇ ਪੜ੍ਹਣ ਵਾਲੇ ਹਰ ਬੰਦੇ ਨੂੰ ਸਮਝ ਆਵੇ ਤੇ ਪਿਆਰਾ ਲੱਗੇ। ਮੈਂ ਅਕਾਵੇਂਪਣ ਨੂੰ ਨਹੀਂ ਜਨਮ ਦੇਣਾ ਚਾਹੁੰਦਾ। ਮੈਂ ਖੁਸ਼ੀ ਦੇਣਾ ਚਾਹੁੰਦਾ ਹਾਂ। ਜੇ ਮੇਰੀ ਜ਼ਬਾਨ ਭੈੜੀ ਹੋ ਜਾਂਦੀ ਹੈ, ਤੇ ਠੰਡੀ ਪੈ ਜਾਂਦੀ ਹੈ, ਸਮਝ ਨਹੀਂ ਆਉਂਦੀ ਤੇ ਅਕਾਵੀਂ ਹੋ ਜਾਂਦੀ



ਹੈ— ਮਤਲਬ ਕੀ ਕਿ ਜੇ ਮੈਂ ਆਪਣੀ ਜ਼ਬਾਨ ਖਰਾਬ ਕਰ ਲੈਂਦਾ ਹਾਂ ਤਾਂ ਇਹ ਮੇਰੀ ਜ਼ਿੰਦਗੀ ਵਿਚ ਵਾਪਰਣ ਵਾਲੀ ਸਭ ਤੋਂ ਵਧ ਭਿਆਨਕ ਚੀਜ਼ ਹੋਵੇਗੀ।

ਜਦੋਂ ਮੈਂ ਛੋਟਾ ਹੁੰਦਾ ਸਾਂ ਤਾਂ ਜਦੋਂ ਸਾਡੀ ਆਊਲ ਦੇ ਬੰਦੇ ਮਸੀਤ ਦੇ ਨੇੜੇ ਬਾਈਚਾਰਕ ਮਸਲਿਆਂ ਨੂੰ ਵਿਚਾਰਨ ਲਈ ਜੁੜਿਆ ਕਰਦੇ ਸਨ, ਤਾਂ ਮੈਂ ਉਹਨਾਂ ਨੂੰ ਆਪਣੇ ਪਿਤਾ ਦੀਆਂ ਕਵਿਤਾਵਾਂ ਪੜ੍ਹ ਕੇ ਸੁਣਾਉਂਦਾ ਹੁੰਦਾ ਸਾਂ। ਮੈਂ ਬੱਚਾ ਜਿਹਾ ਹੀ ਸਾਂ, ਨਿੱਕਾ ਜਿਹਾ, ਪਰ ਮੈਂ ਵਧ ਤੋਂ ਵਧ, ਸਗੋਂ ਲੋੜ ਤੋਂ ਵੱਧ ਜ਼ੋਰ ਲਾ ਕੇ, ਉੱਚੀ ਸਾਰੀ ਆਵਾਜ਼ ਵਿਚ ਉਹਨਾਂ ਲਫਜ਼ਾਂ ਤੇ ਆਵਾਜ਼ਾਂ ਉਪਰ ਖਾਸ ਜ਼ੋਰ ਦੇ ਕੇ ਪੜ੍ਹਦਾ ਹੁੰਦਾ ਸਾਂ, ਜਿਹੜੇ ਮੈਨੂੰ ਖੁਸ਼ੀ ਦੇਂਦੇ ਸਨ। ਮਿਸਾਲ ਵਜੋਂ ਜਦੋਂ ਮੈਂ ਪਿਤਾ ਜੀ ਦੀ ਨਵੀਂ ਕਵਿਤਾ “ਤਸਾਦਾ ਵਿਚ ਭੇੜੀਏ ਦਾ ਸ਼ਿਕਾਰ” ਪੜ੍ਹੀ ਤਾਂ ਮੈਂ “ਤੱਸ” ਆਵਾਜ਼ ਵਾਲੇ ਸਾਰੇ ਲਫਜ਼ਾਂ ਨੂੰ ਇਸ ਤਰ੍ਹਾਂ ਦੇਂਦਾ ਵਿਚ ਪੀਹ ਕੇ ਕਢਦਾ ਸਾਂ ਕਿ ਉਹ ਬਿਰਕਟ ਪੈਦਾ ਕਰਕੇ ਝਨਕਾਰ ਦੇ ਕੇ ਤੇ ਕੰਨਾਂ ਨੂੰ ਆ ਕੇ ਵਜਦੇ ਸਨ। ਮੈਨੂੰ ਲਗਦਾ ਸੀ ਕਿ ਇਸ ਤਰ੍ਹਾਂ ਮੂੰਹ ਵੱਟ ਕੇ ਤੇ ਜ਼ੋਰ ਦੇ ਕੇ ਲਫਜ਼ ਕੱਢਣਾ ਮੇਰੇ ਉਚਾਰਣ ਦੇ ਪ੍ਰਭਾਵਸ਼ਾਲੀ ਹੋਣ ਵਿਚ ਵਾਧਾ ਕਰਦਾ ਸੀ।

ਪਿਤਾ ਜੀ ਮੈਨੂੰ ਹਰ ਵਾਰੀ ਇਹ ਕਹਿ ਕੇ ਠੀਕ ਕਰਦੇ, “ਕੀ ਲਫਜ਼ ਕੋਈ ਅਖਰੋਂ ਹੈ ਕਿ ਉਸਨੂੰ ਦੇਂਦਾ ਹੋਣ ਤੋੜਣਾ ਤੇ ਪੀਹਣਾ ਜ਼ਰੂਰੀ ਹੋਵੇ ? ਕੀ ਇਹ ਕੋਈ ਲਸਣ ਹੈ ਕਿ ਇਸਨੂੰ ਕੁੰਡੀ ਡੰਡੇ ਵਿਚ ਪੀਸਿਆ ਜਾਏ ? ਕੀ ਇਹ ਕੋਈ ਖੁਸ਼ਕ ਪਥਰੀਲੀ ਜ਼ਮੀਨ ਹੈ ਕਿ ਇਸਨੂੰ ਭਾਰੀ ਹਲ ਨਾਲ ਤੇ ਬਹੁਤ ਸਾਰਾ ਜ਼ੋਰ ਲਾ ਕੇ ਵਾਹਿਆ ਜਾਏ ? ਤੈਨੂੰ ਆਪਣੇ ਸ਼ਬਦ ਫਰਨ-ਫਰਨ ਬੋਲਣੇ ਚਾਹੀਦੇ ਨੇ, ਆਰਾਮ ਨਾਲ, ਬਿਨਾਂ ਕਿਲ੍ਹਿਆਂ, ਤਾਂ ਕਿ ਦੇਂਦ ਨਾ ਵੱਜਣ।”

ਮੈਂ ਮੁੜ ਕੇ ਸ਼ੁਰੂ ਕਰਦਾ, ਪਰ ਕੋਈ ਖਾਸ ਬਿਹਤਰੀ ਨਾ ਆਉਂਦੀ। ਮੇਰੀ ਮਾਂ ਉਸ ਵੇਲੇ ਛੱਤ ਤੇ ਖੜਾ ਸੀ। “ਬਾਇਦ ਤੁਹੀਉਂ ਇਹਨੂੰ ਕੁਝ ਸਿਖਾ ਸਕੇ, ਪਿਤਾ ਜੀ ਨੇ ਮਾਂ ਨੂੰ ਚੀਖ ਕੇ ਕਿਹਾ।

ਮੈਨੂੰ ਮੁਸ਼ਕਲ ਲਗਦੇ ਲਫਜ਼ ਮਾਂ ਨੇ ਇਸ ਤਰ੍ਹਾਂ ਉਚਾਰੇ ਜਿਸ ਤਰ੍ਹਾਂ ਪਿਤਾ ਜੀ ਚਾਹੁੰਦੇ ਸਨ।

“ਸੁਣਦੇ ? ਚੱਲ ਹੁਣ ਤੂੰ।”

ਫਿਰ ਵੀ ਮੇਰੇ ਕੋਈ ਫਰ ਨਾ ਪਿਆ।

“ਹੱਤ ਤੇਰੀ ! ਪਿਤਾ ਜੀ ਗੁੱਸੇ ਵਿਚ ਬੋਲੇ।” ਜਦੋਂ ਜਲਾਤੂਰਾ ਦਾ ਇਕ ਬੰਦਾ ਤੇਰੇ ਵਾਂਗ ਲਫਜ਼ ਵਿਗਾੜ ਕੇ ਬੋਲ ਰਿਹਾ ਸੀ ਤਾਂ ਮੈਂ ਉਸਨੂੰ ਝਾੜੂ ਨਾਲ ਕੁੱਟਿਆ ਸੀ। ਪਰ

ਮੈਂ ਆਪਣੇ ਮੁੰਡੇ ਦਾ ਕੀ ਕਰਾਂ ?

ਪਿਤਾ ਜੀ ਨੇ ਜਲਾਤੂਰਾ ਦੇ ਬੰਦੇ ਨੂੰ ਕਿਵੇਂ ਕੁਟਾਪਾ ਫੇਰਿਆ ?

ਇਹ ਬਹਾਰ ਦੇ ਇਕ ਦਿਨ ਦੀ ਗੱਲ ਹੈ। ਜਿਵੇਂ ਕਿ ਸਾਰੇ ਜਾਣਦੇ ਨੇ, ਬਸੰਤ ਵਿਚ ਪਿਛਲੀ ਫਸਲ ਦੇ ਸਾਰੇ ਭੰਡਾਰ ਖਤਮ ਹੋ ਚੁੱਕੇ ਹੁੰਦੇ ਹਨ, ਪਰ ਨਵੀਂ ਫਸਲ ਅਜੇ ਆਈ ਨਹੀਂ ਹੁੰਦੀ। ਬਸੰਤ ਵਿਚ ਮੰਡੀ ਦੀਆਂ ਕੀਮਤਾਂ ਪਤਝੜ ਨਾਲੋਂ ਜ਼ਿਆਦਾ ਹੁੰਦੀਆਂ ਹਨ। ਮਿੱਟੀ ਦੇ ਭਾਂਡੇ ਵੀ ਮਹਿੰਗੇ ਹੋ ਜਾਂਦੇ ਹਨ, ਹਾਲਾਂ ਕਿ ਇਹ ਖੇਤਾਂ ਵਿਚ ਨਹੀਂ ਉੱਗਦੇ।

ਪਿਤਾ ਜੀ ਉਦੋਂ ਨੌਜਵਾਨ ਸਨ। ਉਹਨਾਂ ਬਾਜ਼ਾਰ ਜਾਣ ਦਾ ਫੈਸਲਾ ਕੀਤਾ। ਗੁਆਂਢੀ ਨੇ ਉਹਨਾਂ ਨੂੰ ਕਿਹਾ ਕਿ ਮੇਰੇ ਲਈ ਝਾੜੂ ਖਰੀਦ ਲਿਆਈਂ, ਤੇ ਇਸ ਵਾਸਤੇ ਉਹਨਾਂ ਨੂੰ ਵੀਹ ਕੋਪੇਕ ਦੇ ਦਿਤੋ।

“ਜੇ ਸਸਤਾ ਮਿਲ ਗਿਆ ਤਾਂ ਬਾਕੀ ਪੈਸੇ ਆਪ ਹੀ ਰੱਖ ਲਈਂ”, ਉਸਨੇ ਨੌਜਵਾਨ ਹਮਜ਼ਾਤ ਨੂੰ ਤੁਰਦੇ ਨੂੰ ਕਿਹਾ।

ਜਲਦੀ ਹੀ ਇਕ ਝਾੜੂ ਵੇਚਣ ਵਾਲਾ ਮਿਲ ਗਿਆ, ਤੇ ਸੌਦਾ ਸ਼ੁਰੂ ਹੋਇਆ। ਸਾਰੇ ਲੋਕ ਜਾਣਦੇ ਨੇ ਕਿ ਪੂਰਬੀ ਬਾਜ਼ਾਰ ਵਿਚ ਦੱਸੀ ਗਈ ਪਹਿਲੀ ਕੀਮਤ ਦੀ ਕੋਈ ਮਹੱਤਤਾ ਨਹੀਂ ਹੁੰਦੀ। ਪੰਜ ਕੋਪੇਕ ਦੀ ਚੀਜ਼ ਲਈ ਤੁਹਾਥੋਂ ਸੌ ਰੁਬਲ ਵੀ ਮੰਗਿਆ ਜਾ ਸਕਦਾ ਹੈ।

ਪਿਤਾ ਜੀ ਨੇ ਚੰਗਾ ਮੋਟਾ ਝਾੜੂ ਚੁਣ ਲਿਆ ਤੇ ਪੁੱਛਣ ਲੱਗੇ ਵੇਚਣਾ ਈ ?

“ਮੈਂ ਖੜਾ ਏਥੇ ਕਾਹਦੇ ਲਈ ਹਾਂ ?”

“ਕਿੰਨੇ ਪੈਸੇ ?”

“ਚਾਲੀ ਕੋਪੇਕ।”

“ਝਾੜੂ ਵੀ ਕੋਈ ਘੋੜਾ ਹੁੰਦੇ ਕਿ ਏਨੀ ਜ਼ਿਆਦਾ ਕੀਮਤ ਤੇ ਸੌਦਾ ਕਰਨਾ ਸ਼ੁਰੂ ਕੀਤਾ ਜਾਏ ? ਠੀਕ ਠੀਕ ਕੀਮਤ ਦੱਸ ਤੇ ਗੱਲ ਖਤਮ ਕਰ।”

“ਚਾਲੀ ਕੋਪੇਕ।”

“ਮਜ਼ਾਕ ਛੱਡ”

“ਚਾਲੀ ਕੋਪੇਕ”

“ਮੈਂ ਵੀਹ ਕੋਪੇਕ ਦਿਆਂਗਾ”

“ਚਾਲੀ ਕੋਪੇਕ”

“ਮੇਰੇ ਕੋਲ ਸੱਚ ਇਸ ਨਾਲੋਂ ਜ਼ਿਆਦਾ ਪੈਸੇ ਨਹੀਂ।”

“ਜਦੋਂ ਹੋਏ ਆ ਜਾਈਂ।”

ਇਹ ਦੇਖਦਿਆਂ ਕਿ ਝਾੜੂ ਤਾਂ ਖਰੀਦਿਆਂ ਨਹੀਂ ਜਾਣਾ, ਪਿਤਾ ਜੀ ਨੇ ਬਾਜ਼ਾਰ ਦਾ ਚੱਕਰ ਲਾਉਣਾ ਸ਼ੁਰੂ ਕਰ ਦਿਤਾ,



ਤੇ ਜਲਦੀ ਹੀ ਉਹਨਾਂ ਦੀ ਨਜ਼ਰ ਭੀੜ ਉੱਤੇ ਪਈ ਜਿਹੜੀ ਦੁਕਾਨਾਂ ਦੀ ਕਤਾਰ ਦੇ ਨੇੜੇ ਜ਼ਰਾ ਥੁ ਉੱਚੀ ਥਾਂ ਉੱਤੇ ਜਮਾ ਹੋਈ ਹੋਈ ਸੀ। ਉਹ ਉਥੇ ਪੁੱਜੇ ਤੇ ਮੋਢੇ-ਮਾਢੇ ਮਾਰ ਕੇ ਅੱਗੇ ਜਾ ਪਹੁੰਚੇ। ਉਹਨਾਂ ਦੇਖਿਆ ਕਿ ਲੋਕ ਮਹਿਮੂਦ ਭੱਟ ਨੂੰ ਸੁਣ ਰਹੇ ਹਨ।

ਮਹਿਮੂਦ ਪਾਂਡਰੂ ਹੱਥ ਵਿੱਚ ਫੜੀ ਭੀੜ ਦੇ ਵਿਚਕਾਰ ਬੈਠਾ ਸੀ। ਕਦੀ ਉਹ ਤਾਰਾਂ ਨੂੰ ਟੁਟਕਾਉਣ ਲੱਗ ਜਾਂਦਾ, ਕਦੀ ਆਪਣਾ ਹੱਥ ਤਾਰਾਂ ਉੱਤੇ ਰੱਖ ਲੈਂਦਾ ਤੇ ਗਾਉਣਾ ਸ਼ੁਰੂ ਕਰ ਦੇਂਦਾ। ਸਾਰੇ ਸਾਹ ਰੋਕੀ ਉਸ ਨੂੰ ਸੁਣ ਰਹੇ ਸਨ, ਇਥੇ ਤੱਕ ਕਿ ਆਪਣੇ ਮੱਖੀਆਂ ਵਾਲੇ ਕੰਮ ਲਈ ਆਈ ਮੰਡੀ ਵਿਚ ਉਡਦੀ ਫਿਰਦੀ ਮੱਖੀ ਦੀ ਆਵਾਜ਼ ਵੀ ਸੁਣੀ ਜਾ ਸਕਦੀ ਸੀ। ਇਕ ਨੌਜਵਾਨ ਨੂੰ ਗਾਣੇ ਦੇ ਦੌਰਾਨ ਖੰਘ ਆ ਗਈ, ਤਾਂ ਇਕ ਬਜ਼ੁਰਗ ਪਹਾੜੀਏ ਨੇ ਜਿਹੜਾ ਖੰਘਣ ਵਾਲੇ ਦਾ ਪਿਓ ਲਗਦਾ ਸੀ, ਉਸਨੂੰ ਉਸੇ ਵੇਲੇ ਬਾਹਰ ਭੇਜ ਦਿਤਾ।

ਇਹੋ ਜਿਹੀ ਚੁੱਪ ਵਿਚ, ਜਦੋਂ ਮਹਿਮੂਦ ਦੇ ਗਾਣੇ ਤੋਂ ਸਿਵਾ ਇਕ ਆਵਾਜ਼ ਵੀ ਨਹੀਂ ਸੀ ਸੁਣਾਈ ਦੇਂਦੀ, ਜਲਾਤੂਰੀ ਦੇ ਇਕ ਬੰਦੇ ਨੇ ਆਪਣੇ ਨਾਲ ਦੇ ਨਾਲ ਗੱਲ ਕਰਨੀ ਸ਼ੁਰੂ ਕਰ ਦਿਤੀ। ਆਮ ਕਰਕੇ ਉਸ ਦੀ ਮਨਬਾ ਬੜੀ ਚੰਗੀ ਸੀ : ਨਾਲ ਦੇ ਬੰਦੇ ਨੂੰ ਆਵਾਹ ਬੋਲੀ ਦਾ ਇਕ ਲਫਜ਼ ਨਹੀਂ ਸੀ ਸਮਝ ਆਉਂਦਾ, ਇਸ ਲਈ ਜਲਾਤੂਰੀ ਦਾ ਬੰਦਾ ਉਸ ਨੂੰ ਲਫਜ਼ਾਂ ਦੇ ਅਰਥ ਕਰ ਕਰ ਕੇ ਦੱਸ ਰਿਹਾ ਸੀ। ਮੁਸੀਬਤ ਇਹ ਸੀ ਕਿ ਉਸਦੇ ਬੁਲ੍ਹਾਂ ਵਿਚੋਂ ਨਿਕਲੀ ਲਫਜ਼ਾਂ ਦੀ ਨਿਰੰਤਰ ਲੜੀ ਸੁਣਨ ਵਾਲਿਆਂ ਦਾ ਧਿਆਨ ਉਚਾਟ ਕਰਦੀ ਸੀ ਤੇ ਉਹਨਾਂ ਦੀ ਖੁਸ਼ੀ ਭੰਗ ਕਰਦੀ ਸੀ।

ਨੌਜਵਾਨ ਹਮਜ਼ਾਤ (ਮੇਰੇ ਭਵਿੱਖ ਵਿਚ ਬਨਣ ਵਾਲੇ ਪਿਤਾ) ਨੂੰ ਜਲਾਤੂਰਾ ਦੇ ਬੰਦੇ ਦੇ ਵਿਹਾਰ ਤੇ ਗੁੱਸਾ ਆ ਗਿਆ। ਉਸਨੇ ਉਸਦੀ ਬਾਂਹ ਖਿੱਚੀ ਪਰ ਕੋਈ ਫਾਇਦਾ ਨਾ ਹੋਇਆ। ਫਿਰ ਉਸਨੇ ਉਸਨੂੰ ਕੰਨ ਵਿਚ ਕਿਹਾ ਕਿ ਚੁੱਪ ਕਰ ਜਾ, ਪਰ ਉਸ ਨੇ ਕੋਈ ਧਿਆਨ ਨਾ ਦਿਤਾ। ਪ੍ਰੇਸ਼ਾਨੀ ਵਿਚ ਹਮਜ਼ਾਤ ਨੇ ਚਾਰ ਚੌਫੇਰੇ ਨਜ਼ਰ ਮਾਰੀ ਤੇ ਦੇਖਿਆ ਕਿ ਝਾੜੂ ਵੇਚਣ ਵਾਲਾ ਵੀ ਗਾਣਾ ਸੁਣਨ ਲਈ ਕੋਲ ਆ ਗਿਆ ਹੈ। ਪਿਤਾ ਜੀ ਨੌਨਦੇ ਹੋਏ ਉਸ ਕੋਲ ਗਏ, ਉਸ ਕੋਲੋਂ ਸਭ ਤੋਂ ਵੱਡਾ ਝਾੜੂ ਫੜ ਲਿਆ ਤੇ ਉਸ ਨਾਲ ਜਲਾਤੂਰਾ ਦੇ ਅਸਹਿ ਬੰਦੇ ਨੂੰ ਕੁਟਣਾ ਸ਼ੁਰੂ ਕਰ ਦਿਤਾ।

ਜਲਾਤੂਰਾ ਵਾਲਾ ਪਿੱਛੇ ਹਟਦਾ ਹੋਇਆ ਹਮਜ਼ਾਤ ਨੂੰ ਧਮਕੀਆਂ ਦੇਂਦਾ ਰਿਹਾ ਪਰ ਮੇਰੇ ਪਿਤਾ ਨੂੰ ਏਨਾ ਗੁੱਸਾ ਚੜ੍ਹਿਆ ਹੋਇਆ ਸੀ ਕਿ ਉਹਨਾਂ ਨੇ ਉਸਦੀਆਂ ਧਮਕੀਆਂ ਨੂੰ ਸੁਣਿਆ

ਤੱਕ ਨਾ ਤੇ ਆਖਰ ਗੀਤ ਸੁਣਨ ਵਿਚ ਵਿਘਨ ਪਾਉਣ ਵਾਲੇ ਨੂੰ ਉਥੋਂ ਨੱਠਾ ਦਿਤਾ। ਫਿਰ ਪਿਤਾ ਜੀ ਝਾੜੂਆਂ ਵਾਲੇ ਨੂੰ ਝਾੜੂ ਵਾਪਸ ਕਰਨ ਗਏ।

“ਰੱਖ ਲੈ ਹੁਣ ਤੂੰ ਹੀਓ।”

“ਪਰ ਮੇਰੇ ਕੋਲ ਸਿਰਫ ਵੀਹ ਕੱਪੇਕ ਨੇ, ਤੇ ਤੂੰ ਚਾਲੀ ਮੰਗਦੈ।”

“ਜਾ ਐਵੇਂ ਲੈ ਜਾ। ਤੂੰ ਜੋ ਕੀਤੇ ਉਹ ਮੇਰੀਆਂ ਸਾਰੀਆਂ ਚੀਜ਼ਾਂ ਨਾਲੋਂ ਮਹਿੰਗੇ।”

ਅੱਜ ਦੁਨੀਆਂ ਵਿਚ ਬੜੇ ਨੇ, ਜਿਹੜੇ ਜਲਾਤੂਰਾ ਦੇ ਬੰਦੇ ਵਾਂਗ ਲੋਕਾਂ ਦੇ ਗੀਤ ਮਾਨਣ ਵਿਚ ਵਿਘਨ ਪਾਉਂਦੇ ਨੇ। ਉਹਨਾਂ ਦੀ ਗਿਣਤੀ ਵਧ ਗਈ ਹੈ ਪਰ ਅਫਸੋਸ ਦੀ ਗੱਲ ਹੈ ਕਿ ਨਾ ਹੀ ਉਹਨਾਂ ਨੂੰ ਕੁਟਾਪਾ ਚਾੜ੍ਹਣ ਲਈ ਕੋਈ ਝਾੜੂ ਹੈ, ਤੇ ਨਾ ਹੀ ਉਸ ਝਾੜੂ ਨੂੰ ਵਰਤਣ ਵਾਲਾ ਕੋਈ ਬੰਦਾ ਹੈ।...

## ਸਾਰੇ ਜਹਾਂ ਸੇ ਅੱਛਾ

—ਡਾ. ਇਕਬਾਲ

ਸਾਰੇ ਜਹਾਂ ਸੇ ਅੱਛਾ ਹਿੰਦੋਸਤਾਂ ਹਮਾਰਾ

ਹਮ ਬੁਲਬੁਲੇਂ ਹੈਂ ਇਸ ਕੀ ਯਿਹ ਗੁਲਿਸਤਾਂ ਹਮਾਰਾ

ਗੁਰਬਤ ਮੇਂ ਹੈਂ ਅਗਰ ਹਮ, ਰਹਿਤਾ ਹੈ ਦਿਲ ਵਤਨ ਮੇਂ

ਸਮਝੋ ਕਹੀਂ ਹਮੇਂ ਭੀ, ਦਿਲ ਹੈ ਜਹਾਂ ਹਮਾਰਾ

ਪਰਬਤ ਵੇਂ ਸਭ ਸੇ ਉੱਚਾ, ਹਮਸਾਇਆ ਆਸਮਾਂ ਕਾ

ਵੇਂ ਸੰਤਰੀ ਹਮਾਰਾ ਵੇਂ ਪਾਸਬਾਂ ਹਮਾਰਾ

ਗੋਦੀ ਮੇਂ ਖੇਲਤੀ ਹੈਂ ਇਸਕੀ ਹਜ਼ਾਰੋਂ ਨਦੀਆਂ

ਗੁਲਸ਼ਨ ਹੈ ਜਿਨਕੇ ਦਮ ਸੇ ਰਸਕੇ-ਜਨਾਂ ਹਮਾਰਾ

ਐ ਆਬੋ-ਰੋਦੇ ਗਾਂਗਾ ਵੇਂ, ਦਿਨ ਹੈਂ ਯਾਦ ਤੁਮ ਕੋ

ਉਤਰਾ ਤਿਰੇ ਕਿਨਾਰੇ ਜਬ ਕਾਰਵਾਂ ਹਮਾਰਾ

ਮਜ਼ਹਬ ਨਹੀਂ ਸਿਖਾਤਾ ਆਪਸ ਮੇਂ ਬੈਰ ਰਖਨਾ

ਹਿੰਦੀ ਹੈਂ ਹਮ ਵਤਨ ਹੈ ਹਿੰਦੁਸਤਾਂ ਹਮਾਰਾ

ਯੂਨਾਨ-ਓ-ਮਿਸਰੋ-ਓ-ਰੋਮਾ ਸਭ ਮਿਟ ਗਏ ਜਹਾਂ ਸੇ

ਅਬ ਤੱਕ ਮਗਰ ਹੈ ਬਾਕੀ ਨਾਮੇਂ ਨਿਸ਼ਾਂ ਹਮਾਰਾ

ਕੁਛ ਬਾਤ ਹੈ ਕਿ ਹਸਤੀ ਮਿਟਤੀ ਨਹੀਂ ਹਮਾਰੀ

ਸਦੀਓਂ ਰਹਾ ਹੈ ਦੁਸ਼ਮਣ ਦੌਰੇ-ਜ਼ਮਾਂ ਹਮਾਰਾ

‘ਇਕਬਾਲ’ ਕੋਈ ਮਹਰਮ ਅਪਣਾ ਨਹੀਂ ਜਹਾਂ ਮੇਂ

ਮਾਲੂਮ ਕਿਆ ਕਿਸੀ ਕੋ ਦਰਦੇ-ਨਿਹਾਂ ਹਮਾਰਾ।



(ਪੰਨਾ ਲਾਲ ਪਟੇਲ ਗੁਜਰਾਤੀ ਭਾਸ਼ਾ ਦੇ ਸਿਰਕੱਢ ਲੇਖਕਾਂ ਵਿਚੋਂ ਵੀ ਸਿਰਮੋਰ ਹੋਏ ਹਨ। ਉਨ੍ਹਾਂ ਨੇ ਗਿਆਨ ਪੀਠ ਸਨਮਾਨ ਪ੍ਰਾਪਤ ਕੀਤਾ ਸੀ। ਉਨ੍ਹਾਂ ਨੇ ਨਾਵਲ, ਕਹਾਣੀਆਂ, ਨਾਟਕ ਅਤੇ ਯਾਦਾਂ ਲਿਖੀਆਂ। ਉਨ੍ਹਾਂ ਦਾ ਇਕ ਨਾਵਲ “ਜੀਵੀ” ਪੰਜਾਬੀ ਵਿਚ ਵੀ ਪ੍ਰਾਪਤ ਹੈ।)

ਕਾਂਬੀ ਸ਼ਹਿਰ ਵਿਚ ਇਕ ਮੋਚੀ ਰਹਿੰਦਾ ਸੀ। ਬਹੁਤ ਈਮਾਨਦਾਰ। ਉਹ ਜਿੰਨਾ ਈਮਾਨਦਾਰ ਸੀ ਉਨ੍ਹਾਂ ਹੀ ਸਬਰ ਸੰਤੋਖ ਵਾਲਾ ਵੀ ਸੀ। ਇਕ ਵਾਰੀ ਸਾਧੂ ਨੇ ਆ ਕੇ ਪੁੱਛਿਆ, ‘ਕਿਉਂ ਬਈ ਭਗਤਾ ਮੇਰੇ ਪੈਰ ਦੇ ਨਾਪ ਦੇ ਜੋੜੇ ਦਾ ਕੀ ਮੁੱਲ ਲਵੇਗਾ?’

“ਮੇਰੇ ਪਾਸ ਸੀਤੇ ਜੋੜੇ ਤਿਆਰ ਨਹੀਂ ਹਨ, ਮਹਾਰਾਜ” ਮੋਚੀ ਨੇ ਉੱਤਰ ਦਿੱਤਾ।

“ਤਿਆਰ ਕਰ ਕੇ ਦੇਣ ਦਾ ਕੀ ਲਵੇਗਾ?” ਸਾਧੂ ਨੇ ਪੁੱਛਿਆ।

“ਭੇਢ ਰੁਪਿਆ” ਮੋਚੀ ਨੇ ਕਿਹਾ।

ਮੁੱਲ ਸੁਣ ਕੇ ਸਾਧੂ ਨੂੰ ਬਹੁਤ ਹੈਰਾਨੀ ਹੋਈ। ਇਸ ਲਈ ਨਹੀਂ ਕਿ ਉਸ ਨੇ ਮੁੱਲ ਬਹੁਤ ਮੰਗਿਆ ਸੀ ਸਗੋਂ ਇਸ ਕਰ ਕੇ ਕਿ ਦੂਜੇ ਮੋਚੀਆਂ ਸਾਰਿਆਂ ਨੇ ਦੋ ਰੁਪਏ ਦੱਸੇ ਸਨ ਅਤੇ ਸੰਦੇਬਾਜ਼ੀ ਕਰਨ ਉਪਰੰਤ ਭੇਢ ਰੁਪਏ ਤੇ ਆਏ ਸਨ। ਪਰ ਇਹਨੇ ਤਾਂ ਪਹਿਲਾਂ ਹੀ ਭੇਢ ਰੁਪਈਆ ਕਹਿ ਦਿੱਤਾ। ਸਾਧੂ ਨੇ ਸੋਚੇ ਵਿਚ ਜੋੜ ਤੋੜ ਦੇ ਇਰਾਦੇ ਨਾਲ ਕਿਹਾ ਕਿ “ਭੇਢ ਰੁਪਿਆ ਤਾਂ ਕਹਿਣ ਦਾ ਹੈ, ਠੀਕ ਠੀਕ ਲੈਣਾ ਕੀ ਹੈ? ਮੋਚੀ ਸਾਧੂ ਵੱਲ ਦੇਖ ਕੇ ਹੱਸਣ ਲੱਗ ਪਿਆ। ਉਸ ਨੇ ਕਿਹਾ “ਆਪ ਦੀ ਜੇਕਰ ਮਰਜ਼ੀ ਹੈ ਤਾਂ ਬਣਵਾ ਲਵੋ ਪਰ ਭੇਢ ਰੁਪੇ ਤੋਂ ਪੈਸਾ ਘੱਟ ਨਹੀਂ ਲੱਗਣਾ।”

“ਠੀਕ ਹੈ, ਬਣਾ ਦੇ। ਪਰ ਦੇਵੇਗਾ ਕਦੋਂ ਤੀਕ?” ਸਾਧੂ ਨੇ ਪੁੱਛਿਆ।

“ਪਰਸੋਂ ਇਸੇ ਵੇਲੇ” ਮੋਚੀ ਨੇ ਕਿਹਾ।

“ਪਰਸੋਂ ਸ਼ਾਮ ਨੂੰ ਮੈਂ, ਕਿਧਰੇ ਬਾਹਰ ਜਾਣਾ ਹੈ ਇਸ ਲਈ ਪਰਸੋਂ ਠੀਕ ਇਸੇ ਵੇਲੇ ਜ਼ਰੂਰ ਦੇ ਦੇਵਾਂ। ਭੁੱਲ ਨਾ ਜਾਵੀਂ ਸਮਾਂ।” ਸਾਧੂ ਨੇ ਪੱਕੀ ਕੀਤੀ।

“ਤੁਸੀਂ ਕਿਧਰੇ ਬਾਹਰ ਜਾਵੋ ਜੀ ਸਦਕੇ ਨਾ ਜਾਵੋ। ਤੁਹਾਨੂੰ ਜੋੜਾ ਪਰਸੋਂ ਇਸੇ ਵੇਲੇ ਜ਼ਰੂਰ ਮਿਲ ਜਾਵੇਗਾ।” ਮੋਚੀ ਨੇ ਆਪਣੇ ਵਾਇਦੇ ਦਾ ਯਕੀਨ ਦਿਵਾਇਆ।

ਪਰ ਸਾਧੂ ਨੂੰ, ਜਿਵੇਂ ਕਿ ਹੁੰਦਾ ਹੀ ਹੈ, ਮੋਚੀ ਦੇ ਵਾਇਦੇ ਤੇ ਜ਼ਰਾ ਵੀ ਇਤਬਾਰ ਨਹੀਂ ਸੀ। ਇਸ ਲਈ ਦੂਜੇ ਦਿਨ ਵੀ ਉਸ ਨੇ ਮੋਚੀ ਵੱਲ ਗੋੜਾ ਕੱਢਿਆ ਅਤੇ ਮੋਚੀ ਨੂੰ ਪੁੱਛਿਆ— “ਕਿਉਂ ਭਾਈ ਭਗਤਾ, ਸਾਡਾ ਕੰਮ ਕਿਤਨਾ ਕੁ ਹੋ ਗਿਆ?”

“ਤਸੱਲੀ ਰੱਖੋ ਮਹਾਰਾਜ, ਵਾਇਦਾ ਖਲਾਫ਼ੀ ਨਹੀਂ ਹੋਵੇਗੀ।” ਮੋਚੀ ਨੇ ਭਰੋਸਾ ਦਿਵਾਇਆ।

ਤੀਜੇ ਦਿਨ ‘ਸਾਧੂ’ ਨੂੰ ਖਿਆਲ ਆਇਆ ਕਿ ਛੀਬੇ ਦੀ ਸਵੇਰ ਅਤੇ ਮੋਚੀ ਦੀ ਸ਼ਾਮ ਕਦੇ ਨਹੀਂ ਹੁੰਦੀ। ਕਿਉਂ ਨਾ ਮੋਚੀ ਵੱਲ ਇਕ ਫੇਰਾ, ਹੋਰ ਮਾਰ ਆਵਾਂ? ਇਹ ਸੋਚ ਕੇ ਸਾਧੂ ਜੀ ਮਹਾਰਾਜ ਸਵੇਰੇ ਸਵੇਰੇ ਮੋਚੀ ਦੀ ਦੁਕਾਨ ਤੇ ਜਾ ਪੁੱਜੇ। ਪਰ ਇਸ ਵਾਰ ਤਾਂ ਮੋਚੀ ਨੇ ਹੀ ਸਾਧੂ ਨੂੰ ਚੰਗੇ ਹੱਥੀਂ ਲਿਆ ਅਤੇ ਕਿਹਾ, “ਮਹਾਰਾਜ, ਤੁਹਾਨੂੰ ਬੰਦੇ ਦੀ ਪਹਿਚਾਣ ਨਹੀਂ ਹੈ। ਤੁਸੀਂ ਸਮਝਦੇ ਹੋ ਕਿ ਸਾਰੀ ਦੁਨੀਆਂ ਝੂਠ ਬੋਲਦੀ ਹੈ। ਤੁਸੀਂ ਖਾਹ ਮਖਾਹ ਕਿਉਂ ਫੇਰੇ ਮਾਰਦੇ ਫਿਰ ਰਹੇ ਹੋ। ਜਾਓ ਅਤੇ ਸ਼ਾਮ ਨੂੰ ਪਧਾਓ। ਤੁਹਾਡਾ ਜੋੜਾ ਤਿਆਰ ਮਿਲੇਗਾ।”

ਵਾਇਦੇ ਅਨੁਸਾਰ ਸ਼ਾਮ ਨੂੰ ਜਦੋਂ ਸਾਧੂ ਆਇਆ ਤਾਂ ਉਸ ਦਾ ਜੋੜਾ ਬਿਲਕੁਲ ਤਿਆਰ ਸੀ। ਇਹ ਦੇਖ ਕੇ ਸਾਧੂ ਮੋਚੀ ‘ਤੇ ਬਹੁਤ ਖੁਸ਼ ਹੋਇਆ। ਉਹ ਸਮਝ ਗਿਆ ਕਿ ਮੋਚੀ ਅਸਲੋਂ ਸੱਚਾ ਭਗਤ ਹੈ ਜੋ ਝੂਠ ਨਹੀਂ ਬੋਲਦਾ।

ਸਾਧੂ ਨੇ ਉਸ ਨੂੰ ਦੋ ਰੁਪੇ ਦਿੱਤੇ। ਮੋਚੀ ਦੇ ਪਾਸ ਟੁੱਟੇ ਪੈਸੇ ਨਹੀਂ ਸਨ। ਉਸ ਨੇ ਖੜ੍ਹੇ ਹੁੰਦਿਆਂ ਸਾਧੂ ਨੂੰ ਕਿਹਾ, “ਠਹਿਰੋ ਮਹਾਰਾਜ, ਮੈਂ ਸਾਹਮਣੀ ਦੁਕਾਨ ਤੋਂ ਟੁੱਟੇ ਪੈਸੇ ਲੈ ਆਵਾਂ।”

“ਰਹਿਣ ਦੇ ਭਗਤਾ। ਬਾਕੀ ਪੈਸੇ ਸਾਡੇ ਵੱਲੋਂ ਤੰਬਾਕੂ ਪੀਣ ਲਈ ਰੱਖ ਲੈ।” ਸਾਧੂ ਨੇ ਮੋਚੀ ਨੂੰ ਰੋਕਣਾ ਚਾਹਿਆ। “ਮੈਂ ਤੰਬਾਕੂ ਨਹੀਂ ਪੀਂਦਾ।” ਮੋਚੀ ਨੇ ਦੋ ਟੁੱਕ ਉੱਤਰ ਦਿੱਤਾ।

“ਤਾਂ ਫੇਰ ਸਾਡੇ ਵੱਲੋਂ ਜੁੱਤੀ ਸੀਟ ਦਾ ਧਾਗਾ ਲੈ ਲੈਣਾ” ਸਾਧੂ ਨੇ ਹਿਤ ਕਰਦਿਆਂ ਕਿਹਾ।

“ਨਹੀਂ ਮਹਾਰਾਜ ਅਣਕਮਾਇਆ ਹਰਾਮ ਦਾ ਪੈਸਾ ਮੈਨੂੰ ਨਹੀਂ ਚਾਹੀਦਾ।” ਐਨਾ ਕਹਿ ਕੇ ਉਹ ਸਾਹਮਣੀ ਦੁਕਾਨ ਤੇ ਭਾਨ ਲੈਣ ਦੇ ਲਈ ਚੱਲਿਆ ਗਿਆ।

ਸਾਧੂ ਕਿਉਂ ਜੋ ਮੋਚੀ ਦੀ ਸੱਚਾਈ ਅਤੇ ਈਮਾਨਦਾਰੀ ਤੋਂ ਬਹੁਤ ਪ੍ਰਭਾਵਿਤ ਹੋਇਆ ਸੀ ਇਸ ਲਈ ਉਸ ਨੂੰ ਕੁਝ ਦਾਤ ਦੇਣੀ ਚਾਹੁੰਦਾ ਸੀ। ਬਸ ਉਸ ਨੇ ਮੋਕਾ ਦੇਖ ਕੇ ਹੌਲੀ ਦੇਣੀ ਆਪਣੀ ਝੋਲੀ ਵਿਚੋਂ “ਪਾਰਸ ਮਣੀ” ਕੱਢੀ ਅਤੇ



ਸਭ ਦੀਆਂ ਨਜ਼ਰਾਂ ਤੋਂ ਬਚਾ ਕੇ ਮੋਚੀ ਦਿਆਂ ਲੋਹੇ ਦਿਆਂ ਸੰਦਾਂ ਤੇ ਰਗੜ ਦਿੱਤੀ। ਦੇਖਦਿਆਂ ਹੀ, ਝੱਟ ਪੱਟ ਸਾਰੇ ਸੰਦ ਸੋਨੇ ਦੇ ਹੋ ਗਏ। ਤਦ ਸਾਧੂ ਮੋਚੀ ਵੱਲ ਨੂੰ ਅੱਗੇ ਵਧ ਕੇ ਬਾਕੀ ਪੈਸੇ ਲੈ ਕੇ ਰਾਹੇ ਪੈ ਗਿਆ।

ਦੁਕਾਨ ਤੇ ਆ ਕੇ ਮੋਚੀ ਨੇ ਦੇਖਿਆ ਤਾਂ ਸਾਰੇ ਹੀ ਸੰਦ ਸੋਨੇ ਦੇ। ਉਹ ਸਮਝ ਗਿਆ ਕਿ ਇਹ ਕਰਾਮਾਤ ਜ਼ਰੂਰ ਉਸ ਸਾਧੂ ਦੀ ਹੈ। ਪਰ ਖੁਸ਼ ਹੋਣ ਦੀ ਥਾਂ ਤੇ ਮੋਚੀ ਦਿਲ ਮਸ਼ੌਰ ਕੇ ਰਹਿ ਗਿਆ। ਉਹ ਹੱਕਾ ਭਰ ਕੇ ਬੁੜਬੁੜਾਇਆ— “ਹੇ ਭਗਵਾਨ, ਹੁਣ ਮੈਂ ਇਨ੍ਹਾਂ ਸੋਨੇ ਦੇ ਸੰਦਾਂ ਦੇ ਨਾਲ ਕੰਮ ਕਿਸ ਤਰ੍ਹਾਂ ਕਰਾਂਗਾ? — ਉਸ ਨੇ ਸਾਰੇ ਸੰਦ ਚੁੱਕੇ ਅਤੇ ਦੁਕਾਨ ਦੇ ਇਕ ਖੂੰਜੇ ਵਿਚ ਵਗਾਹ ਸੁੱਟੇ। ਫੇਰ ਪੜਛੱਤੀ ‘ਤੇ ਰੱਖਿ ਹੋਏ ਪੁਰਾਣੇ ਘਸੇ ਟੁੱਟੇ ਸੰਦ ਲਾਹ ਕੇ ਆਪਣੇ ਕੰਮ ਵਿਚ ਰੁੱਝ ਗਿਆ। ਹੁਣ ਉਸ ਨੇ ਕੰਨਾਂ ਨੂੰ ਹੱਥ ਲਾ ਕੇ ਤੋਬਾ ਕੀਤੀ ਕਿ ਕਦੇ ਵੀ ਇਨ੍ਹਾਂ, ਵੇਹਲੜਾਂ, ਬਹਿ ਕੇ ਖਾਣ ਵਾਲਿਆਂ, ਦਾ ਕੰਮ ਨਹੀਂ ਕਰੇਗਾ ਅਤੇ ਨਾ ਹੀ ਕਿਸੇ ਸਾਧ ਸੰਤ ਦਾ ਵਸਾਹ ਕਰੇਗਾ।

ਉਸ ਗਰੀਬ ਮੋਚੀ ਨੇ ਸਾਲ ਭਰ ਜੀ ਜਾਨ ਤੋੜ ਕੇ ਮਿਹਨਤ ਕੀਤੀ ਤਾਂ ਕਿਤੇ ਜਾ ਕੇ ਆਪਣੇ ਕੰਮ ਦੇ ਲਈ ਨਵੇਂ ਸੰਦਾਂ ਦਾ ਜੁਗਾੜ ਕਰ ਸਕਿਆ।

ਇਕ ਵਾਰੀ ਉਹ ਭਜਨ ਗੁਣਗੁਣਾਂਦਾ ਹੋਇਆ ਸਿਰ ਝੁਕਾਈ ਜੋੜਾ ਸੀ ਰਿਹਾ ਸੀ ਕਿ ਕਿਸੇ ਨੇ ਉਸ ਨੂੰ ਬੁਲਾਇਆ, “ਕਿਵੇਂ ਹੈ ਭਗਤਾ?”

ਮੋਚੀ ਨੇ ਸਿਰ ਚੁੱਕ ਕੇ ਦੇਖਿਆ ਤਾਂ ਉਹ ਉਹੋ ਸਾਧੂ ਸੀ।

“ਇਸ ਗਰੀਬ ਦੇ ਸੰਦਾਂ ਦਾ ਨਾਸ ਮਾਰ ਗਏ ਸੀ ਤੁਸੀਂ ਉਹੋ ਸਾਧੂ ਹੋ ਨਾ?” ਮੋਚੀ ਨੇ ਪੁੱਛਿਆ।

ਸਾਧੂ ਨੂੰ ਬਹੁਤ ਹੋਰਾਨੀ ਹੋਈ। ਉਸ ਨੂੰ ਤਾਂ ਇਹ ਆਸ ਸੀ ਕਿ ਉਸ ਨੂੰ ਪਹਿਚਾਣਦਿਆਂ ਹੀ ਮੋਚੀ ਉਸ ਦੇ ਚਰਨਾਂ ‘ਤੇ ਢਹਿ ਪਵੇਗਾ। ਆਦਰ ਮਾਣ ਦੇਵੇਗਾ ਅਤੇ ਬਹੁਤ ਹੀ ਰਿਟੀ ਹੋਵੇਗਾ। ਪਰ ਉਸ ਦੀ ਆਸ ਤੋਂ ਉਲਟ ਇਹ ਭੱਦਰ ਪੁਰਸ਼ ਉਸ ਨੂੰ ਕੋਸ ਰਿਹਾ ਸੀ। ਸਾਧੂ ਨੂੰ ਸ਼ੱਕ ਹੋਇਆ ਕਿ ਕਿਤੇ ਇਹ ਭੋਲਾ ਭਗਤ ਸੋਨੇ ਨੂੰ ਪਿੱਤਲ ਤਾਂ ਨਹੀਂ ਸਮਝ ਬੈਠਿਆ।

“ਮੈਨੂੰ ਪਤਾ ਹੈ ਮਹਾਰਾਜ ਕਿ ਉਹ ਸੋਨੇ ਦੇ ਹਨ। ਪਰ ਉਹ ਸੋਨਾ ਜਿਸ ਨੂੰ ਮੈਂ ਆਪਣੀ ਮਿਹਨਤ ਦੀ ਕਮਾਈ ਨਾਲ ਪ੍ਰਾਪਤ ਨਹੀਂ ਕੀਤਾ, ਇਹੋ ਜਿਹਾ ਮੁਛਤ ਦਾ ਸੋਨਾ ਮੇਰੇ ਕਿਸ ਕੰਮ? ਮਹਾਰਾਜ ਸੋਨੇ ਦੇ ਉਹ ਸੰਦ ਔਹ ਪਏ-ਹਨ ਖੂੰਜੇ ਵਿਚ। ਤੁਸੀਂ ਚਾਹੁੰਦੇ ਹੋ ਤਾਂ ਲੈ ਜਾ ਸਕਦੇ ਹੋ।” ਮੋਚੀ ਨੇ

ਸਵੈਮਾਨ ਕਾਇਮ ਰਖਦਿਆਂ ਹੋਇਆ ਕਿਹਾ।

ਸਾਧੂ ਨੇ ਸਮਝਾਣ ਦੇ ਰੋਂ ਵਿਚ ਮੋਚੀ ਨੂੰ ਕਿਹਾ, ਭਗਤਾ, ਤੂੰ ਬਹੁਤ, ਭੋਲਾ ਹੈਂ। ਜਾ ਸੋਨਾ ਵੇਚ ਕੇ ਰੁਪਿਆ ਪ੍ਰਾਪਤ ਕਰ ਅਤੇ ਮੌਜ ਉਡਾ। ਇਸ ਕੱਚੀ ਦੁਕਾਨ ਨੂੰ ਪੱਕੀ ਬਣਵਾ। ਕੰਮ ਦੇ ਕਰਨ ਲਈ ਨੌਕਰ ਚਾਕਰ ਰੱਖ। ਬੈਠਿਆਂ ਖਾਹ ਅਤੇ ਐਸ਼ ਕਰ।”

“ਤਦ ਫੇਰ ਕੁਦਰਤ ਨੇ ਮੈਨੂੰ ਜਿਹੜੇ ਹੱਥ ਪੈਰ ਦਿੱਤੇ ਹੋਏ ਹਨ ਉਨ੍ਹਾਂ ਨੂੰ ਕੀ ਕਰਾਂ ਮਹਾਰਾਜ?” ਮੋਚੀ ਨੇ ਫੇਰਨ ਸਾਧੂ ਤੋਂ ਪੁੱਛਿਆ।

ਸਾਧੂ ਨਿਰੁਤਰ ਹੋ ਕੇ ਹੋਰਾਨੀ ਭਰੀਆਂ ਨਜ਼ਰਾਂ ਦੇ ਨਾਲ ਮੋਚੀ ਨੂੰ ਦੇਖਦਾ ਹੀ ਰਹਿ ਗਿਆ। ਮੋਚੀ ਨੇ ਜਦੋਂ ਸਾਧੂ ਨੂੰ ਚੁੱਪ ਦੇਖਿਆ ਤਾਂ ਮੁੜ ਬੋਲਿਆ, “ਸਾਧੂ ਮਹਾਰਾਜ, ਕੁਦਰਤ ਨੇ ਇਹ ਹੱਥ ਪੈਰ ਬੈਠਿਆਂ ਬੈਠਿਆਂ ਗਰਾਹੀਆਂ ਤੋੜਨ ਦੇ ਲਈ ਨਹੀਂ ਦਿੱਤੇ ਹਨ, ਕੰਮ ਕਰਨ ਦੇ ਲਈ ਦਿੱਤੇ ਹਨ। ਇਹੋ ਜਹੀ ਸਿੱਖ ਮੱਤ ਕਿਸੇ ਹੋਰ ਨੂੰ ਨਾ ਦੇਣੀ। ਨਹੀਂ ਤੁਸੀਂ ਮੇਰੇ ਤਾਂ ਸਿਰਫ਼ ਸੰਦ ਹੀ ਖਰਾਬ ਕੀਤੇ ਹਨ ਪਰ ਇਥੇ ਕਿਸੇ ਦੀ ਜ਼ਿੰਦਗੀ ਵੀ ਖਰਾਬ ਹੋ ਸਕਦੀ ਹੈ। ਚੰਗੀ ਤਰ੍ਹਾਂ ਨਾਲ ਯਾਦ ਰੱਖ ਕਿ ਬੰਦਾ ਜਾਨਵਰ ਨਹੀਂ ਹੈ ਕਿ ਬੈਠਾ ਬੈਠਾ ਹੀ ਗਰਾਹੀਆਂ ਬੁਰਕੀਆਂ ਤੋੜੇ ਅਤੇ ਦੂਜਿਆਂ ਦੀ ਕਮਾਈ ਤੇ ਗੁਜ਼ਾਰਾ ਕਰੇ।”

ਇਹ ਸੁਣ ਕੇ ਸਾਧੂ ਮੁਸਕਰਾਇਆ, “ਭਗਤਾ ਤੇਰੀ ਗੱਲ ਬਿਲਕੁਲ ਸਹੀ ਹੈ। ਸੱਚੀ ਹੀ ਕੁਦਰਤ ਨੇ ਕੰਮ ਕਰਨ ਲਈ ਹੱਥ ਪੈਰ ਦਿੱਤੇ ਹਨ। ਇਥੇ ਮਿਹਨਤ ਕਰ ਕੇ ਤੂੰ ਆਪਣਾ ਗੁਜ਼ਾਰਾ ਕਰਦਾ ਹੈਂ, ਤੇਰੀ ਮਿਹਨਤ, ਸਚਾਈ, ਈਮਾਨਦਾਰੀ ਵੀ ਤਾਂ ਭਗਵਾਨ ਦੀ ਪੂਜਾ ਹੀ ਹੈ। ਇਹੋ ਸਭ ਤੋਂ ਵੱਡੀ ਪੂਜਾ ਹੈ। ਅੱਜ ਤੂੰ ਮੇਰੀਆਂ ਅੱਖਾਂ ਖੋਲ੍ਹ ਦਿੱਤੀਆਂ, ਨਹੀਂ ਤਾਂ ਮੈਂ ਅਨੁਰੇ ਵਿਚ ਹੀ ਸੀ।”

ਐਨਾ ਕਹਿ ਕੇ ਮੋਚੀ ਲਈ ਸੁਭ ਕਾਮਨਾਵਾਂ ਭੇਟ ਕਰਦਾ ਹੋਇਆ, ਅਸ਼ੀਰ ਵਾਦ ਦਿੰਦਾ ਹੋਇਆ, ਇਕ ਨਵੇਂ ਇਰਾਦੇ ਨਾਲ ਅਤੇ ਉੱਚੇ ਹੋਸਲੇ ਦੇ ਨਾਲ ਸਾਧੂ ਉਥੋਂ ਵਿਦਾਅ ਹੋਇਆ।

(ਪੰਜਾਬੀ ਅਨੁਵਾਦ: ਸੁਰਜੀਤ ਖੁਰਸ਼ੀਦੀ)

ਜਿਨ੍ਹਾਂ ਨੂੰ ਦੋਵੇਂ ਵਕਤ ਭੁੱਖਿ ਰਹਿਣਾ ਪੈਂਦਾ ਹੈ, ਉਨ੍ਹਾਂ ਨਾਲ ਮੈਂ ਈਸ਼ਵਰ ਦੀ ਚਰਚਾ ਕਿਵੇਂ ਕਰਾਂ?

ਉਹਨਾਂ ਦੇ ਸਾਹਮਣੇ ਤਾਂ ਈਸ਼ਵਰ ਦਾਲ ਰੋਟੀ ਦੇ ਰੂਪ ਵਿਚ ਹੀ ਪਰਗਟ ਹੋ ਸਕਦੇ ਹਨ।

—ਮਹਾਤਮਾ ਗਾਂਧੀ



## ਇਨਸਾਨ ਦਾ ਉੱਦਮ

ਮਹਿੰਦਰ ਸਿੰਘ ਮਠਾਰੂ “ਚਿਤਾਰ”

ਸ਼ਾਮ ਦਾ ਵੇਲਾ ਅਤੇ ਸਪਤਾਹਿਕ ਛੁੱਟੀ ਦਾ ਦਿਨ, ਬੰਤਾ ਸਿੰਘ ਸਰਦਾਰ ਅਤੇ ਉਹਨਾਂ ਦੇ ਨਾਨਕਿਆਂ ਦੇ ਗੱਤੀ ਸੱਜਣ ਬੰਗਲੇ ਦੇ ਬਾਹਰ ਚਾਹ-ਨਾਸ਼ਤ ਦੇ ਆਨੰਦ ਮਾਣ ਰਹੇ ਸਨ ਅਤੇ ਦੋਨਾਂ ਦੀਆਂ ਘਰ ਵਾਲੀਆਂ ਮਿਲ ਕੇ ਆਪਣੀਆਂ ਗੱਲਾਂ ਬਾਤਾਂ ਵਿਚ ਮਗਨ ਸਨ। ਇਹ ਦੋਨੋਂ ਕਾਰੋਬਾਰ ਦੇ ਨਾਲ ਕੰਪਨੀ ਦੀਆਂ ਗੱਲਾਂ ਵਿਚ ਰੁੱਝੇ ਹੋਏ ਸਨ। ਕੰਪਨੀ ਦੀ ਕਾਲੋਨੀ ਵਿਚ ਰਹਿਣ ਕਰਕੇ ਘਰ ਦਾ ਵਾਤਾਵਰਨ ਵੀ ਕੰਪਨੀ ਦੇ ਅੰਦਰੂਨੀ ਹਾਲਾਤ ਦਾ ਸ਼ਿਕਾਰ ਰਹਿੰਦਾ ਹੈ। ਬੱਚੇ ਆਪਣੇ ਹਾਣੀਆਂ ਨਾਲ ਖੇਡਣ ਵਿਚ ਮਸਤ ਸਨ। ਗਰਮੀ ਹੋਣ ਦੇ ਬਾਵਜੂਦ ਠੰਡੀ ਹਵਾ ਚਲਦੀ ਰਹਿੰਦੀ ਹੈ, ਕਿਉਂਕਿ ਸਮੁੰਦਰ ਤੋਂ ਬਾਰਾਂ ਸੌ ਫੁਟ ਦੇ ਲਗਭਗ ਉਚਾਈ ਤੇ ਇਹ ਸ਼ਹਿਰ ਵਸਿਆ ਹੋਇਆ ਹੈ। ਅਚਾਨਕ ਇਕ ਕਾਲਾ ਕਲੂਟਾ, ਤਿੱਖੇ ਨੈਣ-ਨਕਸ਼ ਵਾਲਾ ਵੀਹ ਕੁ ਵਰ੍ਹਿਆਂ ਦਾ ਨੌਜਵਾਨ ਕੰਪਾਊਂਡ ਵਿਚ ਵੜਨ ਲਈ ਅੰਗਰੇਜ਼ੀ ਵਿਚ ਬੋਲਿਆ “ਕੀ ਮੈਂ ਅੰਦਰ ਆ ਸਕਦਾ ਹਾਂ?” ਆਵਾਜ਼ ਨੇ ਪਿਆਨ ਵੰਡਿਆ, ਬੰਤਾ ਸਿੰਘ ਸਰਦਾਰ ਇਸ਼ਾਰਾ ਕੀਤਾ ਕਿ ਆ ਜਾ ਭਾਈ। ਪੰਜ ਫੁੱਟ ਅੱਠ ਇੰਚ ਲੰਬਾ ਸਾਧਾਰਣ ਸੋਹਤ ਦਾ ਮਾਲਿਕ ਕੁਰਸੀ ਲਾਗੇ ਆ ਖੜੋਤਾ, ਖਾਲੀ ਕੁਰਸੀ ਤੇ ਬੈਠਣ ਲਈ ਬੰਤਾ ਸਿੰਘ ਸਰਦਾਰ ਨੇ ਇਸ਼ਾਰਾ ਕੀਤਾ ਪਰ ਉਹ ਭੁੱਜੇ ਹੀ ਪੈਰਾਂ ਭਾਰ ਬੈਠ ਗਿਆ। ਆਖਿਰ ਕੁਰਸੀ ਤੇ ਬੈਠਣ ਲਈ ਜ਼ਰਾ ਜ਼ੋਰ ਨਾਲ ਆਖਿਆ ਤਾਂ ਡਰਦਾ ਡਰਦਾ ਸਿਕੁੜ ਕੇ ਕੁਰਸੀ ਤੇ ਬੈਠ ਗਿਆ। ਹੱਥ ਵਿਚ ਇਕ ਪਾਈਆ ਕਿਲੋ ਮਿਠਾਈ ਦਾ ਡੱਬਾ ਫੜਿਆ ਕੁਝ ਕੰਬਦੀ ਆਵਾਜ਼ ਵਿਚ ਬੋਲਿਆ ਕਿ ਸਰ ਜੀ ਮੈਨੂੰ ਸਾਰਿਆਂ ਹੀ ਸਮਝਾਇਆ ਅਤੇ ਡਰਾਇਆ ਵੀ ਸੀ ਕਿ ਸਰਦਾਰ ਕਿਸੇ ਨੂੰ ਵੀ ਆਪਣੇ ਘਰ ਆਉਣ ਦੀ ਇਜਾਜ਼ਤ ਨਹੀਂ ਦਿੰਦਾ, ਕਿਉਂਕਿ ਉਸਨੇ ਆਪਣੇ ਦਫਤਰ ਦੇ ਬਾਹਰ ਤਖਤੀ ਲਾਈ ਹੋਈ ਹੈ ਕਿ ਸਰਦਾਰ ਦੇ ਮਤੈਹਿਤ ਕੰਮ ਕਰਨ ਵਾਲੇ ਵਰਕਰਾਂ ਵਿਚੋਂ ਕੋਈ ਵੀ ਦੁਪਿਹਰ ਦੇ ਦੋ ਤੋਂ ਤਿੰਨ ਵਜੇ ਤੇ ਅੰਦਰ ਕੰਮ ਕਾਰ ਬਾਰੇ ਜਾਂ ਆਪਣੀਆਂ ਉਲਝਨਾਂ ਅਤੇ ਤਕਲੀਫਾਂ ਬਾਰੇ ਆਪ ਗੱਲਬਾਤ ਕਰ ਸਕਦਾ ਹੈ, ਉਸ ਵੇਲੇ ਤੂੰ ਸਰਦਾਰ ਨੂੰ ਮਿਲ ਲਈ ਅਤੇ ਗਲਬਾਤ ਕਰ ਲਈ, ਪਰ ਮੇਰਾ ਮਨ ਅੰਦਰੋਂ ਕਹਿੰਦਾ ਸੀ ਕਿ ਨਹੀਂ ਮੈਂ ਛੁੱਟੀ ਵਾਲੇ ਦਿਨ ਘਰ ਜਾ ਕੇ ਹੀ ਮਿਲਾਂਗਾ ਭਾਵੇਂ ਕਿੰਨੀ ਵੀ ਡਾਂਟ ਕਿਉਂ ਨਾ ਪਵੇ। ਬੰਤਾ

ਸਿੰਘ ਸਰਦਾਰ ਆਪ ਸਕਤੇ ਵਿਚ ਆ ਗਿਆ ਕਿ ਇਤਨੀ ਸਖਤ ਹਿਦਾਇਤ ਬਾਰੇ ਜਾਣਦਿਆਂ ਹੋਇਆਂ ਵੀ ਇਹ ਸੱਜਣ ਕਿਵੇਂ ਇਤਨਾ ਬੜਾ ਜਿਗਰਾ ਕੱਢ ਬੈਠਾ। ਬੜੀ ਨਰਮੀ ਨਾਲ ਆਖਿਆ, ਕਿਵੇਂ ਦੱਸ ਭਾਈ ਕੀ ਗੱਲ ਹੈ। ਹੱਥ ਵਿਚ ਫੜਿਆ ਛੋਟਾ ਜਿਹਾ ਮਿਠਾਈ ਦਾ ਡੱਬਾ ਸਿੰਘ ਸਰਦਾਰ ਵਲ ਵਧਾ ਆਖਿਆ “ਸਰ ਜੀ ਮੈਂ ਪਰਮਾਨੈਂਟ ਹੋ ਗਿਆ ਹਾਂ ਮੇਰੀ ਨੌਕਰੀ ਪੱਕੀ ਹੋ ਗਈ ਹੈ, ਇਸ ਲਈ ਮੈਂ ਇਹ ਛੋਟੀ ਜਿਹੀ ਭੋਟ ਤੁਹਾਡੇ ਲਈ ਲੈ ਕੇ ਆਇਆ ਹਾਂ”। ਬੰਤਾ ਸਿੰਘ ਸਰਦਾਰ ਨੇ ਹੋਰਾਨ ਹੋ ਕੇ ਪੁਛਿਆ, ਤਾਂ ਉਸ ਉੱਤਰ ਦਿਤਾ ਕਿ “ਮੈਂ ਤੁਹਾਡੇ ਮਤੈਹਿਤ ਇਸ ਡਿਪਾਰਮੈਂਟ ਵਿਚ ਅੱਠਾਂ ਮਹੀਨਿਆਂ ਤੋਂ ਕੰਮ ਕਰਦਾ ਹਾਂ”। ਭੱਟ ਬੰਤਾ ਸਿੰਘ ਸਰਦਾਰ ਨੂੰ ਯਾਦ ਆ ਗਿਆ, ਕੰਪਨੀ ਦੀ ਯੂਨੀਵਰਸ ਵਿਚ ਬੰਦਾ ਕੁਝ ਹੋਰ ਤਰਾਂ ਦਾ ਨਜ਼ਰ ਆਉਂਦਾ ਹੈ। ਅੱਛਾ ਭਾਈ ਠੀਕ ਹੈ, ਇਹ ਸਭ ਤੇਰੀ ਹੀ ਮੋਹਨਤ ਦਾ ਨਤੀਜਾ ਹੈ, ਇਸ ਤੋਂ ਇਨਕਾਰ ਕਰਦਿਆਂ ਉਸ ਆਖਿਆ ਜੇ ਤੁਸੀਂ ਸਾਈਨ ਨਾ ਕਰਦੇ, ਮੇਰੀ ਮਿਹਨਤ ਕਿਸ ਕੰਮ ਦੀ। ਅੱਛਾ ਭਾਈ ਠੀਕ ਹੈ ਪਰ ਇਜ਼ ਕਰ ਮੈਂ ਕਦੀ ਵੀ ਕਿਸੇ ਕੋਲੋਂ ਬਦਲੇ ਦੀ ਭਾਵਨਾ ਕਰਕੇ ਕੁਝ ਨਹੀਂ ਲੈਂਦਾ। ਤੂੰ ਇਥੇ ਕਰ ਜਿਸ ਅਰਾਧ-ਦੇਵਤਾ ਜਾਂ ਭਗਵਾਨ ਨੂੰ ਮੰਨਦਾ ਹੈ ਉਥੇ ਭੋਟ ਚੜ੍ਹਾ ਦੇ, ਮੈਨੂੰ ਬੜੀ ਖੁਸ਼ੀ ਹੋਵੇਗੀ। ਇਹ ਸੁਣ ਬੜੀ ਹੀ ਸਹਿਜਤਾ ਨਾਲ ਬੋਲਿਆ ਸਰ ਜੀ ਹੁਣ ਤਾਂ ਤੁਸੀਂ ਹੀ ਮੇਰੇ ਅਰਾਧ-ਦੇਵਤਾ ਅਤੇ ਭਗਵਾਨ ਹੋ। ਮੈਂ ਤੁਹਾਨੂੰ ਇਹ ਭੋਟਾ ਦੇਣ ਤੋਂ ਬਗੈਰ ਵਾਪਸ ਨਹੀਂ ਜਾਣਾ। ਕੋਲ ਬੈਠੀ ਸਰਦਾਰ ਦੀ ਧਰਮ-ਪਤਨੀ ਇਹ ਸੁਣ ਬੋਲ ਪਈ, ਜਦ ਇਤਨੇ ਪਿਆਰ ਨਾਲ ਦੇ ਰਿਹਾ ਹੈ ਲੈ ਲਓ, ਉਸਦੇ ਮਨ ਨੂੰ ਬੜਾ ਅੱਛਾ ਲੱਗੇਗਾ। ਨਾਲ ਹੀ ਬੈਠਾ ਸਜਣ ਤੇ ਉਹਨਾਂ ਦੀ ਘਰ ਵਾਲੀ ਵੀ ਸਹਿਮਤ ਸਨ, ਇਸ ਲਈ ਮਿਠਾਈ ਦਾ ਡੱਬਾ ਫੜ ਚਾਹ-ਨਾਸ਼ਤ ਲਈ ਜੋਰ ਪਾਇਆ। ਉਸ ਵੀ ਨਾਸ਼ਤਾ ਕਰ ਮਾਣ ਬਖਸ਼ਿਆ। ਅੰਦਰੋਂ ਅੰਦਰ ਹੀ ਬੰਤਾ ਸਿੰਘ ਸਰਦਾਰ ਗੋਤੇ ਖਾਣ ਲਗ ਪਿਆ। ਵਿਚਾਰਾਂ ਵਿਚ ਜਦੋਂ ਸੱਜਣ ਚਾਹ-ਨਾਸ਼ਤਾ ਕਰ ਜਾਣ ਲੱਗਾ ਤਾਂ ਸਰਦਾਰ ਨੇ ਪੁੱਛ ਹੀ ਲਿਆ। ਅੱਜ ਇਸ ਘਟਨਾ ਨੂੰ ਬਹੁਤ ਸਾਲ ਬੀਤ ਗਏ ਹਨ ਪਰ ਜਦੋਂ ਵੀ ਇਸਦੀ ਯਾਦ ਆ ਜਾਂਦੀ ਹੈ ਤਾਂ ਬੰਤਾ ਸਿੰਘ ਸਰਦਾਰ ਦੀਆਂ ਅੱਖਾਂ ਵਿਚ ਹੰਝੂ ਆਪਣੇ ਆਪ ਆ ਜਾਂਦੇ ਹਨ।



ਮਹਾਰਾਸ਼ਟਰ ਦੇ ਖਾਨਦੇਸ ਵਿਚ ਪਿਛਲੇ ਕਈ ਸਾਲਾਂ ਤੋਂ ਅਕਾਲ ਪੈ ਰਿਹਾ ਸੀ, ਵੈਸੇ ਵੀ ਇਸ ਇਲਾਕੇ ਵਿਚ ਬਾਰਿਸ਼ ਬਹੁਤ ਘੱਟ ਪੈਂਦੀ ਹੈ, ਜੋ ਲਗਾਤਾਰ ਤਿੰਨ ਚਾਰ ਸਾਲ ਤੱਕ ਨਾ ਪਵੇ ਤਾਂ ਅੰਦਾਜ਼ਾ ਲਾਇਆ ਜਾ ਸਕਦਾ ਹੈ ਆਮ ਲੋਕਾਂ ਦਾ ਜੋ ਗਰੀਬੀ ਦੇ ਬਹੁਤ ਹੀ ਨੀਵਾਂ ਸੱਤਰ ਤੇ ਅੱਜ ਵੀ ਸਾਡੇ ਦੇਸ਼ ਵਿਚ ਆਪਣਾ ਜੀਵਨ ਬਿਤਾ ਰਹੇ ਹਨ। ਇਕ ਛੋਟੀ ਭੈਣ ਬੁੱਢੇ ਮਾਤਾ ਪਿਤਾ ਸਾਰੇ ਮਿਲ ਦੂਜੇ ਦੇ ਖੇਤਾਂ ਵਿਚ ਕੰਮ ਕਰ ਜੋ ਕੁਝ ਮਿਲਦਾ ਜੀਵਨਯਾਪਨ ਕਰ ਰਹੇ ਸਨ, ਬੜੀ ਉਮੀਦਾਂ ਨਾਲ ਬਾਰਿਸ਼ ਦਾ ਇਤਜ਼ਾਰ ਹੁੰਦਾ, ਉਮੀਦ ਵੀ ਬੱਝਦੀ ਫੇਰ ਫਾਕੇ ਤੇ ਫਾਕੇ, ਕਿਤੇ ਕੁਝ ਮਜ਼ਦੂਰੀ ਮਿਲ ਜਾਂਦੀ, ਭਾਵੇਂ ਸਰੀਰਿਕ ਤੌਰ ਤੇ ਬੜੀ ਤਕਲੀਫ਼ ਦੇਹ ਹੁੰਦੀ ਪਰ ਢਿੱਡ ਦੀ ਅੱਗ ਨੂੰ ਸ਼ਾਂਤ ਕਰਨ ਦਾ ਇਕ ਜ਼ਰੀਆ ਹੋਣ ਕਰਕੇ ਸੰਤੁਸ਼ਟੀ ਤਾਂ ਰਹਿੰਦੀ। ਸਾਡੇ ਦੇਸ਼ ਦੀ ਸੰਸਕ੍ਰਿਤੀ ਅਤੇ ਸੰਸਕਾਰ ਰੱਖ ਦੇ ਭਰੋਸੇ ਤੇ ਜੀਣ ਦੀ ਆਸ ਵਧਾਈ ਰੱਖਦੀ ਹੈ, ਪਰ ਜੇ ਅੱਤ ਹੋ ਜਾਏ ਤਾਂ ਇਨਸਾਨ ਜੀਣ ਲਈ ਕੁਝ ਹੱਥ-ਪੈਰ ਮਾਰਦਾ ਹੈ। ਇਸ ਵਿਚ ਜੋ ਉਸਨੂੰ ਕਾਮਯਾਬੀ ਮਿਲ ਜਾਏ ਤਾਂ ਵੀ ਸਾਡੇ ਮਾਣ ਵਾਲੇ ਸੰਸਕਾਰ ਸਾਨੂੰ ਉਸ ਦਾਤੇ ਦੀ ਕਿਰਪਾ ਕਹਿ ਆਪਣੇ ਆਪ ਵਿਚ ਸੰਤੁਸ਼ਤ ਹੋ ਜਾਂਦੇ ਹਨ। ਦੂਸਰੇ ਮੁਕਤ ਭੋਗੀ ਵੀ ਹਾਰ ਮੰਨ, ਦਾਤੇ ਦੀ ਦੇਣ ਸੀ ਭੁਗਤ ਰਹੇ ਹਾਂ, ਫਿਰ ਵੀ ਜੀਵਦੇ ਹਨ।

ਜਦੋਂ ਸਭ ਹਸਤੇ ਬੰਦ ਹੋ ਜਾਣ ਇਕ ਇਕਾਈ ਵਿਚ ਬਝਿਆ ਪਰਿਵਾਰ ਇਹ ਬਿਲਕੁਲ ਸਹਿਣ ਨਹੀਂ ਕਰ ਸਕਦਾ ਕਿ ਪਰਿਵਾਰ ਦਾ ਜੁਆਨ ਮੁੰਡਾ ਅੱਖਾਂ ਤੋਂ ਚਿਲੇ ਹੋ ਜੁਆਨ ਹੋ ਰਹੀ ਭੈਣ ਨੂੰ ਅਤੇ ਬਜ਼ੁਰਗ ਮਾਂ-ਪਿਓ ਨੂੰ ਇਕੱਲਾ ਛੱਡ ਅਣਜਾਣੀ ਜਗ੍ਹਾ ਕਮਾਈ ਕਰਨ ਲਈ ਜਾਏ। ਕਾਮਯਾਬੀ ਮਿਲੇ ਜਾਂ ਨਾ ਮਿਲੇ ਪਤਾ ਨਹੀਂ ਹੁੰਦਾ, ਪਰ ਇਨਸਾਨ ਦੇ ਪੁਰੋਂ ਲਿਖੇ ਲੇਖ ਕਿੱਥੇ ਦਾ ਕਿੱਥੇ ਲਿਜਾ ਸੁਟਦੇ ਹਨ। ਭੁੱਖਾ ਰਹਿਣ ਦੀ ਤਾਂ ਆਦਤ ਹੀ ਸੀ ਕਿਸੇ ਤਰਾਂ ਡਰਦਾ ਡਰਦਾ ਇਸ ਬਹਿਰ ਵਿਚ ਰੇਲਵੇ ਰਾਹੀਂ ਬਗੈਰ ਟਿਕਟ ਆ ਗਿਆ। ਪਹਿਲਾਂ ਤਾਂ ਸਟੇਸ਼ਨ 'ਤੇ ਰੱਜ ਕੇ ਪਾਣੀ ਪੀਤਾ। ਮੰਗਣ ਦੀ ਚਾਹ ਆਤਮ-ਸਨਮਾਨ ਨੂੰ ਠੇਸ ਪਹੁੰਚਾਈ ਸੀ, ਭਾਰਤ ਵਿਚ ਮੰਗਣ ਦੀ ਪ੍ਰਪਰਾ ਇਕ ਖਾਸ ਅਸਥਾਨ ਰੱਖਦੀ ਹੈ ਅਤੇ ਭਾਰਤੀ ਰੇਲ ਵੀ ਤਾਂ ਬਗੈਰ ਟਿਕਟ ਜ਼ਰੂਰਤਮੰਦ ਅਤੇ ਮਾਨ ਸੰਮਾਨ ਵਾਲੇ ਸੱਜਣਾਂ ਨੂੰ ਇਕ ਨਵੀਂ ਰੋਸ਼ਨੀ ਬਖਸ਼ਦੀ ਹੈ। ਬੇਤਾ ਸਿੰਘ ਸਰਦਾਰ ਇਸ ਦਾ ਅਨੁਭਵ ਲੈ ਚੁਕਿਆ ਹੈ ਜਦੋਂ ਬਚਪਨ ਵਿਚ ਭਵਿੱਖ ਦੇ ਮਾਰਗ ਵਿਚ ਅਨੁਰਾ ਛਾ ਗਿਆ ਸੀ ਭਾਵੇਂ ਪਰਿਵਾਰ ਸਾਧਾਰਣ ਤੌਰ ਤੇ ਰੱਜਿਆ ਪੁੱਜਿਆ ਸੀ, ਅੱਜ ਬੇਤਾ ਸਿੰਘ ਸਰਦਾਰ ਨੇ ਜ਼ਿੰਦਗੀ ਦੇ ਇਸ ਪਲ

ਇਕ ਖਾਸ ਮੁਕਾਮ ਬਣਾ ਰੱਖਿਆ ਹੈ।

ਕੰਮ-ਕਾਰ ਦੀ ਤਲਾਸ਼ ਵਿਚ ਹੀ ਇਸ ਕੰਪਨੀ ਦੇ ਮੇਨ-ਗੇਟ ਤੇ ਆ ਖੜਤਾ, ਉੱਥੇ ਹੀ ਉਸ ਇਲਾਕੇ ਵਿਚੋਂ ਆ ਬਸੇ ਸਜਣ ਨਾਲ ਮੁਲਾਕਾਤ ਹੋ ਗਈ। ਇਹ ਕੁਦਰਤੀ ਗੱਲ ਹੈ ਕਿ ਰਾਜ ਦੇ ਵੱਖ-ਵੱਖ ਇਲਾਕੇ ਤੋਂ ਆਏ ਮਨੁੱਖਾਂ ਦੀ ਬੋਲੀ ਵਖਰੀ-ਵਖਰੀ ਹੁੰਦੀ ਹੈ, ਤਾਤਨ ਵਾਲੇ ਬੋਲੀ ਤੋਂ ਹੀ ਬੁੱਝ ਲੈਂਦੇ ਹਨ ਕਿ ਇਹ ਸੱਜਣ ਰਾਜ ਦੇ ਕਿਸ ਇਲਾਕੇ ਦਾ ਹੈ, ਇਸ ਆਪਣੇਪਨ ਨੇ ਹੀ ਉਸ ਨੂੰ ਨੌਕਰੀ ਤੇ ਲੁਆ ਦਿੱਤਾ। ਬੇਤਾ ਸਿੰਘ ਸਰਦਾਰ ਦਾ ਇਹ ਮੰਨਣਾ ਹੀ ਨਹੀਂ ਹੈ ਬਲਕਿ ਦ੍ਰਿੜ-ਵਿਸ਼ਵਾਸ ਹੈ ਕਿ ਜੇ “ਮਾਲਿਕ” ਕਿਸੇ ਨੂੰ ਚੜ੍ਹਦੀਆਂ ਕਲਾਂ ਵਿਚ ਲਿਆਉਣਾ ਚਾਹੁੰਦਾ ਹੈ, ਜਾਣੇ-ਅਣਜਾਣੇ ਵਿਚ ਉਸ ਇਨਸਾਨ ਦਾ ਮੁੱਢ ਤੋਂ ਹੀ ਸਹਾਈ ਹੁੰਦਾ ਹੈ।

ਜਿਸ ਵਿਭਾਗ ਵਿਚ ਉਸਨੂੰ ਕੰਮ ਮਿਲਿਆ ਉਸਦਾ ਇਨਚਾਰਜ ਵੀ ਬੇਤਾ ਸਿੰਘ ਸਰਦਾਰ ਦੇ ਜਾਣ ਪਛਾਣ ਵਾਲੇ ਤਕੜੇ ਕਾਰੋਬਾਰੀ ਸਿੰਘ ਦਾ ਬੜਾ ਸਾਥੀ ਪੋਤਰਾ ਸੀ ਜੋ ਇਨਜਨੀਅਰਿੰਗ ਪਾਸ ਕਰ ਇਸ ਵਿਭਾਗ ਦਾ ਇਨਚਾਰਜ ਬਣਿਆ ਸੀ, ਦੋਨਾਂ ਦੀ ਬੜੀ ਜਮ ਗਈ ਸੀ। ਗੁਰਮੁਖ ਮੁੰਡਾ ਬਿਲਕੁਲ ਗੋਰਾ-ਚਿੱਟਾ, ਦੋਨਾਂ ਦੇ ਕਦ ਲਗਭਗ ਇਕੋ ਜਿਹੇ ਸਰੀਰਿਕ ਰਚਨਾ ਵੀ ਇਕੋ ਜਿਹੀ, ਹੌਲੀ-ਹੌਲੀ ਤੇ ਧੀਮੀ ਆਵਾਜ਼ ਨਾਲ ਗੱਲ ਕਰਨ ਦੀ ਤੇ ਸਾਧਾਰਨ ਤੁਰਨ ਦੀ ਚਾਲ ਵੀ ਲਗਭਗ ਇਕੋ ਜਿਹੀ। ਬੱਸ ਰੰਗ ਵਿਚ ਫਰਕ ਸੀ: ਇਸ ਲਈ ਇਹ ਜੋੜੀ ਬਲੈਕ-ਐਂਡ ਵਾਈਟ ਕਰਕੇ ਜਾਣੀ ਜਾਂਦੀ ਸੀ।

ਵੱਡੀਆਂ ਫੈਕਟਰੀਆਂ ਵਿਚ ਕੰਮ ਕਰਨ ਵਾਲੇ ਇਹ ਚੰਗੀ ਤਰਾਂ ਜਾਣਦੇ ਹਨ ਕਿ ਵਰਕਰ ਦੀ ਜਮਾਤ ਆਪਣੀ ਦੇਹ-ਰੱਖਿਆ ਲਈ ਕੰਮ ਨੂੰ ਖਿਚ ਕੇ ਰਖਦੇ ਹਨ ਅਰਥਾਤ ਵਧਣ ਨਹੀਂ ਦਿੰਦੇ ਪਰ ਜ਼ਰੂਰਤਮੰਦ ਕੰਮ ਭੱਟ ਕੇ ਕਰਦੇ ਹਨ ਆਪਣੇ ਭਵਿੱਖ ਨੂੰ ਸੁਰੱਖਿਅਤ ਕਰਨ ਲਈ। ਜਦੋਂ ਸੁਰੱਖਿਆ ਪੱਕੀ ਹੋ ਜਾਵੇ ਤਾਂ ਉਹ ਵੀ ਪੁਰਾਣੇ ਸਾਥੀਆਂ ਦੇ ਢੰਗ ਤੇ ਚਲ ਪੈਂਦੇ ਹਨ ਪਰ ਕੁਝ ਅੱਜ ਵੀ ਆਪਣੇ ਕੰਮ ਕਾਰ ਦੇ ਕਾਲ ਵਿਚ ਉਸ ਸਮੇਂ ਨੂੰ ਯਾਦ ਕਰ ਅਖੀਰ ਤਕ ਭੁਲਦੇ ਨਹੀਂ ਜਿਵੇਂ ਇਹ ਸੱਜਣ।

ਮੈਂ ਜਦੋਂ ਨੌਕਰੀ ਤੇ ਲੱਗਾ ਸਾਂ ਤਾਂ ਅੱਧਾ ਮਹੀਨਾ ਗੁਜ਼ਰ ਚੁਕਿਆ ਸੀ, ਪੈਸੇ ਮੇਰੇ ਕੋਲ ਨਹੀਂ ਸਨ, ਪੱਝੀਆਂ ਪੈਸਿਆਂ ਵਿਚ ਚਾਹ ਤੇ ਨਾਸ਼ਤਾ ਮਿਲਦਾ ਸੀ, ਉਸ ਲਈ ਕੂਪਨ ਪਹਿਲਾਂ ਲੈਣੇ ਪੈਂਦੇ ਸਨ, ਲਾਲਚੀ ਵਰਕਰ ਇਸ ਤਰਾਂ ਦੇ ਲੋਕਾਂ ਦਾ ਫਾਇਦਾ ਲੈ ਉਪਰ ਦੀ ਕਮਾਈ ਕਰਦੇ ਸਨ। ਕੂਪਨ ਬਲੈਕ ਵਿਚ ਲੈ ਮੈਂ ਚੋਵੀਆਂ ਘੰਟਿਆਂ ਵਿਚ ਇਕ



ਵਾਰੀ ਹੀ ਮੂੰਹ ਵਿਚ ਅੰਨ ਪਾਉਂਦਾ ਸਾਂ, ਲੰਚ ਲੈਣ ਦੀ ਹਿੰਮਤ ਨਹੀਂ ਸੀ, ਕਿਉਂਕਿ ਪਿੱਛੇ ਭੂਖੀ ਭੈਣ ਅਤੇ ਖੁੱਛੇ ਮਾਂ-ਬਾਪ ਹਮੇਸ਼ਾਂ ਅੱਖਾਂ ਸਾਹਮਣੇ ਰਹਿੰਦੇ ਸਨ।

ਇਸ ਤਰਾਂ ਮਹੀਨੇ ਦੇ ਬਾਕੀ ਦਿਨ ਕੱਢੇ। ਤਨਖਾਹ ਮਿਲਣ ਤੇ ਬਲੈਕੀਏ ਨੂੰ ਪੈਸੇ ਦਿੱਤੇ, ਕੁਝ ਪੈਸੇ ਘਰ ਨੂੰ ਮਨੀਆਰਡਰ ਕੀਤੇ, ਜਿਥੇ ਰਹਿੰਦਾ ਸਾਂ ਉਸ ਨੂੰ ਕਿਰਾਇਆ ਦਿੱਤਾ। ਬਾਕੀ ਬਚਿਆਂ ਪੈਸਿਆਂ ਨੂੰ ਬੜੀ ਹਸਰਤ ਭਰੀ ਨਿਗਾਹ ਨਾਲ ਕਈ ਘੰਟਿਆਂ ਤਕ ਨਿਹਾਰਿਆ, ਕਿਉਂਕਿ ਜ਼ਿੰਦਗੀ ਵਿਚ ਇਤਨੇ ਪੈਸੇ ਕਦੀ ਦੇਖੇ ਹੀ ਨਹੀਂ ਸਨ। ਜਦੋਂ ਮਨ ਭਰ ਗਿਆ ਅਤੇ ਮਨ ਨੂੰ ਸ਼ਾਂਤੀ ਮਿਲੀ, ਉਸ ਦਿਨ ਆਪਣੇ ਜੀਵਨ ਵਿਚ, ਜਦੋਂ ਤੋਂ ਹੋਸ਼ ਸੰਭਾਲਿਆ, ਪੇਟ ਭਰ ਭੋਜਨ ਕੀਤਾ। ਬੇਤਾ ਸਿੰਘ ਸਰਦਾਰ ਤਾਂ ਸੁੰਨ ਹੋ ਗਿਆ, ਏਡੇ ਵੱਡੇ ਵਿਭਾਗ ਦਾ ਅਧਿਕਾਰੀ, ਇਤਨਾ ਕੁਝ ਖਿਆਲ ਰਖਣ ਬਾਦ ਵੀ ਉਸਦੇ ਮਤੌਹਿਤ ਕੰਮ ਕਰਨ ਵਾਲਾ ਇਕ ਵਰਕਰ ਚੋਂ ਵੀ ਘੱਟਿਆਂ ਵਿਚ ਇਕ ਨਾਸ਼ਤ ਤੇ ਪੂਰੀ ਇਮਾਨਦਾਰੀ ਨਾਲ ਕੰਮ ਕਰਦਾ ਰਿਹਾ। ਉਸਦੇ ਸਾਹਿਬ ਸਿੰਘ ਸੱਜਣ ਨੇ ਬੇਤਾ ਸਿੰਘ ਸਰਦਾਰ ਕੋਲੋਂ ਕਨਫਰਮੇਸ਼ਨ ਕਰਨ ਵਾਲੇ ਫਾਰਮ ਤੇ ਸਹੀ ਲੈ ਲਈ ਅਤੇ ਇਹ ਸੱਜਣ ਪਰਮਾਨੈਂਟ ਹੋ ਗਿਆ।

ਇਸ ਗੱਲ ਨੂੰ ਵੀ ਕਈ ਸਾਲ ਬੀਤ ਗਏ, ਵਡੀਆਂ ਕੰਪਨੀਆਂ ਵਿਚ ਅਧਿਕਾਰੀਆਂ ਦੀਆਂ ਅਦਲਾ-ਬਦਲੀਆਂ ਹੁੰਦੀਆਂ ਹੀ ਰਹਿੰਦੀਆਂ ਹਨ। ਕਾਰਣ ਭਾਵੇਂ ਰਾਜਨੀਤੀ ਹੋਵੇ ਜਾਂ ਅਧਿਕਾਰੀ ਦੀ ਕਾਬਲੀਅਤ ਹੋਵੇ ਜਾਂ ਮੈਨੇਜਮੈਂਟ ਦੀਆਂ ਨਜ਼ਰਾਂ ਫਿਰੀਆਂ ਹੋਣ। ਇਸ ਵਿਚ ਬੇਤਾ ਸਿੰਘ ਸਰਦਾਰ ਵੀ ਸ਼ਾਮਲ ਸੀ। ਅਦਾਨਕ ਕੁਦਰਤੀ ਤੌਰ ਤੇ ਅਸੀਂ ਦੋਵੇਂ ਪਰਿਵਾਰ ਉਸੇ ਤਰਾਂ ਉਸੇ ਥਾਂ ਗਾਰਡਨ ਵਿਚ ਬੈਠੇ ਸਾਂ ਮੁੜ ਉਹੋ ਹੀ ਕਾਲਾ ਕਲੂਟਾ ਸੱਜਣ ਉਸੇ ਤਰਾਂ ਸਾਹਮਣੇ ਆ ਖਲੋਤਾ। ਹੁਣ ਉਸ ਦਾ ਸਰੀਰ ਕੁਝ ਭਰ ਚੁਕਿਆ ਸੀ। ਚਿਹਰੇ ਤੇ ਇਕ ਤਰਾਂ ਖੁਸ਼ੀ ਦੀ ਝਲਕ ਸੀ, ਹੌਲੀ-ਹੌਲੀ ਮੁਸਕਰਾ ਰਿਹਾ ਸੀ। ਬੇਤਾ ਸਿੰਘ ਸਰਦਾਰ ਉਸਨੂੰ ਦੇਖ ਕੇ ਹੱਸ ਪਿਆ ਤੇ ਆਖਿਆ, ਬਈ ਹੁਣ ਕੀ ਭੇਟ ਲਿਆਇਆ ਹੈ? ਕਹਿਣ ਲੱਗਾ, ਸਰ ਜੀ ਮੈਂ ਹੁਣ ਤਾਂ ਸੱਦਾ ਦੇਣ ਆਇਆ ਹਾਂ... ਇਹ ਹੈ ਸੱਦੇ ਦਾ ਕਾਰਡ। ਮੈਂ ਹੁਣ ਇਸੇ ਸ਼ਹਿਰ ਵਿਚ ਆਪਣਾ ਘਰ ਬਣਾਇਆ ਹੈ, ਉਦਘਾਟਨ ਸਮੇਂ ਪਰਿਵਾਰ ਨਾਲ ਜ਼ਰੂਰ ਆਉਣਾ... ਪਤਾ ਕਾਰਡ ਤੇ ਛਪਿਆ ਹੈ। ਉਸ ਸੱਜਣ ਦੇ ਜਾਣ ਬਾਦ ਬੇਤਾ ਸਿੰਘ ਸਰਦਾਰ ਨੇ ਖੁੱਲ੍ਹੇ ਸਾਫ਼ ਨੀਲੇ ਆਸਮਾਨ ਵਲ ਦੇਖਿਆ। ਇਤਨੇ ਚਿਰ ਵਿਚ ਸੁਪਤਨੀ ਦੇ ਬੋਲ ਕੰਨਾਂ —“ਪਏ ਦੇਖੋ ਤੁਸੀਂ ਇਤਨੇ ਸਾਲਾਂ ਤੋਂ ਇਕ ਉੱਚ

ਅਧਿਕਾਰੀ ਦੇ ਪਦ ਤੇ ਕੰਮ ਕਰ ਰਹੇ ਹੋ, ਤੁਹਾਡੇ ਹੀ ਕੋਲ ਕੰਮ ਕਰ ਆਪਣੇ ਪਰਿਵਾਰ ਨੂੰ ਇਕੱਠਾ ਕਰ ਆਪਣਾ ਘਰ ਵੀ ਬਣਾਇਆ, ਅਸੀਂ ਇਤਨੇ ਸਾਲ ਹੋ ਜਾਣ ਬਾਦ ਵੀ ਕਿੱਥੇ ਹਾਂ, ਆਪਣਾ ਘਰ ਕਦੋਂ ਬਣੇਗਾ? ਅਸੀਂ ਹੀ ਕਿਉਂ ਰਹਿ ਗਏ ਹਾਂ, ਆਪਣੇ ਹੀ ਪਰਿਵਾਰ ਦੇ ਸਿਰ ਤੇ ਆਪਣੀ ਛੱਤ ਨਹੀਂ।”

ਦਾਪੋਡੀ ਪੂਨਾ (ਮਹਾਰਾਸ਼ਟਰ)

## ਮੇਰਾ ਵਤਨ

ਚਿਬੜੀ ਨੇ ਜਿਸ ਜ਼ਮੀਂ ਮੇਂ ਪੈਗਾਮੇ-ਹੱਕ<sup>1</sup> ਸੁਣਾਇਆ ਨਾਨਕ ਨੇ ਜਿਸ ਚਮਨ ਮੇਂ ਵਹਦਤ<sup>2</sup> ਕਾ ਗੀਤ ਗਾਇਆ ਤਾਤਾਗੀਓਂ ਨੇ ਜਿਸ ਕੋ ਅਪਣਾ ਵਤਨ ਬਨਾਇਆ ਜਿਸਨੇ ਹਿਜਾਜੀਓਂ ਸੇ ਦਸ਼ਤੇ-ਅਰਬ<sup>3</sup> ਛੁਡਾਇਆ ਮੇਰਾ ਵਤਨ ਵਹੀ ਹੈ ਮੇਰਾ ਵਤਨ ਵਹੀ ਹੈ

ਯੂਨਾਨੀਓਂ ਕੋ ਜਿਸਨੇ ਹੈਰਾਨ ਕਰ ਦੀਆ ਬਾ ਸਾਰੇ ਜਹਾਂ ਕੋ ਜਿਸ ਨੇ ਇਲਮੋ-ਹੁਨਰ<sup>4</sup> ਦੀਆ ਬਾ ਮਿੱਟੀ ਕੋ ਜਿਸ ਕੀ, ਹੱਕ<sup>5</sup> ਨੇ ਜ਼ਰ ਕਾ ਅਸਰ ਦੀਆ ਬਾ ਤੁਰਕੋਂ ਕਾ ਜਿਸ ਨੇ ਦਾਮਨ ਹੀਰੋਂ ਸੇ ਭਰ ਦੀਆ ਬਾ ਮੇਰਾ ਵਤਨ ਵਹੀ ਹੈ ਮੇਰਾ ਵਤਨ ਵਹੀ ਹੈ

ਟੂਟੇ ਬੇ ਜੋ ਸਿਤਾਰੇ ਫਾਰਿਸ਼ ਕੋ ਆਸਮਾਂ ਸੇ ਫਿਰ ਤਾਬ ਦੇ ਕੋ ਜਿਸਨੇ, ਚਮਕਾਏ ਕਹਿਕਸ਼ਾ<sup>6</sup> ਸੇ ਵਹਕਤ ਕੀ ਲੇਮ ਸੁਨੀ ਬੀ, ਦੁਨੀਆਂ ਨੇ ਜਿਸ ਮਕਾਂ<sup>7</sup> ਸੇ ਮੀਰੇ-ਅਰਬ<sup>8</sup> ਕੋ ਆਈ, ਠੰਡੀ ਹਵਾ ਜਹਾਂ ਸੇ ਮੇਰਾ ਵਤਨ ਵਹੀ ਹੈ ਮੇਰਾ ਵਤਨ ਵਹੀ ਹੈ

ਬੰਦੇ ਕਲੀਮ<sup>9</sup> ਜਿਸ ਕੇ ਪਰਬਤ ਜਹਾਂ ਕੋ ਸੀਨਾ ਨੂਹੇ-ਨੱਬੀ<sup>10</sup> ਕਾ ਆਕਰ ਠਹਿਰਾ ਜਹਾਂ ਸਫੀਨਾ<sup>11</sup> ਰਿਫਅਤ<sup>12</sup> ਹੈ ਜਿਸ ਜ਼ਮੀਂ ਕੀ ਬਾਮੇ-ਫਲਕ<sup>13</sup> ਬੀਨਾ ਜੰਨਤ<sup>14</sup> ਕੀ ਜ਼ਿੰਦਗੀ ਹੈ ਜਿਸਕੀ ਫਜ਼ਾ<sup>15</sup> ਮੇਂ ਜੀਨਾ ਮੇਰਾ ਵਤਨ ਵਹੀ ਹੈ, ਮੇਰਾ ਵਤਨ ਵਹੀ ਹੈ।

1. ਰੱਬ ਦਾ ਸੁਨੇਹਾ, 2. ਅਧਵੈਤ ਵਾਦ, 3. ਅਰਬ ਭੂਮੀ, 4. ਗਿਆਨ ਤੇ ਹੁਨਰ, 5. ਭਗਵਾਨ, 6. ਆਕਾਸ਼ ਗੰਗਾ, 7. ਜਗਹ, 8. ਅਰਬਾਂ ਦਾ ਮੁਖੀ, 9. ਬਹਿ ਭਾਈ, 10. ਪੈਰੀਬਰ ਨੂਹ, 11. ਕਿਬੜੀ, 12. ਉਚਾਈ, 13. ਆਕਾਸ਼ ਰੂਪੀ ਛੱਤ, 14. ਸਵਰਗ, 15. ਵਾਤਾਵਰਨ



Gram : 'Sniper'

Hello : 431367

Reputed Manufacturers of :

**Superior Quality**

**SINGLE BARREL**

**&**

**DOUBLE BARREL**

B.L.-12 Bore

**GUNS**

**MODERN GUN WORKS**

**OPP. : INDUSTRIAL ESATE,  
JAMMU CANTT.**



## ਖਬਰਨਾਮਾ

ਪਿਆਰਾ ਸਿੰਘ ਦਾਤਾ ਮੈਮੋਰੀਅਲ ਐਵਾਰਡ ਕਮੇਟੀ ਦਿੱਲੀ ਵੱਲੋਂ ਪਿਆਰਾ ਸਿੰਘ ਦਾਤਾ ਮੈਮੋਰੀਅਲ ਐਵਾਰਡ ਹਾਸ ਵਿਅੰਗ ਲੇਖਕ ਸ੍ਰੀ ਕੇ. ਐਲ. ਗਰਗ ਨੂੰ ੧੪-੦੫-੦੫ ਨੂੰ ਬਰਨਾਲਾ ਵਿਖੇ ਦਿੱਤਾ ਗਿਆ।



### ਬਹੁ-ਪੱਖੀ ਸ਼ਖਸੀਅਤ ਸ੍ਰ. ਪਿਆਰਾ ਸਿੰਘ ਦਾਤਾ

ਸਵਰਗਵਾਸੀ ਸ੍ਰ. ਪਿਆਰਾ ਸਿੰਘ ਦਾਤਾ ਬਹੁ-ਪੱਖੀ ਸ਼ਖਸੀਅਤ ਦੇ ਮਾਲਿਕ ਸਨ। ਉਨ੍ਹਾਂ ਸਫ਼ਰਨਾਮਾ, ਹਾਸ-ਵਿਅੰਗ, ਅਨੁਵਾਦ, ਸਿੱਖ ਇਤਿਹਾਸ, ਬਾਲ-ਸਾਹਿਤ ਆਦਿ ਰਚ ਕੇ ਪੰਜਾਬੀ ਸਾਹਿਤ ਵਿਚ ਭਰਪੂਰ ਵਾਧਾ ਕੀਤਾ ਹੈ। 'ਹਾਸ ਵਿਅੰਗ' ਉਨ੍ਹਾਂ ਦਾ ਪਹਿਲਾ ਇਸ਼ਕ ਸੀ। ਐਸ. ਐਸ. ਚਰਨ ਸਿੰਘ ਸ਼ਹੀਦ ਦੀ ਪੱਤਰਕਾ ਮੌਜ਼ੀ ਤੋਂ ਬਾਅਦ "ਨਵਾਂ ਸਾਹਿਤ" ਹਾਸ ਵਿਅੰਗ ਦੀ ਪੰਜਾਬੀ 'ਚ ਇਕੋ ਇੱਕ ਪੱਤਰਕਾ ਸੀ। ਘਾਟੇ ਅਤੇ ਖਸਾਰੇ ਸਹਿ-ਸਹਿ ਕੇ ਵੀ ਉਨ੍ਹਾਂ ਇਸ ਪੱਤਰਕਾ ਨੂੰ ਕਈ ਵਰ੍ਹੇ ਚਲਾਈ ਰੱਖਿਆ। ਇਸ ਪੱਤਰਕਾ ਨੇ ਨਵੇਂ ਹਾਸ-ਲੇਖਕਾਂ ਦੀ ਇਕ ਪੂਰੀ ਦੀ ਪੂਰੀ ਢਾਣੀ ਨੂੰ ਹਾਸ-ਵਿਅੰਗ ਦੇ ਖੇਤਰ ਵਿਚ ਆਪਣੇ ਜੋਹਰ ਦਿਖਾਉਣ ਦਾ ਮੋਕਾ ਦਿੱਤਾ। ਜਗਦੀਸ਼ ਪ੍ਰਸਾਦਿ ਕੋਸ਼ਿਕ, ਜੇ. ਐਲ. ਨੰਦਾ, ਕੇ. ਐਲ. ਗਰਗ, ਦਲੀਪ ਸਿੰਘ ਭੂਪਾਲ, ਦਲੀਪ ਸਿੰਘ ਜੁਨੇਜਾ, ਸ਼ੇਰ ਜੰਗ ਜਾਂਗਲੀ, ਤਖ਼ਤ ਸਿੰਘ ਕੋਮਲ ਆਦਿ ਹਾਸ-ਵਿਅੰਗ ਲੇਖਕ "ਨਵਾਂ ਸਾਹਿਤ" ਦੀ ਹੀ ਪੈਦਾਵਾਰ ਹਨ। ਜਿਉਂਦੇ ਜੀਅ ਦਾਤਾ ਜੀ ਦੀ ਇੱਛਾ ਸੀ ਕਿ ਹਾਸ-ਵਿਅੰਗ ਦਾ ਇਹ ਕੁਨਬਾ ਵਧ ਭੁੱਲ ਕੇ ਤਰੱਕੀ ਕਰਦਾ ਰਹੇ।

ਇਸ ਮੰਤਵ ਲਈ ਉਨ੍ਹਾਂ ਦੀ ਯਾਦ ਵਿਚ "ਸ੍ਰ. ਪਿਆਰਾ ਸਿੰਘ ਦਾਤਾ ਮੈਮੋਰੀਅਲ ਐਵਾਰਡ" ਉਨ੍ਹਾਂ ਦੇ ਸਪੁੱਤਰਾਂ ਤੇ ਪਰਿਵਾਰ ਵੱਲੋਂ ਜਾਰੀ ਕੀਤਾ ਗਿਆ ਹੈ। ਹਰ ਵਰ੍ਹੇ ਉਨ੍ਹਾਂ ਦੀ ਯਾਦ 'ਚ ਕਿਸੇ ਪੰਜਾਬੀ ਹਾਸ-ਵਿਅੰਗ ਲੇਖਕ ਨੂੰ ਗਿਆਰਾਂ ਹਜ਼ਾਰ ਰੁਪਏ ਨਕਦ, ਸ਼ਾਲ ਅਤੇ ਮੈਮੋਟੋ ਦੇ ਕੇ ਸਨਮਾਨਿਤ ਕੀਤਾ ਜਾਇਆ ਕਰੇਗਾ। ਇਸ ਪੁਰਸਕਾਰ ਦਾ ਮੰਤਵ ਪੰਜਾਬੀ ਹਾਸ-ਵਿਅੰਗ ਦੀ ਜੋਤ ਨੂੰ ਜਗਾਏ ਰੱਖਣਾ, ਨਵੇਂ ਪੁਰਾਣੇ ਲੇਖਕਾਂ ਨੂੰ ਉਤਸ਼ਾਹਿਤ ਕਰਨਾ ਅਤੇ ਦਾਤਾ ਜੀ ਨੂੰ ਆਪਣੇ

ਅੰਗ-ਸੰਗ ਮਹਿਸੂਸ ਕਰਨਾ ਹੈ।

ਐਵਾਰਡ ਕਮੇਟੀ ਆਪਣਾ ਪਹਿਲਾ ਇਨਾਮ ਬਹੁ-ਪੱਖੀ ਲੇਖਕ ਕੇ. ਐਲ. ਗਰਗ ਨੂੰ ਦੇਣ ਵਿਚ ਬਹੁਤ ਖੁਸ਼ੀ ਅਤੇ ਮਾਣ ਮਹਿਸੂਸ ਕਰ ਰਹੀ ਹੈ। ਗਰਗ ਹੋਰੀ ਦਾਤਾ ਜੀ ਦੇ ਮਨ-ਪਸੰਦ ਲੇਖਕ ਹਨ। ਉਹ ਆਪਣੇ ਜੀਵਨ ਕਾਲ ਵਿਚ ਉਨ੍ਹਾਂ ਦੀ ਬਹੁਤ ਕਦਰ ਕਰਦੇ ਸਨ। ਗਰਗ ਹੋਰੀ ਵਿਅੰਗ ਲੇਖ, ਵਿਅੰਗ ਨਾਵਲ ਅਤੇ ਵਿਅੰਗ ਕਹਾਣੀ ਵਿਚ ਵਿਕੋਲਿਤਰੇ ਤਜਰਬੇ ਕੀਤੇ ਹਨ।

ਆਸ ਹੈ ਹਾਸ-ਵਿਅੰਗ ਲਿਖਾਰੀ ਸਾਨੂੰ ਆਪਣਾ ਸਹਿਯੋਗ ਦਿੰਦੇ ਰਹਿਣਗੇ ਤਾਂ ਕਿ ਦਾਤਾ ਜੀ ਦੀ ਹਾਸ-ਵਿਅੰਗ ਪ੍ਰਤੀ ਸ਼ਰਧਾ ਨੂੰ ਅਸੀਂ ਯਥਾ ਸ਼ਕਤੀ ਪੂਰਾ ਕਰਦੇ ਰਹੀਏ।

ਨੋਟ— ਪੰਜਾਬੀ ਹਾਸ ਵਿਅੰਗ ਦੇ ਪਾਸਾਰ ਦੇ ਪ੍ਰਚਾਰ ਲਈ ਨੈਸ਼ਨਲ ਬੁੱਕ ਸ਼ਾਪ ਦਿੱਲੀ ਵੱਲੋਂ ਚੋਣਵਾਂ ਪੰਜਾਬੀ ਹਾਸ-ਵਿਅੰਗ ਸੰਪਾਦਿਤ ਕਰਵਾ ਕੇ ਪੁਸਤਕ ਰੂਪ 'ਚ ਹਰ ਵਰ੍ਹੇ ਪ੍ਰਕਾਸ਼ਤ ਕੀਤਾ ਜਾ ਰਿਹਾ ਹੈ— ਇਸ ਸਿਲਸਿਲੇ ਵਿਚ ੧੯੯੯ ਤੋਂ ੨੦੦੪ ਤੀਕ ਪੰਜ ਸੰਗ੍ਰਹਿ ੧੯੯੯ ਦਾ ਚੋਣਵਾਂ ਪੰਜਾਬੀ ਹਾਸ-ਵਿਅੰਗ, ੨੦੦੦ ਦਾ ਚੋਣਵਾਂ ਪੰਜਾਬੀ ਹਾਸ-ਵਿਅੰਗ, ਕੁਰਸੀ ਕਰੇ ਕਮਾਲ, ਪੁੱਠੀਆਂ ਮੂਰਤਾਂ ਤੇ ਚੁੰਢੀਆਂ ਪ੍ਰਕਾਸ਼ਤ ਹੋ ਚੁੱਕੇ ਹਨ, ਤੇ ਇਹਨਾਂ ਦੇ ਸੰਪਾਦਕ ਹਨ ਸ੍ਰੀ. ਕੇ. ਐਲ. ਗਰਗ ਸੀ।

### ਵਿਅੰਗਕਾਰ — ਕੇ. ਐਲ. ਗਰਗ

ਮਾਂ ਦਾ 'ਕਿੱਸੀ', ਧੂਰੀ ਮੰਡੀ ਦੇ ਹਮਜ਼ਮਾਤੀਆਂ ਦਾ 'ਫ਼ਿਸ਼ਨ', ਮੋਗਾ ਦੇ ਸਕੂਲ ਟੀਚਰਾਂ ਵਿਚ ਫ਼ਿਸ਼ਨ ਲਾਲ ਗਰਗ, ਅਤੇ ਪੰਜਾਬੀ ਲੇਖਕਾਂ ਵਿਚ ਮਸ਼ਹੂਰ ਹੋਇਆ ਕੇ. ਐਲ. ਗਰਗ ਹਿੰਦੀ ਅਤੇ ਅੰਗ੍ਰੇਜ਼ੀ ਦੀ ਜੇ ਡਬਲ-ਐਮ. ਏ.



ਸੀ, ਤਾਂ ਪੰਜਾਬੀ ਸਾਹਿਤ ਵਿਚ ਵੀ ਉਹ ਡਬਲ-ਡੈਕਰ ਗੱਡੀ ਦੀ ਵੀ. ਆਈ. ਪੀ. ਸਵਾਰੀ ਹੈ। ਪੰਜਾਬੀ ਕਹਾਣੀ ਅਤੇ ਪੰਜਾਬੀ ਹਾਸ-ਵਿਅੰਗ ਵਿੱਚ ਉਹਦਾ ਇਕੋ-ਜਿਹਾ ਜ਼ਿਕਰਯੋਗ ਸਥਾਨ ਹੈ। ਕਹਾਣੀ ਵਿਚ ਵੀ ਪਾਤਰਾਂ ਮੂੰਹੋਂ ਉਹ ਚੋਭਾ ਡਰਪੂਰ ਫ਼ਿਕਰੇ ਬੁਲਵਾ ਜਾਂਦਾ ਹੈ। ਉਹਦੀ ਆਪਣੀ ਗੱਲਬਾਤ ਵਿਚੋਂ ਵੀ ਤਨਜ਼, ਚੋਟਾਂ ਅਤੇ ਤਿੱਖੇ ਤੀਰ ਨਿਕਲਦੇ ਤੁਰੇ ਜਾਂਦੇ ਹਨ। ਉਹ ਧੀਮੀ ਗਤੀ ਨਾਲ ਲਿਖਣ ਵਾਲਾ ਤੇਜ਼-ਤਰਾਰ ਲੇਖਕ ਹੈ।

ਜਦੋਂ ਲੇਖਕ ਵਜੋਂ ਉਹਨੂੰ ਕੋਈ ਨਹੀਂ ਜਾਣਦਾ ਸੀ, ਉਹ ਸਮਕਾਲੀ ਸਾਹਿਤਕਾਰਾਂ ਦੇ ਢੇਰ ਸਾਰੇ ਸ਼ਬਦ-ਚਿੱਤਰ ਲਿਖ ਕੇ ਖਾਹ-ਮਖਾਹ ਸਾਹਿਤ ਦੇ ਮੈਦਾਨ ਵਿਚ ਆ ਖਲੋਤਾ। 'ਨਾਗਮਣੀ' ਵਿਚ ਉਹਦੀਆਂ ਕਹਾਣੀਆਂ ਛਪਣ ਲੱਗੀਆਂ ਤਾਂ ਉਹ ਕਈਆਂ ਤੋਂ ਅੱਗੇ ਲੰਘ ਗਿਆ। ਮੇਰੇ ਅੰਦਾਜ਼ੇ ਅਨੁਸਾਰ ਉਹਨੂੰ ਲਿਖਦੇ ਨੂੰ ਤੀਹ ਕੁ ਸਾਲ ਹੋਏ ਹਨ। ਪਹਿਲੀ ਵਾਰ ੧੯੭੪-੭੫ ਵਿਚ ਉਹ ਮੇਰੇ ਪਿੰਡ ਮੈਨੂੰ ਮਿਲਣ ਆਇਆ ਤਾਂ ਕੁੜੀਆਂ ਜਿਹੇ ਸੋਹਣੇ ਮੂੰਹ ਵਾਲਾ ਮੁੰਡਾ-ਖੁੰਡਾ ਸੀ। ਮੁੰਡਾ-ਖੁੰਡਾ ਜਿਹਾ ਤਾਂ ਉਹ ਹੁਣ ਵੀ ਲਗਦਾ ਹੈ, ਓਨਾ ਹੀ ਸੋਹਣਾ, ਪਰ ਰੱਬ ਬੇਈਮਾਨ ਉਹਦੇ ਸਿਰ ਦੇ ਵਾਲਾਂ ਨੂੰ ਪਤਾ ਨਹੀਂ ਕਦੋਂ ਰਾਤ-ਬਰਾਤੇ ਚਿੱਟੇ ਰੰਗ ਦੀ ਡਾਈ ਕਰ ਗਿਆ।

ਛੇ ਕਹਾਣੀ-ਸੰਗ੍ਰਹਿ, ਪੰਜ ਨਾਵਲ ਅਤੇ ਸੱਤ ਵਿਅੰਗ-ਸੰਗ੍ਰਹਿ, ਤੀਹ ਸਾਲਾਂ ਵਿਚ, ਅਠਾਰਾਂ ਮੌਲਿਕ ਕਿਤਾਬਾਂ ਕੋਈ ਛੋਟੀ-ਮੋਟੀ ਕਮਾਈ ਨਹੀਂ। ਉਹ ਹਰ ਸਾਲ ਸਾਬੀ-ਵਿਅੰਗਕਾਰਾਂ ਦੇ ਸੰਗ੍ਰਹਿ ਵੀ ਸੰਪਾਦ ਕਰਦਾ ਰਹਿੰਦਾ ਹੈ, ਜੋ ਇਕ 'ਬੈਂਕਲੈੱਸ ਜਾਬ' ਹੈ। ਅਨੁਵਾਦ ਦਾ ਕੰਮ ਕਰ ਕੇ ਵੀ ਤਾਂ ਉਹ ਆਪਣਾ ਵਕਤ ਜ਼ਾਇਆ ਕਰਦਾ ਹੈ। ਏਸੇ ਸਮੇਂ ਵਿਚ ਕਹਾਣੀਆਂ ਲਿਖੇ, ਨਾਵਲ ਲਿਖੇ ਅਤੇ ਵਿਅੰਗ ਲਿਖੇ, ਪਰ ਭਾਈ, ਕਿਸੇ ਵੀ ਜੁਥਾਨ ਵਿਚ ਅਨੁਵਾਦ-ਕਾਰਜ ਬੜਾ ਮਹੱਤਵਪੂਰਨ ਯੋਗਦਾਨ ਹੁੰਦਾ ਹੈ।

ਗਰਗ ਦੀ ਕੋਸ਼ਿਸ਼ ਸਦਕਾ ਅਸੀਂ ਯਹੂਦੀ ਲੇਖਕ ਐਲੀ ਵਾਈਜ਼ਲ ਦੇ ਨਾਵਲਾਂ ਤਕ ਪਹੁੰਚੇ ਹਾਂ। ਪਹਿਲਾਂ ਉਹਨੇ ਪੰਜਾਬੀ ਨੂੰ ਚੀਨੀ ਲੇਖਕ ਲੂਸ਼ਨ ਦਿੱਤਾ ਸੀ।

ਨੋਬਲ ਬੁਕ ਸ਼ਾਪ, ਦਿੱਲੀ ਵਾਲਿਆਂ ਦਾ ਧੰਨਵਾਦੀ ਹਾਂ, ਜਿੱਥੇ ਉਹਨਾਂ ਨੇ ਆਪਣੇ ਪਿਤਾ ਅਤੇ ਮਹਾਂ-ਵਿਅੰਗ-ਲੇਖਕ ਸ੍ਰ. ਪਿਆਰਾ ਸਿੰਘ ਦਾਤਾ ਜੀ ਨੂੰ ਯਾਦ ਕੀਤਾ, ਓਥੇ ਉਸ ਮਹਾਂਪੁਰਸ਼ ਦੇ ਨਾਲ ਜੁੜਿਆ ਪੁਰਸਕਾਰ ਦੇ ਕੇ ਸਾਡੇ ਯਾਰ . ਕੇ. ਐਲ. ਗਰਗ ਦਾ ਸਹੀ ਮੁੱਲ ਪਾਇਆ ਹੈ।

—ਰਾਮ ਸਰੂਪ ਅਣਖੀ

## ਨਾਮਧਾਰੀ ਹਾਕੀ ਅਕੈਡਮੀ ਨੇ ਅਮਰੀਕਾ ਵਿੱਚ ਧੁੰਮਾਂ ਪਾਈਆਂ

ਲੁਧਿਆਣਾ 25 ਜੂਨ (ਜਗਰੂਪ ਸਿੰਘ ਜਰਖੜ)— ਨਾਮਧਾਰੀ ਹਾਕੀ ਅਕੈਡਮੀ ਜੋ ੮੦ਵੇਂ ਦਹਾਕੇ ਵਿਚ ਹੋਂਦ ਵਿਚ ਆਈ, ਇਸ ਨੇ ਮੁਲਕ ਨੂੰ ਸੈਂਕੜੇ ਕੌਮੀ ਅਤੇ ਕੌਮਾਂਤਰੀ ਪੱਧਰ ਦੇ ਹਾਕੀ ਸਿਤਾਰੇ ਦਿੱਤੇ। ਨਾਮਧਾਰੀ ਹਾਕੀ ਟੀਮ ਨੇ ਪਿਛਲੇ ਮਹੀਨੇ ਅਮਰੀਕਾ ਦਾ ਦੌਰਾ ਕਰ ਕੇ ਕੈਲੀਫੋਰਨੀਆ ਵਿਖੇ ਹੋਏ ਕੌਮਾਂਤਰੀ ਪੱਧਰ ਦੇ ਕੈਲ ਕੱਪ ਵਿਚ ਖੇਡਦਿਆਂ ਭਾਵੇਂ ਤੀਸਰਾ ਸਥਾਨ ਹਾਸਲ ਕੀਤਾ, ਪਰ ਨਾਮਧਾਰੀ ਪਹਿਰਾਵੇ ਵਾਲੇ ਖਿਡਾਰੀਆਂ ਦੀ ਆਹਲਾ ਦਰਜੇ ਦੀ ਖੇਡ ਵੇਖ ਕੇ ਵਿਦੇਸ਼ੀ ਟੀਮਾਂ ਵੀ ਦੰਗ ਰਹਿ ਗਈਆਂ। ਨਾਮਧਾਰੀ ਹਾਕੀ ਟੀਮ ਨੂੰ ਪ੍ਰਵਾਸੀ ਹਰਭਜਨ ਸਿੰਘ ਗਿੱਲ, ਨਰਿੰਦਰ ਸਿੰਘ, ਨਾਮਧਾਰੀ ਸੰਗਤ ਮੈਂਬਰ ਅਤੇ ਕੈਲ ਕੱਪ ਦੇ ਪ੍ਰਬੰਧਕਾਂ ਨੇ ਟੂਰਨਾਮੈਂਟ ਵਿਚ ਭਾਗ ਲੈਣ ਲਈ ਸੌਂਦਿਆ। ਵਰਤਮਾਨ ਨਾਮਧਾਰੀ ਟੀਮ ਦਾ ਇਹ ਪਹਿਲਾ ਵਿਦੇਸ਼ੀ ਦੌਰਾ ਸੀ। ਨਾਮਧਾਰੀਆਂ ਨੇ ਆਪਣੇ ਦੌਰੇ ਦੀ ਸ਼ੁਰੂਆਤ ਉਰੋਜ਼ ਕੋਟੀ ਸਰਵਰ ਹਾਕੀ ਕਲੱਬ ਅਮਰੀਕਾ ਨੂੰ ੭-੧ ਨਾਲ ਹਰਾ ਕੇ ਕੀਤੀ, ਫੇਰ ਕੈਲ ਕੱਪ ਦੇ ਸੁਪਰ ਲੀਗ ਮੁਕਾਬਲਿਆਂ ਵਿੱਚ ਕਪਤਾਨ ਦੀਦਾਰ ਸਿੰਘ ਦੀ ਅਗਵਾਈ ਹੇਠ ਪਹਿਲੇ ਮੈਚ ਵਿੱਚ ਅਮਰੀਕਾ ਚਰਚਿਤ ਕਲੱਬ ਮੈਸਟਰੀ ਕਲੱਬ ਅਮਰੀਕਾ ਨੂੰ ੫-੧ ਨਾਲ ਹਰਾਇਆ। ਦੂਸਰੇ ਮੈਚ ਵਿਚ ਹੀਰੋਜ਼ ਕਲੱਬ ਨੂੰ ੮-੧ ਨਾਲ ਹਰਾਇਆ। ਤੀਸਰੇ ਮੈਚ ਵਿਚ ਹਾਲੈਂਡ ਦੇ ਉਲੰਪੀਅਨ ਅਤੇ ਰਾਸ਼ਟਰੀ ਖਿਡਾਰੀਆਂ ਨਾਲ ਸਜੀ ਬੈਕਨਰੀਜ਼ ਹਾਲੈਂਡ ਕਲੱਬ ਨਾਲ ਇਕ ਰੋਮਾਂਚਿਕ ਅਤੇ ਕਲਾਸਿਕ ਹਾਕੀ ਵਾਲੇ ਮੈਚ ਵਿਚ ੨-੩ ਗੋਲਾਂ ਦੀ ਹਾਰ ਦਾ ਨਾਮਧਾਰੀਆਂ ਨੂੰ ਸਾਹਮਣਾ ਕਰਨਾ ਪਿਆ। ਆਖਰੀ ਲੀਗ ਮੈਚ ਵਿਚ ਕਾਮਨਵੈਨਸ਼ ਕਲੱਬ ਨੂੰ ਨਾਮਧਾਰੀਆਂ ਨੇ ਸੋਧਿਆਂ ਹੀ ਚਿੱਤ ਕੀਤਾ। ਸੈਮੀਫਾਈਨਲ ਮੁਕਾਬਲੇ ਵਿਚ ਅਰਜਨਟਾਈਨਾ ਦੇ ਸੁਪਰ ਸਟਾਰ ਅਤੇ ਪਨੈਲਟੀ ਕਾਰਨਰ ਮਾਹਿਰ ਕਪਤਾਨ ਜੋਰਜ ਲਾਂਬੀ ਵਾਲੀ ਟੀਮ ਹੱਥੋਂ ਨਾਮਧਾਰੀ ੨-੪ ਨਾਲ ਮੁਕਾਬਲਾ ਹਾਰ ਗਏ। ਅਰਜਨਟਾਈਨਾ ਇਸ ਟੂਰਨਾਮੈਂਟ ਵਿਚ ਚੈਂਪੀਅਨ ਬਣਿਆ। ਨਾਮਧਾਰੀ ਹਾਕੀ ਅਕੈਡਮੀ ਨੇ ਤੀਸਰੇ ਸਥਾਨ ਲਈ ਖੇਡੇ ਗਏ ਮੈਚ ਵਿਚ ਹਾਲੈਂਡ ਹੱਥੋਂ ਲੀਗ ਮੈਚ ਆਪਣੀ ਹਾਰ ਦਾ ਬਦਲਾ ਲੈਂਦਿਆਂ ੭-੧ ਗੋਲਾਂ ਨਾਲ ਹਰਾ ਕੇ ਕਾਂਸੀ ਦਾ ਤਮਗਾ ਜਿੱਤਿਆ। ਜਿੱਤ ਕੇ ਵਤਨ ਪਰਤੇ ਖਿਡਾਰੀਆਂ ਨੂੰ ਸਤਿਗੁਰੂ ਜਗਜੀਤ ਸਿੰਘ ਨੇ ਆਪਣਾ ਅਸ਼ੀਰਵਾਦ ਦਿੱਤਾ। ਠਾਕਰ ਉਦੇ ਸਿੰਘ ਟੀਮ ਦੇ ਕੋਚਾਂ ਉਲੰਪੀਅਨ ਦੀਦਾਰ ਸਿੰਘ ਸੀਨੀਅਰ, ਕੋਚ



ਹਰਮਿੰਦਰ ਪਾਲ ਸਿੰਘ ਅਤੇ ਟੀਮ ਮੈਂਬਰਾਂ ਨੂੰ ਵਧਾਈ ਦਿੰਦਿਆਂ ਆਖਿਆ ਕਿ ਨਾਮਧਾਰੀ ਹਾਕੀ ਟੀਮ ਅਗਲੇ ਵਰ੍ਹੇ ਵਿਸ਼ਵ ਕੱਪ ਹਾਕੀ ਮੁਕਾਬਲੇ ਦੌਰਾਨ ਯੂਰਪੀਨ ਮੁਲਕਾਂ ਦਾ ਵਿਦੇਸ਼ੀ ਦੌਰਾ ਕਰੇਗੀ।

ਅਜੀਤ, ਅੰਤਵਾਰ ੨੬ ਜੂਨ ੨੦੦੫

## ਸ਼੍ਰੋਮਣੀ ਪੁਰਸਕਾਰ

ਪੰਜਾਬ ਸਰਕਾਰ ਦੇ ਭਾਸ਼ਾ ਵਿਭਾਗ ਵਲੋਂ ਹਰ ਸਾਲ ਦਿੱਤੇ ਜਾਂਦੇ ਸ਼੍ਰੋਮਣੀ ਪੁਰਸਕਾਰਾਂ ਦਾ ਐਲਾਨ ਹੋ ਗਿਆ ਹੈ। ਸ਼੍ਰੋਮਣੀ ਪੁਰਸਕਾਰ ਪ੍ਰਾਪਤ ਕਰਨ ਵਾਲੇ ਸੁਭਾਗੀ ਲੇਖਕਾਂ ਕਲਾਕਾਰਾਂ ਦੇ ਨਾਮ ਇਸ ਪ੍ਰਕਾਰ ਹਨ:—

੧. ਗਿਆਨੀ ਕੇਸਰ ਸਿੰਘ ਕੈਨੇਡਾ ਵਾਲੇ ਸਾਹਿਤ ਸ਼੍ਰੋਮਣੀ — ਪੰਜ ਲੱਖ (ਵਾਲਾ ਪੁਰਸਕਾਰ)  
ਬਾਕੀ ਸਾਰੇ ੧ ਲੱਖ ਦੇ ਹੱਕਦਾਰ ਹਨ।
੨. ਰਾਮ ਸਰੂਪ ਅਣਖੀ — ਸ਼੍ਰੋਮਣੀ ਸਾਹਿਤਕਾਰ
੩. ਦਲਬੀਰ ਸਿੰਘ ਪੰਜਾਬੀ ਟ੍ਰਿਬਿਊਨ — ਸ਼੍ਰੋਮਣੀ ਪੱਤਰਕਾਰ
੪. ਡਾ. ਨਰੇਸ਼ — ਸ਼੍ਰੋਮਣੀ ਉਰਦੂ ਸਾਹਿਤਕਾਰ
੫. ਡਾ. ਕੁਲਬੀਰ ਸਿੰਘ ਕਾਂਗ — ਸ਼੍ਰੋਮਣੀ ਲੇਖਕ
੬. ਪਰਮਿੰਦਰਜੀਤ — ਸ਼੍ਰੋਮਣੀ ਪੰਜਾਬੀ ਕਵੀ
੭. ਬਚਿਤ ਕੌਰ — ਪੰਜਾਬ ਤੋਂ ਬਾਹਰਲਾ ਪੁਰਸਕਾਰ
੮. ਅਫਜ਼ਲ ਅਹਿਸਨ ਰੇਧਾਵਾ — ਭਾਰਤ ਤੋਂ ਬਾਹਰਲਾ ਸਾਹਿਤਕਾਰ
੯. ਡਾ. ਦਰਸ਼ਨ ਸਿੰਘ ਆਸ਼ਟ — ਬਾਲ ਸਾਹਿਤ
੧੦. ਪੁਸ਼ਪਪਾਲ ਸਿੰਘ — ਸ਼੍ਰੋਮਣੀ ਹਿੰਦੀ ਸਾਹਿਤਕਾਰ
੧੧. ਡਾ. ਮੰਜੁਲਾ ਸਹਿਦੇਵ — ਸ਼੍ਰੋਮਣੀ ਸੰਸਕ੍ਰਿਤ
੧੨. ਭਾਈ ਹਰਜਿੰਦਰ ਸਿੰਘ — ਸ਼੍ਰੋਮਣੀ ਰਾਗੀ
੧੩. ਅਮਰੀਕ ਸਿੰਘ ਰੇਧਾਵਾ — ਸ਼੍ਰੋਮਣੀ ਢਾਡੀ
੧੪. ਐਸ. ਪੀ. ਸਿੰਘ — ਨਾਟਕ, ਟੀ. ਵੀ. ਫਿਲਮਾਂ

ਅਦਾਰਾ ਵਰਿਆਮ ਵਲੋਂ ਵਧਾਈਆਂ ਜੀ!!

## ਪੰਜਾਬੀ ਸਾਹਿਤ ਸਭਾ ਫਰੀਦਕੋਟ ਦੀ ਬੈਠਕ

ਪਿਛਲੇ ਦਿਨੀਂ ਪੰਜਾਬੀ ਸਾਹਿਤ ਸਭਾ ਫਰੀਦਕੋਟ ਦੀ ਮਾਸਿਕ ਮੀਟਿੰਗ ਹਰਚੰਦ ਸਿੰਘ ਸੇਖੋਂ ਦੀ ਪ੍ਰਧਾਨਗੀ ਵਿੱਚ ਗੋ. ਗਰਲਜ਼ ਸੀਨੀਅਰ ਸੈਕੰਡਰੀ ਸਕੂਲ ਫਰੀਦਕੋਟ ਵਿਖੇ ਹੋਈ ਜਿਸ ਵਿੱਚ ਪ੍ਰਮੁੱਖ ਸਾਹਿਤਕਾਰਾਂ ਨੇ ਭਾਗ ਲਿਆ।

ਇੱਕ ਸ਼ੇਕ ਮਤੇ ਰਾਹੀਂ ਲਾਲ ਸਿੰਘ ਕਲਸੀ ਦੀ ਬਿਰਧ ਮਾਤਾ (ਉਮਰ ੧੦੩ ਸਾਲ) ਅਤੇ ਬਨਾਰਸੀ ਦਾਸ ਸ਼ਾਸਤਰੀ ਦੇ ਭਾਈ ਦੇ ਅਕਾਲ ਚਲਾਣੇ ਉਪਰ ਦੁੱਖ ਪਰਗਟ ਕੀਤਾ ਗਿਆ। ਰਚਨਾਵਾਂ ਦੇ ਦੌਰ ਵਿੱਚ ਨਵਰਾਹੀ ਘੁਗਿਆਣਵੀ, ਗੁਰਮਿੰਦਰ ਸਿੰਘ ਸੰਧੂ, ਗੁਰਪਰਸ਼ਨ ਸਿੰਘ ਪਰਸ਼ਨ, ਧਰਮ

ਪਰਵਾਨਾ, ਬਨਾਰਸੀ ਦਾਸ ਸ਼ਾਸਤਰੀ, ਬਿੱਕਰ ਸਿੰਘ ਆਜ਼ਾਦ ਗੁਰਮਿੰਦਰ ਸਿੰਘ ਗੀਤਕਾਰ ਅਤੇ ਕੁਮਾਰੀ ਅਸ਼ਕਪ੍ਰੀਤ ਨੇ ਮੌਲਿਕ ਰਚਨਾਵਾਂ ਪੇਸ਼ ਕੀਤੀਆਂ ਜਿਨ੍ਹਾਂ ਉਪਰ ਉਸਾਰੂ ਬਹਿਸ ਵੀ ਹੋਈ। ਪ੍ਰਧਾਨਗੀ ਭਾਸ਼ਣ ਵਿੱਚ ਹਰਚੰਦ ਸਿੰਘ ਸੇਖੋਂ ਨੇ ਸਭਾ ਦੀਆਂ ਸਰਗਰਮੀਆਂ ਦੀ ਪ੍ਰਸ਼ੰਸਾ ਕੀਤੀ।

—ਗੁਰਮਿੰਦਰ ਸਿੰਘ ਸੰਧੂ

ਜਨਰਲ ਸਕੱਤਰ।

## ਸੰਤ ਹਰਭਜਨ ਸਿੰਘ ਪੱਦੀ ਖਾਲਸਾ

### ਵਾਲੇ ਸੁਰਗਵਾਸ



ਕੁਝ ਦਿਨ ਸਰੀਰ ਰੋਗ ਗ੍ਰਸਥ ਰਹਿਣ ਪਿੱਛੋਂ ੭੪ ਸਾਲ ਦੀ ਉਮਰ ਭੋਗ ਕੇ ਸੰਤ ਹਰਭਜਨ ਸਿੰਘ ਜੀ ੯-੬-੨੦੦੫ ਨੂੰ ਗੁਰੂ ਚਰਨਾਂ ਵਿਚ ਬਰਾਜ ਗਏ। ਉਹਨਾਂ ਦੀ ਜੀਵ ਆਤਮਾ ਦੀ ਸ਼ਾਂਤੀ ਨਮਿੱਤ ਪਾਠ ਦਾ ਭੋਗ ਸ੍ਰੀ ਸਤਿਗੁਰੂ ਜੀ ਦੀ ਪਾਵਨ ਹਜ਼ੂਰੀ ਵਿਚ ਮਿਤੀ ੧੯-੬-੨੦੦੫ ਨੂੰ ਸ੍ਰੀ ਭੈਣੀ ਸਾਹਿਬ ਵਿਖੇ ਪਾਇਆ ਗਿਆ। ਸੰਤ ਹਰਭਜਨ ਸਿੰਘ ਜੀ ਨੇ ਚੜ੍ਹਾਈ ਕਰਨ ਤੋਂ ਦੋ ਦਿਨ ਪਹਿਲਾਂ ਆਪਣੀ ਪਤਨੀ ਬੀਬੀ ਮਹਿੰਦਰ ਕੌਰ ਨੂੰ ਆਖ ਦਿਤਾ ਸੀ ਕਿ ਮੈਂ ਹੁਣ ਚਲੇ ਜਾਣਾ। ਮੇਰੇ ਜਾਣ ਪਿੱਛੋਂ ਰੋਣਾ ਨਹੀਂ ਤੇ ਨਾ ਕਿਸੇ ਨੂੰ ਰੋਣ ਦੇਣਾ। ਸੰਤਾਂ ਦੇ ਚੜ੍ਹਾਈ ਕਰਨ ਤੇ ਉਹਨਾਂ ਦੀ ਪਤਨੀ ਮਹਿੰਦਰ ਕੌਰ ਤੇ ਉਹਨਾਂ ਦੇ ਸਮੂਹ ਪ੍ਰੀਵਾਰ ਅਤੇ ਗਿਸ਼ਤੇਦਾਰਾਂ ਨੇ ਸੰਤਾਂ ਦੇ ਬਚਨ ਅਤੇ ਸੱਚੇ ਪਾਤਸ਼ਾਹ ਜੀ ਦੇ ਹੁਕਮ ਤੇ ਪਹਿਰਾ ਦਿੰਦਿਆਂ ਇਸ ਤਰਾਂ ਹੀ ਕੀਤਾ ਅਤੇ ਸੱਚੇ ਪਾਤਸ਼ਾਹ ਜੀ ਦੀ ਰਜ਼ਾ ਨੂੰ ਸਵੀਕਾਰਿਆ।

ਮਾਤਾ ਹਰਨਾਮ ਕੌਰ ਤੇ ਪਿਤਾ ਸੰਤ ਕਰਮ ਸਿੰਘ ਜੀ ਦੇ ਘਰ ਕੋਈ ਪੁੱਤਰ ਬਚਦਾ ਨਹੀਂ ਸੀ। ਸੰਤ ਕਰਮ ਸਿੰਘ ਜੀ ਹਿਮਤਪੁਰੇ ਵਾਲੇ ਇਕ ਵਾਰੀ ਇਹਨਾਂ ਦੇ ਨਗਰ ਪੱਦੀ ਖਾਲਸਾ ਆਏ ਤਾਂ ਅਰਜ਼ ਹੋਣ ਤੇ ਸੰਤਾਂ ਨੇ ਫੁੱਲਾਂ ਵਾਲੀ ਚਾਦਰ ਮੰਗੀ। ਮਾਤਾ ਹਰਨਾਮ ਕੌਰ ਨੇ ਫੁਲਕਾਰੀ ਭੇਜ ਦਿਤੀ।

ਵਰਿਆਮ ਅਗਸਤ ੨੦੦੫

੪੧



ਫੁਲਕਾਰੀ ਵੇਖਦਿਆਂ ਸੰਤਾਂ ਨੇ ਬੋਲਾ ਕੀਤਾ ਕਿ ਪੁੱਤਰਾਂ ਨਾਲ ਵਾਤਾ ਭਰਨਾ ? ਭਾਵ ਜਿੰਨੇ ਫੁਲਕਾਰੀ ਤੇ ਫੁੱਲ ਓਨੇ ਪੁੱਤਰ। ਮਾਤਾ ਹਰਨਾਮ ਕੌਰ ਨੇ ਸੰਤਾਂ ਦੀ ਗਮਜ਼ ਸਮਝ ਕੇ ਫੁਲਕਾਰੀ ਦੀ ਥਾਂ ਤੇ ਇਕ ਚਾਦਰ ਉੱਤੇ ਸੂਈ ਧਾਗੇ ਨਾਲ ਦੋ ਫੁੱਲ ਕੱਢੇ। ਜਲਦੀ ਵਿਚ ਇੱਕ ਫੁੱਲ ਪੂਰਾ ਕੀਤਾ ਗਿਆ ਅਤੇ ਇਕ ਅਧੂਰਾ। ਸੰਤਾਂ ਨੇ ਇਹ ਚਾਦਰ ਦੇਖ ਕੇ ਬਚਨ ਕੀਤਾ ਕਿ ਪੁੱਤਰ ਤਾਂ ਹੁਣ ਦੋ ਹੋਣਗੇ, ਪਰ ਬਚੇਗਾ ਇਕ ਹੀ। ਕਿਉਂਕਿ ਦੂਜਾ ਫੁੱਲ ਅਧੂਰਾ ਸੀ। ਨਾਲ ਹੀ ਵਰ ਦਿਤੇ ਕਿ ਜਿਹੜਾ ਪੁੱਤਰ ਬਚੇਗਾ ਉਹ ਗੁਰੂ ਘਰ ਦਾ ਪ੍ਰੀਤਵਾਨ, ਕਰਮਾਂ ਦਾ ਸੂਰਾ ਤੇ ਬਚਨਾਂ ਦਾ ਪੂਰਾ ਹੋਵੇਗਾ। ਸੰਤਾਂ ਦੇ ਵਰ ਸਦਕਾ ਦੋ ਪੁੱਤਰ ਹੋਏ ਜਿਹੜਾ ਬਚਿਆ ਉਸਦਾ ਨਾਮ ਹਰਭਜਨ ਸਿੰਘ ਰੱਖਿਆ ਗਿਆ।

ਸੰਤ ਕਰਮ ਸਿੰਘ ਜੀ ਦੇ ਬਚਨਾਂ ਅਤੇ ਮਾਤਾ ਪਿਤਾ ਦੇ ਬੁੱਢ ਉਪਦੇਸ਼ ਅਤੇ ਸਿਖਿਆਵਾਂ ਸਦਕਾ ਸੰਤ ਹਰਭਜਨ ਸਿੰਘ ਜੀ ਨੇ ਬਚਪਨ ਤੋਂ ਲੈ ਕੇ ਸੋਧ ਮਰਯਾਦਾ ਦੇ ਧਾਰਨੀ, ਸ੍ਰੀ ਸਤਿਗੁਰੂ ਜੀ ਦੇ ਪ੍ਰੀਤਵਾਨ ਅਤੇ ਅਨਿਨ ਸੇਵਕ ਹੁੰਦਿਆਂ ਸ੍ਰੀ ਸਤਿਗੁਰੂ ਜੀ ਦੀਆਂ ਅਨੇਕਾਂ ਖੁਸ਼ੀਆਂ ਮਾਣੀਆਂ। ੧੯੬੬ ਦੇ ਹੌਲੇ ਤੇ ਸੰਤਾਂ ਦੀ ਸ੍ਰੀ ਸਤਿਗੁਰੂ ਜੀ ਦੇ ਚਰਨਾਂ ਤੇ ਪ੍ਰੀਤ ਨੂੰ ਹੋਰ ਵੀ ਰੰਗ ਲੱਗਾ, ਜਦੋਂ ਸੱਚੇ ਪਾਤਸ਼ਾਹ ਜੀ ਨੇ ਕੋਲ ਬੁਲਾ ਕੇ “ਪੂਰਨ ਸੰਤ” ਦਾ ਦਰਜਾ ਦਿਤਾ ਅਤੇ ਹੁਕਮ ਕੀਤਾ ਕਿ ਅੱਜ ਤੋਂ ਭਜਨ ਦੱਸਿਆ ਕਰੋ। ਸੰਤਾਂ ਉੱਤੇ ਮੋਹਰ ਸਦਕਾ ਹੀ ਆਪ ਜੀ ਦੇ ਤਿੰਨਾਂ ਹੀ ਸਪੁੱਤਰਾਂ ਨੂੰ ਭਜਨ ਦੱਸਣ ਦੀ ਆਗਿਆ ਹੈ।

ਸੰਤ ਹਰਭਜਨ ਸਿੰਘ ਜੀ ਦੀ ਸ੍ਰੀ ਸਤਿਗੁਰੂ ਜਗਜੀਤ ਸਿੰਘ ਜੀ ਦੇ ਚਰਨਾਂ ਤੇ ਪ੍ਰੀਤੀ ਤੇ ਉਹਨਾਂ ਦੀਆਂ ਸੁਭ ਸਿਖਿਆਵਾਂ ਸਦਕਾ ਉਹਨਾਂ ਦੇ ਤਿੰਨੇ ਪੁੱਤਰ ਸੂਬਾ ਜਸਵੀਰ ਸਿੰਘ ਪੱਟੀ ਖਾਲਸਾ, ਸੂਬਾ ਬਲਵੀਰ ਸਿੰਘ ਸਰੀ (ਕੈਨੇਡਾ), ਸੰਤ ਗੁਰਬਖਸ਼ ਸਿੰਘ ਲੰਡਨ (ਯੂ. ਕੇ.) ਤੇ ਪੁੱਤਰੀਆਂ ਬੀਬੀ ਜਸਵੀਰ ਕੌਰ ਸੁਪਤਨੀ ਸੰਤ ਮੋਹਣ ਸਿੰਘ ਜੰਡੂ, ਗੁਰਾਇਆ, ਬੀਬੀ ਰਣਜੀਤ ਕੌਰ (ਰਾਣੀ) ਸੁਪਤਨੀ ਸੰਤ ਮਨਜੀਤ ਸਿੰਘ ਮਾਨ ਲੁਧਿਆਣਾ ਸਮੂਹ ਪ੍ਰੀਵਾਰਾਂ ਸਹਿਤ ਸ੍ਰੀ ਸਤਿਗੁਰੂ ਜਗਜੀਤ ਸਿੰਘ ਜੀ ਦੇ ਅਨਿਨ ਸੇਵਕ ਅਤੇ ਪ੍ਰੀਤਵਾਨ ਹਨ ਅਤੇ ਅਰਦਾਸ ਕਰਦੇ ਹਨ ਕਿ ਅੱਗੋਂ ਵੀ ਸੱਚੇ ਪਾਤਸ਼ਾਹ ਇਸੇ ਤਰ੍ਹਾਂ ਆਪਣੇ ਚਰਨਾਂ ਨਾਲ ਜੋੜੀ ਰੱਖਣ।

—ਮਨਜੀਤ ਸਿੰਘ ‘ਜੰਡੂ’ ਗੁਰਾਇਆ

## ਸਿਰਜਨਾ ਕੇਂਦਰ ਕਪੂਰਥਲਾ ਵਿਚ ਯੋਗ ਸਾਧਨਾ ਕੇਂਪ

ਪਿਛਲੇ ਦਿਨੀਂ ਸਿਰਜਨਾ ਕੇਂਦਰ ਕਪੂਰਥਲਾ ਵਲੋਂ ਆਪਣੇ ਦਫਤਰ ਵਿਖੇ ਲਾਇਫ਼ ਅਵੇਅਰਨੈਸ ਮੂਵਮੈਂਟ ਦੇ ਸਹਿਯੋਗ ਨਾਲ ਯੋਗ ਸਾਧਨਾ ਕੇਂਪ ਦਾ ਆਯੋਜਨ ਕੀਤਾ ਗਿਆ। ਯੋਗ ਦਾ ਅਭਿਆਸ ਕਰਵਾਉਂਦਿਆਂ ਡਾ. ਜਸਵੀਰ ਦੋਸਾਂਝ (ਸੰਪਾਦਕ ਹਰਕਾਰਾ) ਨੇ ਆਖਿਆ ਕਿ ਮਨ ਤੇ ਸਰੀਰ ਤੋਂ ਇਲਾਵਾ ਇਕ ਸਪਿਰਚਊਅਲ ਬਾਡੀ ਹੁੰਦੀ ਹੈ। ਅਸੀਂ ਦਵਾਈਆਂ ਨਾਲ ਸਰੀਰ ਅਤੇ ਮਨ ਨੂੰ ਤੰਦਰੁਸਤ ਕਰਨ ਲਈ ਲੱਗੇ ਹੋਏ ਹਾਂ ਪਰ ਸਪਿਰਚਊਅਲ ਸਰੀਰ ਵਲੋਂ ਬਿਲਕੁਲ ਬੇਧਿਆਨੇ ਹੋ ਜਾਂਦੇ ਹਾਂ ਕਿ ਸਪਿਰਚਊਅਲ ਬਾਡੀ ੯੫% ਤੰਦਰੁਸਤੀ ਅਰਪਤ ਕਰਦੀ ਹੈ ਜਦ ਕਿ ੫% ਮਨ ਅਤੇ ਸਰੀਰ ਦੀ ਤੰਦਰੁਸਤੀ ਰਖਣ ਲਈ ਹਲਾ-ਵਸੀਲਾ ਕਰਦੇ ਹਨ। ਇਸ ਸਮੇਂ ਉਹਨਾਂ ਨੇ ਸਾਧਕਾਂ ਨੂੰ ਸੂਖਮ ਸਰੀਰ ਦੇ ਸੱਤ ਚੱਕਰਾਂ ਨਾਲ ਸੰਬੰਧਤ ਵੱਖ ਵੱਖ ਕਸਰਤਾਂ ਕਰਵਾਈਆਂ ਅਤੇ ਚੱਕਰਾਂ ਤੋਂ ਬਾਹਰ ਨਿਕਲਣ ਦੀਆਂ ਵਿਧੀਆਂ ਤੇ ਚਾਨਣਾ ਪਾਇਆ।

ਸਮਾਗਮ ਦੇ ਦੂਜੇ ਭਾਗ ਵਿਚ ਪ੍ਰੋਜੀ ਅਤੇ ਹਿੰਦੁਸਤਾਨ ਵਿਚ ਇਸ ਦੀ ਭੂਮਿਕਾ ਸੰਬੰਧੀ ਪ੍ਰਿੰਸੀਪਲ ਸੁਰੇਸ਼ ਸੇਠ ਨੇ ਰੁੰਜੀਵਤ ਭਾਸ਼ਣ ਦਿੱਤਾ। ਇਸ ਸੈਸ਼ਨ ਦੀ ਪ੍ਰਧਾਨਗੀ ਸਰਵ ਸ੍ਰੀ ਵਰਿਆਮ ਸਿੰਘ ਸੰਧੂ, ਡਾ. ਜਸਵੀਰ ਦੋਸਾਂਝ ਪ੍ਰਿੰਸੀਪਲ ਸੁਵਰਨ ਕੌਰ ਘੁੰਮਣ, ਪ੍ਰੋ. ਕੁਲਵੰਤ ਔਲਸਲਾ, ਅਤੇ ਪ੍ਰਿੰਸੀਪਲ ਸੁਰੇਸ਼ ਸੇਠ ਨੇ ਕੀਤੀ। ਪ੍ਰਿੰ. ਸੇਠ ਨੇ ਕਿਹਾ ਕਿ ਕਾਣੀ ਵੰਡ ਕਾਰਨ ਹਰ ਵਿਅਕਤੀ ਨੂੰ ਮੰਦਹਾਲੀ ਵਿਚ ਵਿਚਰਨਾ ਪੈ ਰਿਹਾ ਹੈ। ਡਾ. ਵਰਿਆਮ ਸਿੰਘ ਸੰਧੂ ਨੇ ਕਿਹਾ ਕਿ ਡਾ. ਦੋਸਾਂਝ ਨੇ ਜਿਹੜੇ ਵੀ ਕੰਮ ਨੂੰ ਛੋਟਿਆ ਹੈ, ਦੁਬਿਧਾ ਵਿਚ ਨਹੀਂ ਬਲਕਿ ਸਮਰਪਣ ਭਾਵਨਾ ਨਾਲ ਅੱਗੇ ਆਏ ਹਨ। ਅਜੋਕੀਆਂ ਰੂੜੀਵਾਦ ਕਦਰਾਂ ਕੀਮਤਾਂ ਪਰੇ, ਹੋ ਜਾਣਗੀਆਂ ਤੇ ਇਕ ਦਿਨ ਸੱਚ ਤੇ ਨੂਰ ਦਾ ਪਾਸਾਰ ਜ਼ਰੂਰ ਹੋਵੇਗਾ। ਡਾ. ਦੋਸਾਂਝ ਨੇ ਸਰੀਰ ਦੀ ਸੁਧੀ ਲਈ ਯੋਗ ਅਤੇ ਪ੍ਰਾਣਾਯਾਮ ਲਈ ਅਪੀਲ ਕੀਤੀ।

ਪ੍ਰਿੰਸੀਪਲ ਸੁਵਰਨ ਕੌਰ ਘੁੰਮਣ ਨੇ ਵਿਚਾਰ ਪ੍ਰਗਟਾਏ ਪ੍ਰੋਗਰਾਮ ਦਾ ਸੰਚਾਲਣ ਕਰਦਿਆਂ ਸਿਰਜਨਾ ਕੇਂਦਰ ਦੇ ਜਨਰਲ ਸਕੱਤਰ ਸ੍ਰੀ ਕੰਵਰ ਇਮਤਿਆਜ਼ ਨੇ ਕਿਹਾ ਕਿ ਕੰਮ ਕਰਨ ਵਾਲਾ ਬੰਦਾ ਜਿੰਨਾ ਚਿਰ ਆਪਣੇ ਕੰਮ ਨਾਲ ਇਸ਼ਕ ਨਹੀਂ ਕਰਦਾ ਉਨ੍ਹਾਂ ਚਿਰ ਉਹ ਸਫਲਤਾ ਤੋਂ ਦੂਰ ਰਹਿੰਦਾ ਹੈ।



ਸਿਆਣਿਆਂ ਦੇ ਮੂੰਹੋਂ ਸੁਤੇ ਸਿੱਧ ਨਿਕਲੀਆਂ ਕਈ ਗੱਲਾਂ ਅਟੱਲ ਸੱਚਾਈਆਂ ਹੋ ਨਿੱਬੜਦੀਆਂ ਹਨ। ਮਿਸਾਲ ਦੇ ਰੂਪ ਚ ਜਿਵੇਂ 'ਮੰਦੀ ਕੰਮੀ ਨਾਨਕਾ ਜਦ ਕਦ ਮੰਦਾ ਹੋਇ, ਅਤੇ ਫਿਰ ਇਹ ਗੱਲਾਂ ਜੀਵਨ ਦੀ ਕਸਵੱਟੀ ਤੇ ਪਰਖ ਕੇ ਅਖਾਣਾਂ ਦਾ ਰੂਪ ਧਾਰਨ ਕਰ ਲੈਂਦੀਆਂ ਹਨ।

ਪਰ 'ਸਮਾਂ' ਕਹਿ ਲਓ ਜਾਂ 'ਕਾਲ ਚੱਕਰ', ਇਕ ਐਸੀ ਪਰਿਵਰਤਨਸ਼ੀਲ ਨਿਰੰਤਰ ਵਹਿੰਦੀ ਧਾਰਾ ਏ, ਜਿਸ ਦੀ ਲਪੇਟ ਵਿਚ ਆ ਕੇ, ਏਹ ਅਟੱਲ ਸੱਚਾਈਆਂ ਵੀ ਅਸਲੋਂ ਉਲਟ-ਪੁਲਟ ਹੋ ਜਾਂਦੀਆਂ ਨੇ।

ਇਕ ਬੜਾ ਕਾਵਿਕ ਅਖਾਣ ਏ 'ਤੁੰਮਾਂ ਤਰਬੂਜ਼ ਨਾ ਹੁੰਦਾ ਏ ਭਾਵੇਂ ਪੁਰ ਮੱਕੇ ਲੈ ਜਾਈਏ', ਪਰ ਏਹਨੂੰ ਅਸਾਂ ਬੰਗਲੋਰ ਵੇਰੀ ਵੇਲੇ ਠਾਕੁਰ ਉਦੈ ਸਿੰਘ ਜੀ ਦੇ ਬਿੜਦੀ ਵਾਲੇ 'ਨਾਮਧਾਰੀ ਸੀਡਜ਼', ਵਿਚ ਮਿਸਮਾਰ ਹੁੰਦਾ ਆਪਣੀ ਅੱਖੀਂ ਵੇਖ ਲਿਆ। ਉਥੇ ਇਕ ਲੰਮੇ ਪਤਲੇ ਮਾੜੂਏ ਜਿਹੇ ਭਾ. ਦੱਤਾ ਹਨ ਜਿਨ੍ਹਾਂ ਲਗਾਤਾਰ ਤਿੰਨ ਸਾਲ ਮੋਹਨਤ ਕੀਤੀ ਹੈ, ਅਤੇ ਅਸਲੀ ਤੁੰਮੇ ਦੀ ਵੱਲ ਨਾਲ ਪੂਰੇ ਬਾਰਾਂ ਕਿਲੋ ਪੱਕੇ ਦਾ ਅਸਲੀ ਤਰਬੂਜ਼ ਤਿਆਰ ਕਰ ਕੇ ਵਖਾ ਦਿੱਤੇ ਏ।

ਏਸੇ ਤਰ੍ਹਾਂ ਇਕ ਬੜਾ ਮਸ਼ਹੂਰ ਮੁਹਾਵਰਾ ਏ 'ਨਾਂ ਵਿਚ ਕੀ ਪਿਆ ਏ', ਪਰ ਮੈਂ ਡੁਹਾਨੂੰ ਹੁਣੇ ਸਾਬਤ ਕਰ ਦੇਣ ਲੱਗਾ ਹਾਂ ਕਿ 'ਨਾਂ' ਵਿਚ ਬਹੁਤ ਕੁੱਝ ਹੋ ਸਕਦਾ ਏ—

ਜਿਵੇਂ ਇਕ ਨਾਂ 'ਸਵਰਨ ਸਿੰਘ' ਨੂੰ ਹੀ ਲੈ ਲਓ, ਇਸ ਨਾਂ ਦਾ ਦੂਜਾ ਭਾਗ ਤਾਂ ਸਿਰਫ਼ ਇਹੋ ਦੱਸਦਾ ਏ ਕਿ ਇਸ ਨਾਂ ਵਾਲਾ ਪੁਰਖ ਸਿੱਖ ਜਮਾਤ ਨਾਲ ਸਬੰਧ ਰੱਖਦਾ ਏ, ਪਰ ਨਾਂ ਤਾਂ ਅਸਲ ਵਿਚ ਪਹਿਲਾ ਹਿੱਸਾ ਵੀ ਹੈ ਸਵਰਨ, ਜਿਸ ਦਾ ਭਾਵ ਹੈ ਸੁੱਧ ਸਾਫ਼ ਸੁਨੈਹਿਰੀ ਚਮਕਦਾ ਕੰਚਨ ਜਾਂ ਸੋਨਾ।

ਜੇ ਏਹ ਨਾਂ ਕਿਸੇ ਇੱਕ ਇੱਕਲੇ ਦਾ ਹੁੰਦਾ ਤਾਂ ਵੀ ਦਰ ਗੁਜ਼ਰ ਕੀਤੀ ਜਾ ਸਕਦੀ ਸੀ, ਜਦੋਂ ਦੋ 'ਸੁਵਰਨ ਸਿੰਘ' ਹੋਣ, ਤੇ ਹੋਣ ਵੀ ਇਕੱਠੇ ਸਗੋਂ ਆਹਮੇ ਸਾਮੁਣੇ ਇੱਕ ਦੂਜੇ ਤੋਂ ਵੱਧ ਚੜ੍ਹ ਕੇ ਡਲੁਕਾਂ ਮਾਰਦੇ ਲਿਖਕਦੇ ਚਮਕਦੇ, ਤਾਂ ਏਹਨਾਂ ਤੋਂ ਕਿਵੇਂ ਅੱਖ ਚੁਰਾਈ ਜਾ ਸਕਦੀ ਏ।

ਇੱਕ ਨੇ 'ਜਸ-ਜੀਵਨ', ਚੋਂ ਇਕ ਖਿਆਲ ਸਾਮੁਣੇ ਰੱਖ ਲਿਆ, ਪੰਜ ਸੱਤ ਲੰਮੇ ਲੇਖ ਹਵਾਲਿਆਂ ਨਾਲ ਚਮਕਾ ਕੇ ਵਰਿਆਮ ਦੇ ਪਾਠਕਾਂ ਅੱਗੇ ਪੇਸ਼ ਕਰ ਦਿੱਤੇ, ਤਾਂ ਦੂਸਰੇ ਨੇ ਪ੍ਰੀਤਲੜੀ ਦੇ ਬਾਨੀ ਦੀ ਧਾਰਮਿਕਤਾ ਬਾਰੇ ਕਈ ਵੱਡ-ਆਕਾਰੀ ਲੇਖ ਓਹਦੇ ਜੀਵਨ ਚੋਂ ਗਵਾਹੀਆਂ ਦੇ ਕੇ ਪ੍ਰੀਤ ਪ੍ਰੇਮੀਆਂ ਦੇ ਪੜ੍ਹਨ ਗੋਚਰੇ ਲਿਖ ਧਰੇ।

ਇੱਕ ਨੇ ਸਤਿਗੁਰੂ ਪਰਤਾਪ ਸਿੰਘ ਜੀ ਦੇ ਨਾਂ ਆਸਰੇ ਕਿੰਨੀ ਸਾਰੀ ਇਤਿਹਾਸਕ ਸਾਮਗਰੀ ਇੱਕਤਰ ਕਰ ਕੇ ਸੰਭਾਲ ਧਰੀ ਏ, ਤਾਂ ਦੂਸਰੇ ਨੇ ਚੱਕਰਵਰਤੀ ਜੀ ਤੇ ਹੋਰ ਕਿੰਨੇ ਸਾਰੇ ਆਲਿਮਾਂ ਫ਼ਾਜ਼ਿਲਾਂ ਦੀਆਂ ਜੀਵਨੀਆਂ, ਕਿੱਥੋਂ ਤੇ ਕਿਵੇਂ ਤੱਥ ਲੱਭ ਕੇ, ਸੁੱਚੇ ਮੋਤੀ ਪਰੋ ਦਿੱਤੇ ਨੇ।

ਖਿਮਾ ਕਰਨਾਂ, ਦੋਹਾਂ 'ਸਵਰਨ ਸਿੰਘਾਂ' ਦਾ ਆਪਸੀ ਮੁਕਾਬਲਾ ਕਰਨ ਦਾ ਮੇਰਾ ਕੋਈ ਵਿਚਾਰ ਨਹੀਂ, ਏਹ ਕੰਮ ਕੋਈ ਜੋ ਓਹਨਾਂ ਦੀ ਹਮਸਰੀ ਕਰ ਸਕਦਾ ਹੋਵੇ, ਭਾਵੇਂ ਕਰ ਲਵੇ ਕਿਉਂਕਿ ਜਿੰਨੀ-ਜਿੰਨੀ ਮੱਥਾ-ਪੱਚੀ ਆਪਣੀ ਯਾਦਾਸ਼ਤ ਦੇ ਸਹਾਰੇ ਇਹ ਕਰ ਲੈਂਦੇ ਨੇ, ਮੇਰੇ ਵੱਸ ਦੀ ਗੱਲ ਨਹੀਂ।

ਇਹਨਾਂ ਦੋਹਾਂ ਦੇ ਲੇਖਾਂ ਤੋਂ ਮੁਤਾਸਰ ਹੋ ਕੇ ਇਕ ਵਾਰ ਮੈਂ ਵੀ ਸੋਚਿਆ ਕਿ ਦੋਹਾਂ ਬਾਰੇ ਵੱਖ-ਵੱਖ ਲੇਖ ਲਿਖ ਕੇ ਇਹਨਾਂ ਦੀ ਵਿਦਵਤਾ ਨੂੰ ਪਾਠਕਾਂ ਦੇ ਚੇਰਾਹੇ ਵਿਚ ਪੇਸ਼ ਕਰ ਦਿਆਂ, ਪਰ ਜਦੋਂ ਮੈਂ ਦੋਹਾਂ ਦੇ ਲੰਮੇ ਸਲੰਮੇ ਲੇਖਾਂ ਰੂਪੀ ਅਸਗਾਹ ਜੰਗਲ ਵਿਚ ਵਿਚਰਨਾ ਸ਼ੁਰੂ ਕੀਤਾ, ਮੈਨੂੰ ਬਾਹਰ ਨਿਕਲਣ ਵਾਸਤੇ ਕੋਈ ਪੱਗਡੋਡੀ ਕਿਤਿਉਂ ਲੱਭੀਓ ਈ ਨਾ, ਤਾਂ ਹਾਰ ਕੇ ਅੱਖਾਂ ਮੀਟ ਕੇ ਬਹਿ ਗਿਆ।

ਦੋਹਾਂ ਦੀਆਂ ਸੋਨੇ ਸੁਨੈਹਰੀ ਕਲਮਾਂ ਵਿਚੋਂ ਨਿਕਲੇ ਇਕ-ਇਕ ਅੱਖਰ ਦੀ ਸੋਨੇ ਸੁਰੰਧੀ 'ਵਰਿਆਮ' ਦੇ ਪੰਨਿਆਂ ਚੋਂ ਲਪਟਾਂ ਪਈ ਮਾਰਦੀ ਏ। ਤਾਂ ਹੀ ਤੇ ਮੈਂ ਕਹਿ ਰਿਹਾਂ... ਨਾਂ ਵਿਚ ਬੜਾ ਕੁਝ ਹੁੰਦਾ ਏ। ਮੇਰੀ ਤਮੰਨਾ ਏ—ਅੱਲਾਹ ਕਰੇ ਜੋਰਿ ਕਲਮ ਔਰ ਜ਼ਿਆਦਾ।

ਅਮਰਾਸਰ, ਸਿਰਸਾ



## ਪ੍ਰਤੀਕਿਰਿਆ

ਤੁਹਾਡੀ ਪੁਸਤਕ 'ਖਿਲਰੇ ਪੱਤਰੇ' ਮਿਲ ਗਈ ਸੀ। ਉਸਦੇ ਮਿਲਣ ਮਗਰੋਂ ਦੋ ਗੋਵੀਊ ਵੀ ਅਖਬਾਰਾਂ ਵਿਚ ਪੜ੍ਹੇ ਸਨ। ਪਰ ਪੁਸਤਕ ਪੜ੍ਹੇ ਬਿਨਾਂ ਕੁਝ ਲਿਖਣਾ ਠੀਕ ਨਹੀਂ ਸੀ ਲਗਦਾ।

ਹੁਣ ਪੜ੍ਹਣ ਮਗਰੋਂ, ਵਰਿਆਮ ਸਿੰਘ ਸੰਧੂ ਦੇ ਲਿਖੇ ਬਬਦ ਅੱਖਰ ਅੱਖਰ ਠੀਕ ਜਾਪਦੇ ਹਨ। ਜੇ ਮੈਂ ਕੁਝ ਲਿਖਣਾ ਹੋਵੇ ਤਾਂ ਸੰਧੂ ਨਾਲੋਂ ਚੰਗਾ ਨਹੀਂ ਲਿਖ ਸਕਦਾ। ਉਹਨਾਂ ਪੁਸਤਕ ਦੇ ਹਰ ਪੱਖ ਉੱਤੇ ਆਪਣੇ ਵਿਚਾਰ ਲਿਖੇ ਹਨ।

ਏਨਾਂ ਹੀ ਹੋਰ ਕਹਿ ਸਕਦਾ ਹਾਂ ਕਿ ਤੁਸੀਂ ਖਿਲਰੇ ਪੱਤਰੇ ਜੋੜ ਕੇ ਜੋ ਜ਼ਿੰਦਗੀ ਦੇ ਦੁੱਖ ਸੁੱਖ ਦਾ ਬਬਦ-ਚਿਤ੍ਰ ਬਣਾਇਆ ਹੈ, ਉਹ ਬਹੁਤ ਪ੍ਰਭਾਵਸ਼ਾਲੀ ਤੇ ਬਹੁਰੰਗਾ ਹੈ। ਮੇਰੀ ਮੁਬਾਰਕ।

*ਗੁਰਦਿਆਲ ਸਿੰਘ  
ਜੈਤੋ (ਫਰੀਦਕੋਟ)*

੦ ੦ ੦

ਤੁਹਾਡੀ ਪੁਸਤਕ ਭਾਵੇਂ ਆਕਾਰ ਵਜੋਂ ਸੰਖੇਪ ਹੈ ਪਰ ਆਪਣੇ ਵਿਚ ਵਿਸਤ੍ਰਿਤ ਅਰਥ ਸਮੋਈ ਬੈਠੀ ਹੈ। ਪੰਜਾਬ ਦੇ ਉਜਾੜੇ ਦੀਆਂ ਬਾਰੀਕੀਆਂ ਨੂੰ ਸਮਝਣ ਲਈ, ਕੂਕਾ ਸੱਭਿਆਚਾਰ ਨੂੰ ਨੇੜਿਓਂ ਹੋ ਕੇ ਵੇਖਣ ਲਈ ਅਤੇ ਨਵੇਂ ਪੰਜਾਬ ਵਿਚ ਵਾਪਰਨ ਵਾਲੇ ਪਰਿਵਰਤਨਾਂ ਨੂੰ ਠੀਕ ਪ੍ਰਸੰਗ ਵਿਚ ਰੱਖਣ ਲਈ ਇਹ ਇਕ ਦਸਤਾਵੇਜ਼ੀ ਰਚਨਾ ਬਣ ਗਈ ਹੈ। ਫਿਰ ਤੁਹਾਡੀ ਸ਼ੈਲੀ ਦਾ ਨਿਵੇਕਲਾ ਅੰਦਾਜ਼ ਪਾਠਕ ਲਈ ਉਕਾਊ ਸਿੱਧ ਨਹੀਂ ਹੁੰਦਾ

*ਸੁਵਰਨ ਸਿੰਘ ਵਿਰਕ  
-ਕਰੀਵਾਲਾ*

੦ ੦ ੦

ਸਤਿ ਸ੍ਰੀ ਅਕਾਲ। ਮੈਨੂੰ ਆਪਣੀ ਨਵੀਂ ਛਪੀ ਕਿਤਾਬ 'ਖਿਲਰੇ ਪੱਤਰੇ' ਉਚੇਚੇ ਤੌਰ ਤੇ ਸਾਡੇ ਮੁਹਾਲੀ ਦੇ ਪਤੇ ਤੇ ਕੋਰੀਅਰ ਰਾਹੀਂ ਭੇਜਣ ਦਾ ਬਹੁਤ ਧੰਨਵਾਦ। ੩੧ ਮਾਰਚ ਨੂੰ ਕਿਤਾਬ ਤਾਂ ਮਿਲ ਗਈ ਸੀ ਪਰ ਦੋ ਦਿਨ ਬਾਦ ਦੋ ਅਪਰੈਲ ਨੂੰ ਇੰਗਲੈਂਡ ਵਾਪਸ ਆਉਣ ਦੇ ਰੁਝੇਵੇਂ ਕਾਰਨ ਮੁਹਾਲੀ ਪੜ੍ਹਣ ਦਾ ਟਾਈਮ ਨਹੀਂ ਮਿਲਿਆ। ਇੰਗਲੈਂਡ ਪਹੁੰਚਣ ਤੇ ਮੈਂ ਆਪ ਜੀ ਦੀ ਇਹ ਬੁੱਕ ਬੜੇ ਧਿਆਨ ਨਾਲ ਪੜ੍ਹੀ ਹੈ। Better Late than never ਭਾਵ ਦੇਰ ਆਮਦ ਦਰੁੱਸਤ ਆਮਦ। ਟਾਈਟਲ ਪੇਜ ਦੀ ਤਸਵੀਰ ਸੰਨ ਸੰਤਾਲੀ

੪੪

ਵਰਿਆਮ ਅਗਸਤ ੨੦੦੫

ਦੇ ਦੇਸ਼ ਦੀ ਵੰਡ ਦੇ ਦੁਖਾਂਤ ਭਰੇ ਕਾਂਡ ਦੀ ਮੂੰਹ ਬੋਲਦੀ ਤਸਵੀਰ ਹੈ। ਮੇਰੇ ਵੀਰ ਭੈਣਾਂ, ਬਜ਼ੁਰਗਾਂ ਜੋ ਸੰਤਾਲੀ ਦੇ ਤੇ ਪਹਿਲੇ ਦੇ ਜਮਪਲ ਹਨ ਉਹ ਇਸ ਕਿਤਾਬ ਨੂੰ ਪੜ੍ਹ ਕੇ ਆਪਣੀ ਯਾਦਾਂ ਦੀ ਪਿਟਾਰੀ ਨੂੰ ਖੋਲ੍ਹ ਕੇ ਦੇਖ ਸਕਦੇ ਹਨ ਕਿ ਉਸ ਸਮੇਂ ਵੰਡ ਤੋਂ ਪਹਿਲਾਂ ਪਿੰਡਾਂ ਅਤੇ ਸ਼ਹਿਰਾਂ ਵਿਚ ਵੀ ਲੋਕ ਕਿੰਨੇ ਸੁਖਾਵੇਂ ਤੇ ਖੁਸ਼ਗਵਾਰ ਮਾਹੌਲ ਵਿਚ ਰਹਿੰਦੇ ਸਨ। ਲੋਕੀ ਆਪਣੇ ਆਪਣੇ ਧਰਮ ਵਿਚ ਰਹਿੰਦੇ ਹੋਏ ਇਕ ਦੂਜੇ ਦਾ ਸਤਿਕਾਰ ਕਰਦੇ ਸਨ ਤੇ ਪਰੇਮ ਪਿਆਰ ਨਾਲ ਰਹਿੰਦੇ ਸੀ। ਅੱਖੇ ਵੇਲੇ ਇਕ ਦੂਜੇ ਤੋਂ ਜਾਨ ਵਾਰਨ ਲਈ ਤਿਆਰ ਹੁੰਦੇ ਸੀ। ਪਤਾ ਨਹੀਂ ਧਰਮ ਦੇ ਨਾਂ ਤੇ ਲੋਕੀ ਇਕ ਦੂਜੇ ਨਾਲ ਕਿਉਂ ਲੜੀ ਜਾ ਰਹੇ ਹਨ ਤੇ ਇਹ ਲੜਾਈ (ਧਰਮ ਦੇ ਨਾਂ ਦੀ) ਕਦੋਂ ਤਕ ਚਲਦੀ ਰਹੇਗੀ? "ਮਾਨਸ ਕੀ ਜਾਤ ਸਭੈ ਏਕੈ ਪਹਿਚਾਨਬੋ" ਦੇ ਅਸੂਲ ਨੂੰ ਕਿਉਂ ਨਹੀਂ ਆਪਣਾਉਂਦੇ। ਹਰ ਧਰਮ ਦੇ ਮੰਨਣ ਵਾਲਿਆਂ ਨੂੰ ਗੁਰਬਾਣੀ ਦੀ ਇਸ ਤੁਕ ਤੇ ਅਮਲ ਕਰਨਾ ਚਾਹੀਦਾ ਹੈ : "ਸਰਭ ਧਰਮ ਮੇਂ ਸ਼੍ਰੇਸ਼ਟ ਧਰਮ, ਹਰਿ ਕੋ ਨਾਮ ਜਪੁ ਨਿਰਮਲ ਕਰਮ" ਸਤਿਗੁਰੂ ਜਗਜੀਤ ਸਿੰਘ ਜੀ ਮਹਾਰਾਜ ਦੇ ਉਪਦੇਸ਼ ਵਿਚ ਕਈ ਵਾਰ ਸੁਣਿਆ ਹੈ ਕਿ ਆਪਣੇ ਧਰਮ ਵਿਚ ਪੱਕੇ ਰਹੋ ਤੇ ਦੂਜਿਆਂ ਦੇ ਧਰਮ ਦਾ ਸਤਿਕਾਰ ਕਰੋ। ਜੇ ਦੂਜਿਆਂ ਲਈ ਸਤਿਕਾਰ ਹੋਵੇਗਾ ਤੇ ਨਫਰਤ ਆਪੇ ਖਤਮ ਹੋ ਜਾਏਗੀ ਤੇ ਸਾਰੀ ਲੋਕਾਈ ਸੁਖੀ ਵੱਸੇਗੀ।

ਸੰਨ ਸੰਤਾਲੀ ਦੀ ਦੇਸ਼ ਦੀ ਵੰਡ ਇਕ ਕਾਟੀ ਵੰਡ ਸੀ ਜੋ ਮਜ਼ਹਬ ਤੇ ਧਰਮ ਦੇ ਆਧਾਰ ਤੇ ਕੀਤੀ ਗਈ ਜੋ ਬੜੀ ਗੈਰ ਕੁਦਰਤੀ ਵੰਡ unnatural division ਸੀ, ਜਿਸ ਦੇ ਸਿੱਟੇ ਦੇਸ਼ ਲਈ ਆਮ ਕਰਕੇ ਤੇ ਪੰਜਾਬੀਆਂ ਲਈ ਖਾਸ ਕਰਕੇ ਬੜੇ ਭਿਆਨਕ ਨਿਕਲੇ। "ਕਿਸੇ ਨੇ ਪੰਜਾਂ ਪਾਣੀਆਂ ਵਿਚ ਦਿੱਤਾ ਜ਼ਹਿਰ ਰਲਾ", ਇਕ ਦੂਜੇ ਨਾਲ ਗਲਵਕੜੀਆਂ ਪਾ ਕੇ ਰਹਿਣ ਵਾਲੇ ਲੋਕੀ ਕਿਵੇਂ ਇਕਦਮ ਇਕ ਦੂਜੇ ਦੇ ਖੂਨ ਦੇ ਪਿਆਸੇ ਹੋ ਗਏ।

ਆਪ ਨੇ 'ਖਿਲਰੇ ਪੱਤਰੇ' ਲਿਖ ਕੇ ਇਕ ਯੁੱਗ ਦੇ ਇਤਿਹਾਸ ਨੂੰ ੧੨੦ ਪੰਨਿਆਂ ਦੀ ਕਿਤਾਬ ਵਿਚ ਬੜੇ ਸੁਚੱਜੇ ਢੰਗ ਨਾਲ ਬੰਦ ਕਰ ਦਿੱਤਾ ਹੈ। ਇਸ ਤਰਾਂ ਜਾਪਦਾ ਹੈ ਜਿਸ ਤਰਾਂ ਸਮੁੰਦਰ ਨੂੰ ਕੁੱਜੇ ਵਿਚ ਬੰਦ ਕਰ ਲਿਆ ਹੈ। ਆਪ ਨੇ 'ਖਿਲਰੇ ਪੱਤਰੇ' ਵਿਚ ਆਪਣੇ ਪਿੰਡ ਦੇ ਦੀ ਰੂਸ



ਵਾਲੇ ਬਾਬੇ ਦੀ ਗੱਲ ਕੀਤੀ ਹੈ ਜੋ ਆਪਣੀ ਦਸਾਂ ਨੌਹਾਂ ਦੀ ਕਮਾਈ ਕਰਕੇ ਸਾਧ ਸੰਗਤ ਦੇ ਭਲੇ ਲਈ ਮੇਲਾ ਕਰਵਾਉਂਦਾ ਸੀ। ਮੈਨੂੰ ਵੀ ਉਸ ਵੇਲੇ ਦੇ ਸਤਿਗੁਰ ਰਾਮ ਸਿੰਘ ਜੀ ਦੇ ਸਿਖਾਂ ਦੇ ਆਹਾਰ ਤੇ ਵਿਹਾਰ ਬਾਰੇ ਜੋ ਬੜਾ ਸੱਚਾ ਤੇ ਸੁੱਚਾ ਸੀ ਕੁਝ ਯਾਦ ਆਇਆ ਹੈ ਜੋ ਇਸ ਤਰਾਂ ਹੈ - ਸਾਡਾ ਪਿੰਡ ਬਸਰਾ ਜ਼ਿਲਾ ਸਿਆਲਕੋਟ ਦੜਪ ਦੇ ਇਲਾਕੇ ਵਿਚ ਸੀ, ਸਾਡੇ ਵੱਡੇ ਵਡੇਰਿਆਂ ਨੇ ਸਤਿਗੁਰੂ ਰਾਮ ਸਿੰਘ ਜੀ, ਸਤਿਗੁਰੂ ਹਰੀ ਸਿੰਘ ਜੀ ਵੇਲੇ ਹੀ ਨਾਮਧਾਰੀ ਸਿਖੀ ਨੂੰ ਧਾਰਨ ਕਰ ਲਿਆ ਸੀ ਤੇ ਸਾਡੇ ਟੱਬਰ ਦੀ ਅਲ 'ਸਿੱਖਾਂ ਦਾ ਟੱਬਰ' ਪੈ ਗਈ ਸੀ। ਉਸ ਵੇਲੇ ਸਿਖ ਸਾਧ ਸਾਡੇ ਘਰ ਆਉਂਦੇ ਰਹਿੰਦੇ ਸੀ ਤੇ ਸਾਡੇ ਬਜ਼ੁਰਗਾਂ ਨੂੰ ਸੇਵਾ ਕਰ ਕੇ ਬੜਾ ਆਨੰਦ ਆਉਂਦਾ ਸੀ, ਜਿਸ ਦਿਨ ਜਾਂ ਕੁਝ ਦਿਨ ਕੋਈ ਸਾਧ ਸੰਤ ਨਾ ਆਵੇ ਤਾਂ ਉਦਾਸ ਹੋ ਜਾਂਦੇ। ਰਾਹੀਂ ਮੁਸਾਫਰ ਵੀ ਰਾਤ ਕੱਟ ਲੈਂਦੇ ਸੀ ਸਾਡੇ ਘਰ। ਦੱਸਦੇ ਸਨ ਕਿ ਇਕ ਵਾਰ ਇੱਕ ਰਾਹੀਂ ਰਾਤ ਕੱਟਣ ਲਈ ਸਾਡੇ ਬਾਪੂ ਜੀ ਪਾਸ ਠਹਿਰਿਆ। ਰਾਹੀਂ ਨੂੰ ਪਰਸ਼ਾਦ ਪਾਣੀ ਛਕਾ ਕੇ ਉਸ ਲਈ ਰਾਤ ਆਰਾਮ ਕਰਨ ਲਈ ਮੰਜੀ ਬਿਸਤਰਾ ਹਵੇਲੀ ਵਿਚ ਲਾ ਦਿਤਾ। ਜਦੋਂ ਸਵੇਰ ਹੋਈ ਤਾਂ ਬਾਪੂ ਜੀ ਦੇਖਿਆ ਕਿ ਉਹ ਰਾਹੀਂ ਤਾਂ ਕਿਤੇ ਰਾਤ ਦੇ ਹਨੇਰੇ ਵਿਚ ਹੀ ਸਣੇ ਬਿਸਤਰੇ ਚਲਾ ਗਿਆ ਹੈ। ਜਿਸ ਤੇ ਬਾਪੂ ਜੀ ਨੇ ਇਕ ਹੋਕਾ ਜਿਹਾ ਭਰ ਕੇ ਕਿਹਾ ਕਿ ਉਹ ਭੜਵਾ ਰਾਹੀਂ ਕਿੰਨਾ ਕਾਹਲਾ ਪਿਆ ਜੋ ਬਿਸਤਰਾ ਲੈ ਕੇ ਚਲਾ ਗਿਆ, ਮੈਂ ਤੇ ਉਸ ਨੂੰ ਜੁੱਤੀ ਵੀ ਲੈ ਕੇ ਦੇਣੀ ਸੀ। ਸੋ ਇਸ ਤਰਾਂ ਦੇ ਸਨ ਉਸ ਵੇਲੇ ਦੇ ਧਰਮੀ ਲੋਕ ਜੋ ਦਸਾਂ ਨਹੁੰਆਂ ਦੀ ਸੱਚੀ ਤੇ ਸੁੱਚੀ ਕਿਰਤ ਕਰ ਕੇ ਸਤਿਗੁਰ ਦੇ ਹੁਕਮ ਅਨੁਸਾਰ ਪੁਨ ਦਾਨ ਕਰ ਕੇ, ਗਰੀਬ ਗੁਰਬੇ ਦੀ ਸਹਾਇਤਾ ਕਰਦੇ ਤੇ ਆਪਣੀ ਕਮਾਈ ਨੂੰ ਸਫਲ ਕਰਨ ਲਈ ਮੇਲੇ ਕਰਾਂਦੇ।

ਵਰਿਆਮ ਪਰਚੇ ਵਿਚ ਛਪਣ ਵਾਲੇ ਗੀਤਾਂ, ਗਜ਼ਲਾਂ, ਕਹਾਣੀਆਂ ਰਾਹੀਂ ਸਮਾਜਕ ਕੁਰੀਤੀਆਂ, ਭਰੂਣ, ਭਰਿਸ਼ਟਾਚਾਰ, ਦਾਜ ਦਹੇਜ ਲੈਣ ਦੀ ਲਾਹਨਤ, ਲਾਲਚ, ਨਸ਼ਿਆਂ ਵਿਚ ਰੁੜਦੀ ਜਾਂਦੀ ਨੌਜਵਾਨ ਪੀੜ੍ਹੀ, ਧਰਮ ਤੇ ਸਿਆਸਤ ਵਿਚ ਆ ਰਿਹਾ ਨਿਘਾਰ ਇਤਿਆਦ ਬਾਰੇ ਪਾਠਕਾਂ ਨੂੰ ਜਾਣੂੰ ਕਰਾਇਆ ਜਾਂਦਾ ਹੈ। ਇਸ ਦੇ ਨਾਲ ਹੀ ਨਾਮਧਾਰੀ ਪੰਥ ਬਾਰੇ ਬੜੇ ਹੀ ਖੋਜ ਭਰੇ ਲੇਖਾਂ ਰਾਹੀਂ ਸਮੁੱਚੇ ਸਮਾਜ ਨੂੰ ਪੰਜਾਬੀਆਂ ਤੇ ਦੇਸ਼ ਵਾਸੀਆਂ ਨੂੰ ਸਤਿਗੁਰੂ ਰਾਮ ਸਿੰਘ ਜੀ ਦੁਆਰਾ ਚਲਾਏ ਗਏ ਨਾਮਧਾਰੀ ਪੰਥ ਦੀਆਂ ਸੇਵਾਵਾਂ ਧਰਮ

ਤੇ ਦੇਸ਼ ਦੀ ਆਜ਼ਾਦੀ ਵਾਸਤੇ ਯੋਗਦਾਨ ਬਾਰੇ ਜਾਣੂੰ ਕਰਾਇਆ ਜਾ ਰਿਹਾ ਹੈ। ਹੋਰ ਬਹੁਤ ਕੁਝ ਇਸ ਮਨੁੱਖੀ ਜੀਵਨ ਨੂੰ ਸੋਖਾ ਤੇ ਸੁਖੀ ਤੇ ਸਫਲ ਕਰਨ ਲਈ ਲਿਖਿਆ ਹੁੰਦਾ ਹੈ। ਸਮੁੱਚੇ ਤੌਰ ਤੇ ਵਰਿਆਮ ਪਰਚੇ ਦਾ ਸਾਰਾ 'ਮਿੱਟਰ' ਬੜਾ ਉਚ ਪੱਧਰ ਦਾ ਹੈ। ਉਹ ਸਾਰੇ ਲਿਖਾਰੀ ਜੋ ਵਰਿਆਮ ਪੇਪਰ ਨੂੰ ਆਪਣੀਆਂ ਲਿਖਤਾਂ ਰਾਹੀਂ ਸਜਾਉਂਦੇ ਹਨ ਧੰਨਵਾਦ ਦੇ ਪਾਤਰ ਹਨ। On the whole 'Monthly Wariam' gives value for money, I pray for its enlarged circulation. ਵਰਿਆਮ ਦੇ ਪਾਠਕਾਂ ਦਾ ਘੇਰਾ ਹੋਰ ਵਿਸ਼ਾਲ ਹੋਵੇ ਤੇ ਵਰਿਆਮ ਉਨਤੀ ਦੇ ਰਸਤੇ ਤੇ ਵਧਦਾ ਚਲਾ ਜਾਏ। ਇਹੋ ਮੇਰੀ ਦਿਲੀ ਕਾਮਨਾ ਹੈ।

ਆਪ ਸਤਿਗੁਰੂ ਜਗਜੀਤ ਜੀ ਮਹਾਰਾਜ ਦੀ ਬਖਸ਼ਿਸ਼ ਦੁਆਰਾ ਪੰਜਾਬੀ ਸਾਹਿਤ, ਪੰਜਾਬੀ ਸਮਾਜ, ਦੇਸ਼ ਤੇ ਸਮੁੱਚੀ ਮਾਨਵਤਾ ਦੀ ਸੇਵਾ ਵਰਿਆਮ ਪੇਪਰ ਰਾਹੀਂ ਕਰਦੇ ਰਹੋ।

Best of Luck and Best Wishes.

ਬਚਿੱਤ ਸਿੰਘ ਬਸਰਾ  
ਲੈਸਟਰ (ਯੂ.ਕੇ.)

○○○

ਜੂਨ ਮਹੀਨੇ ਦੇ ਅੰਕ ਵਿਚ ਅਮਰ ਭਾਰਤੀ ਹੋਰਾਂ ਦਾ ਲੇਖ ਉਹਨਾਂ ਦੀ ਯਾਦ ਤਾਜ਼ਾ ਕਰਵਾ ਗਿਆ। ਪੜ੍ਹ ਕੇ ਚਿਤ ਵਿੱਚ ਲੇਖ ਦਾ ਰਸ ਦੇਰ ਤੱਕ ਬਣਿਆ ਰਿਹਾ।

ਇਸ ਦੇ ਇਲਾਵਾ ਟਾਈਟਲ ਪੇਜ 'ਤੇ ਸੁਖਵੰਤ ਦੀ ਗਜ਼ਲ ਦਾ ਹਰ ਸ਼ੇਅਰ ਬਾਮਾਇਨੇ ਲਗਾ। ਉਹਨਾਂ ਕੋਲ ਚੰਗਾ ਖ਼ਜ਼ਾਨਾ ਹੈ ਇਹਨਾਂ ਦਾ, ਪਰ ਛਪਵਾਉਂਦੇ ਘੱਟ ਹਨ।

ਇਸੇ ਸੱਜਣ ਦਾ ਡੀਜ਼ਾਇਨ ਕੀਤਾ 'ਟਾਈਟਲ ਪੇਜ' ਚੰਗਾ ਹੁੰਦਾ ਹੈ।

ਤੁਹਾਡੀ ਮਿਹਨਤ ਤੁਹਾਨੂੰ ਮੁਬਾਰਕ

ਜਗਤਾਰ ਜੀਤ . ਦਿੱਲੀ

○○○

'ਖਿੱਲਰੇ ਪੱਤਰੇ' ਪੁਸਤਕ ਪ੍ਰਾਪਤ ਹੋਈ। ਮੈਂ ਕੁਝ ਕਾਂਡ ਪੜ੍ਹੇ ਹਨ। ਜਲੰਧਰ ਸ਼ਹਿਰ ਦੀ ਇਹ ਪੁਸਤਕ ਸਭਿਆਚਾਰਕ ਦਰਪਨ ਹੈ। ਬਹੁਤ ਵਧੀਆ ਢੰਗ ਨਾਲ ਆਪਣੇ ਆਪੇ ਨੂੰ ਪਿੱਠ ਭੁਮੀ ਵਿੱਚ ਰੱਖ ਕੇ ਸਮਾਜਿਕ ਸੰਵਾਦ ਨੂੰ ਉਭਾਰਿਆ ਹੈ। ਚੰਗੀ ਸਵੈਜੀਵਨੀ ਦੀ ਝਲਕ ਹੈ ਤੁਹਾਡੀ ਇਹ ਕਿਤਾਬ।

'ਵਰਿਆਮ' ਦੀ ਭੂਮਿਕਾ ਪ੍ਰਸ਼ੰਸਾ ਯੋਗ ਹੈ। ਪੰਜਾਬੀ



ਸਾਹਿਤ ਅਤੇ ਸੱਭਿਆਚਾਰ ਨੂੰ ਸਾਰਥਕਤਾ ਪ੍ਰਦਾਨ ਕਰਨ ਵਾਲਾ ਪਰਚਾ ਹੈ। ਬਹੁਤ ਭੁੱਖ ਜ਼ਰੂਰੀ ਅਤੇ ਨਿਵੇਕਲਾ ਪੜ੍ਹਣ ਨੂੰ ਮਿਲ ਜਾਂਦਾ ਹੈ।

ਤੁਹਾਡਾ ਸੰਪਾਦਕੀ ਖਿੱਚਦਾ ਹੈ।

ਹਰਮਿੰਦਰ ਸਿੰਘ ਬੇਦੀ

ਹਿੰਦੀ ਵਿਭਾਗ

ਗੁਰੂ ਨਾਨਕ ਯੂਨੀਵਰਸਿਟੀ ਐਂਮ੍ਰਿਤਸਰ

ਜੁਲਾਈ ਦਾ ਪਰਚਾ ਮਿਲ ਗਿਆ ਧੰਨਵਾਦ। ਮਾਸਟਰ ਨਿਹਾਲ ਸਿੰਘ ਜੀ ਦੀ ਨਿੱਘੀ ਯਾਦ ਭਰਿਆ ਲੇਖ ਪੜ੍ਹ ਕੇ ਇਕ ਕਮੀ ਬੜੀ ਲਗੀ ਕਿ ਆਪ ਨੇ ਮਾਸਟਰ ਜੀ ਦੀ ਕੋਈ ਫੋਟੋ ਨਹੀਂ ਛਾਪੀ। ਮਾਸਟਰ ਜੀ ਨਾਲ ਮੇਰਾ ਇਕ ਵਾਰੀ ੯ ਮਈ ੧੯੯੯ ਨੂੰ ਗੁਰਦਵਾਰਾ ਰਮੇਸ਼ ਨਗਰ ਵਿੱਚ ਮੇਲ ਹੋਇਆ ਸੀ ਉਥੇ ਹੀ ਪਤਾ ਲਗਾ ਕਿ ਉਹ ਮਹਾਨ ਵਿਅਕਤੀ ਹੀ ਮੇਰੇ ਮਾਮੇ ਦੀ ਬੇਟੀ ਦਾ ਸਸੁਰ ਹੈ। ਉਨ੍ਹਾਂ ਦਾ ਫੋਟਾ ਬੇਟਾ ਚਰਨਜੀਤ ਸਾਡੇ ਮੇਝਲੇ ਮਾਮੇ ਦਾ ਦਾਮਾਦ ਹੈ। ਉਸ ਦਿਨ ਉਨ੍ਹਾਂ ਦੇ ਘਰ ਵੀ ਗਏ ਤੇ ਤਤਕਾਲੀ ਸੱਜਰ ਛਾਪੀਆਂ ਪੁਸਤਕਾਂ ਬਾਰੇ ਉਨ੍ਹਾਂ ਦੀ ਉਤਹੁਸ਼ਾਹ ਵਰਧਕ ਅਸੀਸਾਂ ਲਈਆਂ। ਹੁਣ ਉਨ੍ਹਾਂ ਦੀ ਅਧੂਰੀ ਕਹਾਣੀ ਨੂੰ ਪੂਰਨ ਕਰਕੇ ਛਾਪਣ ਦਾ ਉਪਰਾਲਾ ਵੀ ਹੋਣਾ ਚਾਹੀਦਾ ਹੈ। ਪੰਡੋਹ ਦੇ ਵਿਦਿਅਕ ਸੰਮੇਲਨ ਵਿਚ ਆਪ ਜੀ ਬਾਰੇ ਪਤਾ ਕੀਤਾ ਤੇ ਨਿਰਾਸ਼ਾ ਹੋਈ। ਏਡੇ ਵੱਡੇ ਪੱਧਰ ਦੇ ਮੇਲੇ ਤੇ ਨਾਮਧਾਰੀ ਦਰਬਾਰ ਨਾਲ ਜੁੜੀਆਂ ਅਖਬਾਰਾਂ ਦੇ ਪ੍ਰਚਾਰ ਪ੍ਰਸਾਰ ਦਾ ਕੋਈ ਉਪਰਾਲਾ ਨਾ ਦੇਖ ਕੇ ਵੀ ਨਿਰਾਸ਼ਾ ਹੋਈ। ਭੁੱਕ ਸਟਾਲ ਵਿਚ ਵੀ ੨੫/੦੬ ਨੂੰ ਰਹਿੰਦੇ ਖੁੰਦ ਹੀ ਨਜ਼ਰ ਆਈ। ਕੀ ਨਾਮਧਾਰੀ ਦਰਬਾਰ ਦੇ ਪ੍ਰਚਾਰ ਵਿਭਾਗ ਨੂੰ ਸੰਗਠਿਤ ਕਰਨ ਦੀ ਲੋੜ ਨਹੀਂ? ਮਾਸਟਰ ਜੀ ਦੀ ਸਾਰੀ ਲਿਖਤੀ ਸੇਵਾ ਨੂੰ ਇੱਕ ਪੁਸਤਕ ਵਿਚ ਸੰਗ੍ਰਹਿਤ ਛਾਪਿਆ ਜਾਵੇ ਤਾਂ ਨਾਮਧਾਰੀ ਦਰਬਾਰ ਦੇ ਪ੍ਰਕਾਸ਼ਨਾ ਵਿਚ ਵਾਧਾ ਹੋਵੇਗਾ ਤੇ ਜਗਿਆਸੂ ਸੁਖੀ ਹੋਣਗੇ। ਵਿਦਿਅਕ ਸੰਮੇਲਨਾਂ ਤੇ ਹੋਰ ਮੇਲਿਆਂ ਵਿਚ ਪੁਸਤਕਾਂ ਤੇ ਪਰਚਿਆਂ ਪ੍ਰਤੀ ਰੁਚੀ ਵਧਾਉਣ ਲਈ ਵਿਉਂਤ ਬੰਧੀ ਹੋਣੀ ਚਾਹੀਦੀ ਹੈ ਜੋ ਤੁਸੀਂ ਆਪਣੇ ਪ੍ਰਭਾਵ ਤੇ ਅਨੁਭਵ ਨਾਲ ਸੰਗਠਿਤ ਤੇ ਸੰਸਥਾਤਮਕ ਬਣਾ ਸਕਣ ਵਿਚ ਸਮਰਥ ਹੋ। ਅਜੇ ਵਿਰਾਮ- ਧੰਨਵਾਦ ਸਹਿਤ

ਕਰਤਾਰ ਸਿੰਘ ਨੀਲਧਾਰੀ

162- ਏ ਗਰੇਨ ਮਾਰਕੀਟ

ਮਧਿਆ ਮਾਰਗ ਚੰਡੀਗੜ੍ਹ

ਨਾਮਧਾਰੀ ਪਰਿਵਾਰਾਂ 'ਚ ਜਾਣ ਦਾ ਸਬੰਧ ਬਣਿਆ ਹੀ ਰਹਿੰਦਾ ਹੈ। ਸੋ ਉਥੋਂ ਤੁਹਾਡਾ ਮੈਗਜ਼ੀਨ ਕਈ ਵਾਰ ਸਿਰਫ ਇੱਕ ਝਪਕ ਤੱਕ ਹੀ ਪੜ੍ਹਨ ਨੂੰ ਮਿਲਦਾ ਹੈ। ਜੇ ਕਿਸੇ ਸੰਤ ਜੀ ਨੂੰ ਕਹੀਏ ਕਿ ਮੈਂ ਪੜ੍ਹਨ ਵਾਸਤੇ ਲਿਜਾ ਰਿਹਾ ਹਾਂ ਤਾਂ ਅੱਗੋਂ ਕਹਿ ਛੱਡਦੇ ਹਨ ਅਜੇ ਪੜ੍ਹਿਆ ਨਹੀਂ। ਐਤਕੀ ਬਾਪੂ ਜੀ (ਮਾਸਟਰ ਅਮਰੀਕ ਸਿੰਘ) ਦਾ ਮੈਗਜ਼ੀਨ (ਅੰਕ ਜੂਨ ੨੦੦੫) ਡਾਕੀਆ ਮੈਨੂੰ ਹੀ ਦੇ ਗਿਆ। ਵਾਹਵਾ ਪੜ੍ਹਿਆ, ਵਧੀਆ ਲੱਗਿਆ, ਜਿਵੇਂ ਕਿ ਸੁਖਬੀਰ ਦਾ ਖਤ ਜਿਹਨਾਂ ਨੂੰ 'ਵਰਿਆਮ' ਨੇ ਤਨਾਅ ਭਰੇ ਸ਼ਹਿਰ 'ਚ ਤਾਜ਼ਗੀ ਮਹਿਸੂਸ ਕਰਵਾਈ ਹੈ। ਉਸ ਤਰ੍ਹਾਂ ਮੈਂ ਵੀ ਪੜ੍ਹਕੇ ਗਦ ਗਦ ਹੋ ਉਠਿਆ। ਡਾ. ਤੇਜਵੰਤ ਮਾਨ ਹੁਰਾਂ ਦੀ ਕਵਿਤਾ 'ਕਿਰਤ ਦੀ ਮੋਤ' ਵਿਅਕਤੀ ਦੇ ਨਿਜੀ, ਰੋਜ਼ ਮਰ੍ਹਾ ਤੇ ਆਪਣੇ ਆਪ ਨੂੰ ਕਰਜ਼ਾਈ ਕਰਨ ਦੇ ਬਾਵਜੂਦ ਵੀ ਐਥੇ ਇਸ਼ਰਤ ਦੀ ਜ਼ਿੰਦਗੀ ਤੇ ਸਿੱਧਾ ਕਟਾਕਸ਼ ਹੈ। ਨਾਲੋਂ ਨਾਲ ਸਰਕਾਰਾਂ ਵਲੋਂ ਦਿੱਤੀ ਜਾ ਰਹੀ 'ਝੂਠੀ ਮੱਦਦ' ਕਿਸਾਨ ਦੇ ਜੀਵਨ 'ਚ ਔਕੜਾਂ ਦਾ ਹੀ ਰਸਤਾ ਬਣਦੀ ਹੈ। ਚਰਨ ਸੀਚੇਵਾਲਵੀ ਦੀਆਂ ਗਜ਼ਲਾਂ ਵੀ ਕਮਾਲ ਸਨ। ਪਰ ਖਾਸ ਕਰ ਕੇ 'ਪ੍ਰਤੀਕਿਰਿਆ ਕਾਲਮ' ਤੇ ਨਜ਼ਰ ਮਾਰਨੀ ਜ਼ਰੂਰੀ ਹੈ, ਕਿਉਂਕਿ ਪ੍ਰਤੀਕਿਰਿਆ ਆਮ ਪਾਠਕਾਂ ਵਲੋਂ ਨਹੀਂ ਆ ਰਹੀ ਜਿਸ ਤਰ੍ਹਾਂ ਤੁਸੀਂ ਵੀ ਮੰਗ ਕੀਤੀ ਹੈ। ਇਸ ਅੰਕ 'ਚ ਪ੍ਰਤੀਕਿਰਿਆ ਕਰਨ ਵਾਲੇ ਵਿਅਕਤੀ ਕਿਸੇ ਵੀ ਜਾਣ-ਪਹਿਚਾਣ ਦੇ ਮੁਬਾਜ਼ ਨਹੀਂ। ਸਾਰੇ ਹੀ ਨਾਮਵਰ ਵਿਅਕਤੀ ਜਾਂ ਕਿਸੇ ਸਾਹਿਤਕ ਅਦਾਰੇ ਨਾਲ ਜੁੜੇ ਹੀ ਸੱਜਣ ਹਨ। ਕਿਤੇ ਅਦਾਰਾ ਵਰਿਆਮ ਆਮ ਪਾਠਕਾਂ ਦੀ ਪਹੁੰਚ ਤੋਂ ਦੂਰ ਤਾਂ ਨਹੀਂ? ਆਮ ਪਾਠਕ ਦੀ ਪ੍ਰਸ਼ੰਸਾ ਜਾਂ ਆਲੋਚਨਾ ਹੀ ਪੇਪਰ ਲਈ ਜ਼ਿਆਦਾ ਲਾਹੇਵੰਦ ਸਾਬਿਤ ਹੁੰਦੀ ਹੈ। ਲਿੰਕ ਦੀ ਜਗ੍ਹਾ ਪਾਠਕਾਂ ਦੀ ਗਿਣਤੀ ਜ਼ਿਆਦਾ ਬਣਾਉ।

—ਪਵਨ ਧੌਲਾ

ਏਲਨਾਬਾਦ, ਹਰਿਆਣਾ

ਵਰਿਆਮ ਮਈ ਅੰਕ ਪੜ੍ਹ ਦੇਖ ਕੇ ਪਤਾ ਚਲਿਆ ਹੈ ਕਿ 'ਖਿੱਲਰੇ ਪੱਤਰ' ਰਿਲੀਜ਼ ਹੋ ਗਈ ਹੈ। ਮੇਰੀ ਵੀ ਇਹ ਗੀਝ ਸੀ ਕਿ ਆਪ ਦੀਆਂ ਸੁੰਦਰ ਲਿਖਤਾਂ ਦੀ ਪੁਸਤਕ ਛਪੇ। ਮੈਂ ਕਈ ਵਾਰੀ ਆਪ ਜੀ ਨੂੰ ਬੇਨਤੀ ਕਰ ਚੁੱਕਾ ਸਾਂ। ਖੈਰ ਚੰਗਾ ਹੋਇਆ ਹੈ ਇਹ ਕਾਰਜ। ਮੇਰੇ ਵੱਲੋਂ ਮੁਬਾਰਕ ਕਬੂਲ। ਹਾਂ ਸੱਚ! ਜਿਹੜੇ ਤੁਸੀਂ ਸਫ਼ਰਨਾਮੇ ਲਿਖੇ ਸਨ, ਉਹਨਾਂ ਦਾ ਕੀ ਬਣਿਆ? ਉਹ ਵੀ ਪ੍ਰਕਾਸ਼ਿਤ ਕਰੋ!



੦ ੦ ੦

ਮਈ ਦਾ ਵਰਿਆਮ ਪੁੱਜਿਆ, ਬੜਾ ਹੀ ਬਾਨਦਾਰ ਦਰਿਸ਼ ਲੈ ਆਜ਼ਰ ਹੋਇਆ। ਖਿੱਲਰੇ-ਪੱਤਰੇ ਸਤਿਗੁਰਾਂ ਨੂੰ ਭੇਟਦਿਆਂ ਤੁਹਾਨੂੰ ਤੱਕਿਆ। ਸੱਚ ਮੁੱਚ ਹੀ ਜਿਵੇਂ ਇਹ ਪੱਤਰ ਸਿਮਟ ਕੇ ਸਤਿਗੁਰਾਂ ਦੀ ਸਪੁਰਦਗੀ ਵਿੱਚ ਆ ਗਏ ਹੋਣ।

ਇਹ ਤੇ ਪੜ੍ਹ ਕੇ ਹੀ ਪਤਾ ਲੱਗ ਸਕੇਗਾ, ਕਿ ਇਸ ਦੇ ਸਰਲ ਤੇ ਸਚੇਰੇ ਲੇਖਕ ਦੀ ਤਖੇਰੀ ਤੱਕ ਨੇ ਸਾਨੂੰ ਕਿੰਨਾ ਕੁ ਕੁਝ ਤਕਾਇਆ ਹੈ। ਐਸੇ ਵੇਲੇ ਬੜੀ ਦੂਰੋਂ ਮੈਂ ਹਾਰਦਿਕ ਵਧਾਈ ਹੀ ਭੇਜ ਸਕਦਾ ਹਾਂ ਜ਼ਰੂਰ ਸਵੀਕਾਰਨੀ।

ਦਲਬੀਰ ਸਿੰਘ ਤਰਸ

ਅਸਟਰੇਲੀਆ।

੦ ੦ ੦

ਆਪ ਜੀ ਦੀ ਪੁਸਤਕ 'ਖਿੱਲਰੇ-ਪੱਤਰੇ' ਬਹੁਤ ਵਧੀਆ ਲਗੀ। ਪੜ੍ਹਦਿਆਂ ਪਾਠਕ ਲੇਖਕ ਦੇ ਨਾਲ ਨਾਲ ਤੁਰਦਾ ਮਹਿਸੂਸ ਕਰਦਾ ਹੈ। ਸਾਡੀ ਵਧਾਈ ਕਬੂਲ ਕਰਨਾ।

ਸੁਭਾ ਸੁਰਿੰਦਰ ਕੌਰ ਖਰਲ, ਰੋਪੜ

ਤੁਹਾਡਾ ਭੋਜਿਆ 'ਵਰਿਆਮ' ਲਗਾਤਾਰ ਮਿਲ ਰਿਹਾ ਹੈ। ਐਸਾ ਸੰਤੁਲਿਤ ਅਤੇ ਬਾ-ਮਕਸਦ ਪਰਚਾ ਭੇਜਣ ਵਾਸਤੇ ਤੁਹਾਡਾ ਤਹਿ-ਦਿਲੋਂ ਧੰਨਵਾਦੀ ਹਾਂ।

ਜੁਲਾਈ ੨੦੦੫ ਦੇ 'ਵਰਿਆਮ' ਵਿੱਚ ਸ੍ਰ. ਜਗਦੀਸ਼ ਸਿੰਘ ਵਰਿਆਮ ਦੀ ਨਵੀਂ ਛਪੀ ਪੁਸਤਕ 'ਖਿੱਲਰੇ-ਪੱਤਰੇ' ਬਾਰੇ ਉਂਘੇ ਲੇਖਕਾਂ ਦੇ ਵਿਚਾਰ ਪੜ੍ਹ ਕੇ ਖੁਸ਼ੀ ਹੋਈ। ਸਭ ਨੇ ਹੀ ਵਰਿਆਮ ਜੀ ਦੀ ਲਿਖਣ ਸ਼ੈਲੀ ਦੀ ਪ੍ਰਸ਼ੰਸਾ ਕੀਤੀ ਹੈ। ਇਸ ਸੁਭ ਮੌਕੇ 'ਤੇ ਵਰਿਆਮ ਜੀ ਨੂੰ ਹਾਰਦਿਕ ਵਧਾਈ ਭੇਜਦਾ ਹਾਂ। ਸੱਚਮੁੱਚ ਹੀ ਵਰਿਆਮ ਜੀ ਬੜੇ ਸਿਰਜ਼ੀ ਅਤੇ ਸੂਝਵਾਨ ਸੱਜਣ ਹਨ ਜੋ ਲਗਾਤਾਰ ਵਰਿਆਮ ਨੂੰ ਚਲਾ ਰਹੇ ਹਨ ਅਤੇ ਮੰਨੇ ਪ੍ਰਮਾਣੀ ਲੇਖਕਾਂ ਦਾ ਸਹਿਯੋਗ ਹਾਸਿਲ ਕਰਨ ਦੇ ਸਮਰੱਥ ਹਨ। ਉਨ੍ਹਾਂ ਦੀ ਬਦੇਲਤ ਹੀ ਵਰਿਆਮ ਦਾ ਸਾਹਿਤਕ ਪੱਧਰ ਬਰਕਰਾਰ ਹੈ।

ਨਵਰਾਹੀ ਘੁਗਿਆਣਵੀ

ਨਹਿਰ ਨਜ਼ਾਰਾ

ਨਿਉ ਹਰਿਦਰ ਨਗਰ, ਫਰੀਦਕੋਟ, ੧੫੧੨੦੩

ਅੱਜ ੩੦ ਅਪ੍ਰੈਲ ੨੦੦੫ ਈ ਨੂੰ "ਵਰਿਆਮ" ਮਈ ਅੰਕ ਪ੍ਰਾਪਤ ਹੋਇਆ। (Back page) ਤੇ ਇੱਕ ਖੂਬਸੂਰਤ ਪੁਸਤਕ 'ਖਿੱਲਰੇ ਪੱਤਰੇ' ਦਾ ਖੂਬਸੂਰਤ ਮਨਮੋਹਕ ਅਤੇ ਦਿਲ ਖਿਚਵਾਂ ਟਾਈਟਲ ਵੇਖਣ ਨੂੰ ਮਿਲਿਆ, ਫਿਰ ਪੁਸਤਕ ਗੀਲੀਜ਼ ਦੀ ਖ਼ਬਰ ਅਤੇ ਵਰਿਆਮ ਸੰਧੂ ਜੀ ਦੀ ਇਸ ਪੁਸਤਕ ਬਾਰੇ ਆਪਣੇ ਵਿਚਾਰ ਪੁਸਤਕ ਚਰਚਾ ਪੜ੍ਹ ਕੇ ਬਹੁਤ ਹੀ ਖੁਸ਼ੀ ਹੋਈ। ਇੰਨੀ ਚੰਗੀ ਪੁਸਤਕ ਲਿਖਣ ਤੇ ਆਪ ਜੀ ਨੂੰ ਹਾਰਦਿਕ ਵਧਾਈ ਹੋਵੇ ਤਾਂ ਮਹਾਰਾਜ ਸਤਿਗੁਰੂ ਜੀ ਦੀ ਕਿਰਪਾ ਸਦਕਾ ਸਦਾ ਇਹੋ ਜਹੀਆਂ ਪੁਸਤਕਾਂ ਰਚ ਕੇ ਜਗਤ ਗੁਰੂ ਦਾ ਮਾਰਗ ਦਰਸ਼ਨ ਕਰਦੇ ਰਹੋ।

—ਅਭਨਾਥੀ ਸਿੰਘ, ਜੰਡਿਆਲਾ ਗੁਰੂ

੦ ੦ ੦

ਆਪਣੀ ਕਿਰਤ ਦੇ ਨਾਲ ਅਭੇਦ ਹੋ ਜਾਣਾ ਕਿਸੇ ਵਿਰਲੇ ਦੇ ਹਿੱਸੇ ਹੀ ਆਉਂਦਾ ਹੈ। ਪਿਛਲੇ ਕਈ ਦਹਾਕਿਆਂ ਦੀ ਤੁਹਾਡੀ ਸੂਝ ਸਿਆਣਪ ਮਿਹਨਤ ਲਗਨ ਤੇ ਸਿਰਜ਼ ਨੇ ਆਪ ਜੀ ਨੂੰ ਵਰਿਆਮ ਤੇ ਵਰਿਆਮ ਨੂੰ ਜਗਦੀਸ਼ ਬਣਾ ਦਿੱਤਾ ਹੈ। ਤੁਹਾਡੇ ਵੱਲੋਂ ਭੇਜੇ ਕਈ ਪੁਰਾਣੇ ਅੰਕ ਜਿਨ੍ਹਾਂ ਵਿਚ ਸ. ਜਸਵੰਤ ਸਿੰਘ ਵਿਰਦੀ ਜੀ ਦੇ ਨਦੀਆਂ ਬਾਰੇ ਸ਼ਬਦ ਚਿਤਰ/ਰੇਖਾ ਚਿਤਰ ਹਨ ਅਜੇ ਵੀ ਮੇਰੇ ਕੋਲ ਸਾਂਭੇ ਪਏ ਹਨ। ਫਿਰ ਪਤਾ ਨਹੀਂ ਕਿਉਂ ਆਪ ਜੀ ਨੇ ਪਰਚਾ ਭੇਜਣਾ ਹੀ ਬੰਦ ਕਰ ਦਿੱਤਾ ? ਕ੍ਰਿਪਾ ਕਰਕੇ ਇਹ ਸੋਗਾਤ ਭੇਜ ਦਿਆ ਕਰੋ। ਮੈਂ ਪਿਛੇ ਜਿਹੇ ਸਿਹਤ ਦੇ ਬੜੇ ਗੰਭੀਰ ਸੰਕਟ ਚੋਂ ਗੁਜ਼ਰਿਆ ਹਾਂ। ੨੫ ਜਨਵਰੀ ਨੂੰ ਰਾਜੀਵ ਗਾਂਧੀ ਕੈਂਸਰ ਇੰਸਟੀਚਿਊਟ ਵਿਖੇ ਮੇਰੇ ਖੱਬੇ ਪੱਟ ਦਾ ਅਪ੍ਰੇਸ਼ਨ ਹੋਇਆ ਸੀ। ਪੂਰਾ ਜ਼ਖ਼ਮ ਭਾਵੇਂ ਅਜੇ ਵੀ ਨਹੀਂ ਭਰਿਆ ਪਰ, ਪਹਿਲਾਂ ਨਾਲ ਕਾਫੀ ਠੀਕ ਹਾਂ।

ਕੁਲਵੰਤ ਜਗਰਾਊ, ਲੁਧਿਆਣਾ

੦ ੦ ੦

ਤੁਹਾਡਾ ਭੋਡਿਆ 'ਵਰਿਆਮ' ਲਗਾਤਾਰ ਮਿਲ ਰਿਹਾ ਹੈ। ਐਸਾ ਸੰਤੁਲਿਤ ਅਤੇ ਬਾ-ਮਕਸਦ ਪਰਚਾ ਭੇਜਣ ਵਾਸਤੇ ਤੁਹਾਡਾ ਤਹਿ-ਦਿਲੋਂ ਧੰਨਵਾਦੀ ਹਾਂ

—ਅਮਰਜੀਤ ਸਿੰਘ ਸੰਧੂ

ਦਕੌਹਾ, ਜਲੰਧਰ।

੦ ੦ ੦



Our Motto : Best Quality of the Day

***High Class Gun Manufacturers***  
**Single & Double Barrels**



## **12-BORE GUNS**

**Free India Gun Manufacturers**

Prop. S. KARTAR SINGH (Jammu-Wale)

6, Industrial Estate, Ashok Nagar,  
Jammu Cantt-3  
Ph. : 433810

**Sister Concern :**  
**M/s Kartar Singh**  
**ARMS & AMMUNITION DEALERS**



੧੬

ਸ੍ਰੀ ਸਤਿਗੁਰੂ ਰਾਮ ਸਿੰਘ ਜੀ ਸਹਾਇ

# ਬੀ ਬੀ ਐਲ ਫੂਡਜ਼ ਪ੍ਰਾਈਵੇਟ ਲਿਮਟਿਡ

ਸੰਤੋਸ਼ ਨਗਰ X ਰੋਡਜ਼, ਹੈਦਰਾਬਾਦ - 500 059

- ❖ ਬਿਸਕੁਟ ਬਨਾਉਣ ਦੀਆਂ ਆਟੋਮੈਟਿਕ ਮਸ਼ੀਨਾਂ
- ❖ ਵੈਫਰ ਬਨਾਉਣ ਵਾਲੀਆਂ ਆਟੋਮੈਟਿਕ ਮਸ਼ੀਨਾਂ

ਅਤੇ

ਵੱਡੀਆਂ ਬਿਸਕੁਟ ਬਨਾਉਣ ਵਾਲੀ ਹਿੰਦੋਸਤਾਨ ਦੀ ਪਹਿਲੀ ਕੰਪਨੀ



FOODS PVT LTD

Pinoneer Manufacturer in India of

- ❖ Automatic machines for producing Biscuits
  - ❖ Automatic machines for producing Wafers
- and

Makers of High quality Biscuits

**BBL FOODS PVT. LTD.**

*Santosh Nagar (X) Roads, Hyderabad-500 059 India*

Ph.:— +91-40-4530680, 82,84      Fax :— +91-40--4530475

E-mail: [amber @hd1.vsnl.net.in](mailto:amber@hd1.vsnl.net.in)

Balvinder Pal Singh

Lakhhbir Singh Muchhal


Bakhshish Singh Muchhal

*Manging Director*

*Director*

*Director*






## NAMDHARI SEEDS

ਤੁਹਾਡੀ ਖੁਸ਼ਹਾਲੀ ਦੀ ਰਾਜ਼

### “ਨਾਮਧਾਰੀ ਸੀਡਜ਼”

ਦੇ ਉੱਤਮ ਹਾਈਬਰੀਡ ਬੀਜ ਹਮੇਸ਼ਾ ਵਰਤੋ



- ਟਮਾਟਰ : N.S. 815, ਉਤਸਵ ਅਤੇ ਅਮੋਘ  
ਫੁਲ ਗੋਭੀ : N.S. 60, N.S. 84 ਅਤੇ N.S. 90  
ਭਿੰਡੀ : ਅਰਕਾ ਅਨਾਮਿਕਾ  
ਤਰਬੂਜ : N.S. 295 (ਸਮਰ ਸਵੀਟ) N.S. 246  
ਖਰਬੂਜਾ : N.S. 7455 ਅਤੇ ਅਭੀਜੀਤ  
ਲੌਕੀ (ਘੀਆ) : ਕਾਵੇਰੀ  
ਤੋਰਈ : ਸੰਜੀਵਨੀ ਅਤੇ ਹੋਰ ਬਹੁਤ ਕੁਝ

**ਵਧੇਰੇ ਜਾਣਕਾਰੀ ਵਾਸਤੇ ਸੰਪਰਕ ਕਰੋ**

**ਨਾਮਧਾਰੀ ਸੀਡਜ਼ ਪ੍ਰ: ਲਿ:**

Head Office:

Namdhari Seeds Pvt. Ltd.

Bidadi - Bangalore (India)

Tel. : 080 - 72 82 653

72 82 654

City Office: 080- 8602167

Fax : 080 8602168

ਰੀਜਨਲ ਆਫਿਸ :

ਪਿੰਡ ਰਾਈਆਂ ਕੁਹਾੜਾ ਮਾਛੀਵਾੜਾ

ਰੋਡ ਜ਼ਿਲਾ ਲੁਧਿਆਣਾ

ਫੋਨ : 0161- 834036, 834420

ਮੋਬਾਇਲ : 98141-33109

ਐਡੀਟਰ, ਪ੍ਰਿੰਟਰ ਪਬਲਿਸ਼ਰ ਤੇ ਮਾਲਕ ਜਗਦੀਸ਼ ਸਿੰਘ ਨੇ ਨਾਮਧਾਰੀ ਪ੍ਰਿੰਟਰਜ਼, ਲਾਡੋਵਾਲੀ ਰੋਡ, ਜਲੰਧਰ ਤੋਂ ਪ੍ਰਕਾਸ਼ਿਤ, ਕੀਤਾ  
ਫੋਨ : 2222543, ਨਿਵਾਸ : 2456289

Namdhari Elibrary

NamdhariElibrary@gmail.com